

World's Classic

انتون چيخوف

وارد نمبر چھون

۽ ٻيون ڪھاڻيون

سنڌيڪار: اسلم خواجہ

انتون چيخوف

وارد نمبر چيهون

۽ ٻيون ڪهاڻيون

انتون چيخوف

وارد نمبر ڇهون

۽ ٻيون ڪهاڻيون

سنڌيڪار: اسلم خواجا

سنڌ پبليشنگ هائوس - ڪراچي

انتون چيخوف

وارد نمبر ٻيون ڪهاڻيون

سنڌيڪار: اسلم خواجا

(سڀ حق ۽ واسطا اداري وٽ محفوظ)

ڇاپو پهريون: جنوري 1999ع

تعداد: هڪ هزار

پاران: سنڌ پبلشنگ هائوس ڪراچي

A-35 نيشنل آٽو پلازه، مارسٽن روڊ، ڪراچي-74400

فون: 7736738

قيمت: 100 روپيا

Copyright (c) S.P.H. Karachi 1998

All rights reserved

Anton Chekov

Ward No. 6 and other stories

Translated from English by Aslam Khwaja

All rights reserved for SPH, Karachi.

First edition: January 1999

Published by: Sindh Publishing House

A-35, National Auto plaza, Marston Road, Karachi-74400. Ph: 7736738

Printed from: Zaki Sons Priter, I.I. Chundrigar Road, Karachi.

Price: Rs: 100

فهرست

پېلش جو نوٽ
جیخوف انتون پاولوویچ

انعام عباسي
مئڪسم گورکي

کهاڻيون

37	گلرگ جو موت
40	ڏيکاء جا ماريا
44	سانڊو
48	عارضي آجپو
55	وئيشيا
61	گتي واري ماڻي
78	چمي
92	دل جو سور
97	وانڪا جو خط
101	شرط
109	جلاوطن
117	معمولي ماڻهو
142	وارد نمبر ڇهون

هن ڪتاب جو صفو 4،5،6 ڪٽل آهي

پبلشر جو نوٽ

هاڻي جڏهن ته هرڪو ڄڻو هجومن هوندي به شديد هيڪلائپ جو ماريل آهي، توڻي جو سائنس اسان کي دنيا جون انيڪ لذتون دريافت ڪري ڏنيون آهن تڏهن به هڪ عجيب اثر ۽ پٽ اسان پنهنجي اندر ۾ محسوس ڪيون ٿا. اها ڇا آهي ۽ ڇو آهي؟

ماڻهو ماڻهوءَ سان بلا سبب ملڻ کان لنوائڻ لڳو آهي. جي ڪٿي ڪن مجبورين سبب هو ملي به ٿو ته اڪيچار چهره پنهنجي مک تي ڇاڙهي ملي ٿو ۽ هليو ٿو وڃي.

پوءِ هاڻي ان اهڙي صورت حال کي ڇڏي ڇڏي سگهجي ٿو؟ ماڻهو ماڻهوءَ کان پري ڇو ٿو ٿيندو وڃي! مان سمجهان ٿو ته انهيءَ ڏکي سوال جو بهتر جواب فلسفي ۽ منطق مان ته ضرور ملي سگهي ٿو پر ان کان به وڌيڪ سولائي ۽ پڌرائي سان اسان ان ويدن جو سُر ڪهائين مان لهي سگهون ٿا.

اداري پاران ڪهائين جا ڪتاب شايع ڪرڻ جو اصل مقصد به اهو ئي آهي. سو هي ڪتاب ”وارد نمبر ڇهون ۽ ٻيون ڪهاڻيون“ پڻ ان ئي سلسلي جي ڪڙي سمجهي وڃي.

باقي اهو ته اسان تي ئي ڇڏيل آهي ته اسان آخر ڪهائين مان ڇا ٿا طلبيون. نه ته مان سمجهان ٿو ته انساني نفسيات، طلب، ڏک، هيڪلائپ ۽ خواهش وارن نقطن تي جيترو بهتر ۽ کليو انتون چيخوف لکيو آهي سو ڏاڍو اعليٰ ۽ بهتر آهي.

انعام عباسي



چيخوف انتون پاولوويچ

ڄم: 29 جنوري 1860ع
لاڏاڻو: 15 جولاءِ 1904ع

هن هڪ پيرو مون کي ڪوٺ ڏني، ته آئون سندس رهائش واري ڳوٺ ڪچڪ ڪوئي، گهمڻ اچان. جتي کيس هڪ ننڍڙو پٽ جو ٽڪر ۽ ٻه ماڙ اچو گهر آهي، جيڪو بعد ۾ هن مون کي ڏيکاريو، ۽ پنهنجي ننڍڙي جاگير جو سير به ڪرايائين. مون کي ياد آهي، ته هو ڏاڍي جوش ۾ چئي رهيو هئو: ”جيڪڏهن مون وٽ ڳچ جيترا ڏوڪڙ هجن، ته جيڪر هتي هڪ روشن ۽ هوادار اسپتال جوڙيان، جيئن ڳوٺن جا بيمار اسڪول ماستر اتي اچي آرام وٺن. ان کان سواءِ هڪ لائبرري به بهترين نموني جي نهرايان، ۽ موسيقيءَ جا سڀ اوزار رکرائي، هڪ ڦلدار باغيچو نهرائي، پوءِ ٻيهي موسميات ۽ زراعت متعلق ليڪچر ڏيان.... ۽ بس ڳالهائيندو رهان. جهونا! آئون سمجهان ٿو ته

ماسٽرن کي هر شئي جو پتو هجڻ کپي.“

ڳالهائيندي ڳالهائيندي اوچتو هو خاموش ٿي ويو، ۽ اچي ڪنگهڻ ۾ چٽڪيو، پر ڪنگهندي به مون ڏانهن نهاري مشڪندو رهيو. سندس پيار پري مشڪ ۾ بي پناه محبت پلٽا ٿي ڏنا، جنهن اڳلي کي سندس گفتگو ڏيان سان ٻڌڻ تي مجبور ٿي ڪيو. هن وري سلسلو جوڙيندي پڇيو: ”تون منهنجن انهن خوابن کي ٻڌي ڪڪ ٿو ٿئين ڇا؟ مون کي ته هن موضوع تي ڳالهائڻ ۾ مزو ايندو آهي. ڪاش توکي روس جي چالاڪ، سڀيتن ۽ علم پرور استادن جي اهميت جي خبر هجي! روس ۾ اسان کي استادن لاءِ هڪ خاص قسم جو ماحول پيدا ڪرڻ کپي، ڇو ته اسين سمجهون ٿا ته، جسيتائين عام ماڻهو گهڻ پسانئون شعور حاصل نٿا ڪن، تيستائين اسانجو وطن هڪ اهڙي غير معياري مصالحي ۽ پيلين سرن سان جڙيل گهر وانگر هوندو، جنهن نهڻ کان پوءِ ٿورڙي ئي عرصي ۾ اچي ٽهڪو ڪيو هجي. انون سمجهان ٿو ته هڪ استاد کي اهڙو مڪمل فنڪار ۽ ڪلاڪار هجڻ کپي، جنهن کي لازمي طور تي پنهنجي پيشي سان بيحد چاهه هجي. جڏهن ته اسان جا استاد اهڙا اڌ پڙهيل درويش آهن، جن کي جڏهن ٻار پڙهائڻ لاءِ ٻهراڙين ڏي موڪلجي ٿو، ته ڪنجهندا ۽ ڪرڪندا ائين ٿا وڃن، جڻ ته کين ڪوئي روس مان لوڏي ٿو ڪڍي..... پر حقيقت ۾ هو ويچارا به ته ڏاڍا ڌٽريل آهن، بکن ۾ پاه پيا ٿين، ۽ هر وقت مرڻ جو خطرو پيو مٿن لامارا ڏئي. انهيءَ جي برعڪس استاد ته ٻهراڙيءَ جو اهو شخص هئڻ گهرجي، جيڪو هر سوال جو جواب فتافت ڏئي، هارين نارين کي مطمئن ڪري سگهي، ۽ سندس نظرن ۾ پنهنجو مرتبو وڌرائي، ايترو بلند ڪري، جو ڪوبه ڏانهس آگر به ڪٿي نه سگهي....“

”اسان جي ملڪ ۾ ڪنهن به ذميوار ماڻهوءَ کي پنهنجي عزت جي ڪا به پرواهه ڪونهي. انهن ماڻهن ۾ پوليسوارا، دڪاندار، پادري، اسڪولن جا سرپرست، معززين ۽ اهڙا آفيسر، جن کي اسڪول جو انسپيڪٽر سڏيو ويندو آهي، سي سڀ شامل آهن. اسان جي اسڪولن جا انسپيڪٽر صاحب سمجهن ٿا، ته اسڪولن جي وڌاري ۽ ترقيءَ ۾ دلچسپي وٺڻ بدران، سندن ذميواري رهڻو ليٽر ڪڍڻ ۽ حڪم ناما جاري ڪرڻ آهي. اها ڪيڏي نه ناانصافي آهي! هاڻي ٻڌايو ته هي مسڪين، جن وٽ پائڻ لاءِ ليڙون آهن ۽ سيءَ ۾ پيا ڪنن، سي ڊنل اسڪولن جي ٻوسائيل ڪمرن ۾ پيا آهن. جتي جي گاسليٽي استوين جي بانس، سندن صحت جو اهڙو ته ٻيڙو ٻوڙي ڇڏيو آهي، جو تيهن ورهين جي عمر تائين پهچندي، هو بيمارين جي ڳٽڙي بڻجي وڃن ۽ سهڪي سهڪي،

سندن جي سور ۽ سلھ جھڙين خطرناڪ بيمارين ۾ گھيرجي وڃن. اها اسان سڀني جي توهين آھي تہ اسان جا استاد، سال مان نو مھينا سنڀالين وانگر بنواس ۾ گذاريندي، ايڏي اڪيلائي جو شڪار رھن ٿا. سندن آسپاس ماڻھو ئي ڪونهي، جنھن سان ڳالھائي ٻولھائي سگھن، ۽ نہ ڪو وٽن ڪتاب يا اھڙي ڪا ٻي وندر جي شئي آھي، جنھن سان روح ريجھائين. نتيجي ۾ هو طبيعتن منجھ صفا چسا بڻجيو ٿا وڃن. اھر زھر ڪري اتفاق سان، جيڪڏھن هو ڪو ميل ميلاپ جو موقعو ڪڍي مجلس مڃائين ٿا، تہ ماڻھو کين مريض سمجھي، سندن ويجهو ويڃڻ کان ڪٽائين ٿا. اھي گندا لفظ استعمال ڪري ننگ ماڻھو سچ پچ تہ خطرناڪ احمقڻي جون سڀئي حدون ٽپي وڃن ٿا..... اسان کي اھو سڀ ڪجھ پسي شرم کان ٻڏي مرڻ ڪپي، جيڪي انسان ذات جو عظيم سرمايو آھن، اسان اھڙن اتر ماڻھن، جو مذاق اڏائي مٿن ڪيڪرات ڪريون ٿا. آئون ڪنھن استاد جي سامھون ايندو آھيان، تہ مون کي ڏاڍي اڍنگي ڪيفيت محسوس ٿيندي آھي. چو تہ سندن فقيراڻا حال ۽ ذلت ڀري زندگي ڏسي، ڪنھن حد تائين، آئون پنھنجي ذات کي بہ ان سچي صورت حال لاءِ ذميوار محسوس ڪندو آھيان۔ سچ پچين تہ اها حقيقت آھي!!

جھٽ ڪن لاءِ هو چپ ٿي ويو ۽ پنھنجون ٻانھون کولي، ھورڙيان چوڻ لڳو: ”اسان جو روس ڪيڏو نہ عجيب ۽ غريب ملڪ آھي!“

انھيءَ ڪيفيت ۾ رھندي اوچتو گھري غم جي چادر سندس اڪڙين ۾ اونداھي اوتي ڇڏي، ۽ سندس عمدين اکين جي ڪنڊن وٽ گھنجن جا جھڳٽا اچي بيٺا، جن سندس نگاھن کي وڌيڪ گھرو بڻائي ڇڏيو. انھيءَ کان پوءِ هو چوڌاري ٺھاريندي، پنھنجو پاڻ کي مسرور ڪندو رھيو، ۽ چيائين: ”ڪيڏانھن وٺين، اوري تہ اڄ! مون ھڪ لبرل اخبار ۾ تنھنجي خلاف ھڪ ڏگھو مضمون لکيو آھي، پر يار توکي ۽ تنھنجي خاموشيءَ کي جس ھجي! اڄ تہ ان جي بدلي ۾ توکي چاھ پياريان....“

اڪثر ڪري ساڻس وقت انھيءَ نموني ئي گذرندو ھيو. ڪڏھن ڏسندو تہ جوش، چڪ ۽ سڄائي سان پيو تيز تيز ڳالھائيندو، ۽ وري ٿوريءَ دير کان پوءِ ئي، هو پنھنجو پاڻ ۽ پنھنجي لفظن تي بيٺو ٽھڪ ڏيندو. پر پوءِ بہ سندس نفيس ۽ ڏکارن ٽھڪن منجھ، ھڪ اھڙي ماڻھوءَ جو سٿرو ترتيبيل شڪ نظر ايندو، جنھن کي لفظن ۽ خوابن جي قدر ۽ قيمت جو بھترين اندازو ھجي. ان کان سواءِ سندس ٽھڪن منجھ، وڻندڙ نماھت ۽ وجداني نزاکت جا جلوا بہ ظاھر ظھور ھوندا.

بهر حال حال حوال ڪندي اسين چپ چاپ ۾ گهر واپس پهتاسين. مون کي ياد آهي ته اهو هڪ تيز ۽ روشن ڏهاڙو هيو. ايتريقدر جو سج مان نڪرندڙ شعلن جي تيز لهرن جا آواز به ٻڌڻ ۾ ٿي آيا. پريان ماڻهيءَ ۾ ڪتو. ڪنهن خوشي منجهان زور زور سان پونڪي رهيو هيو. ته چيخرف مون کي ٻانهن کان جهلي ڪنگهندي چوڻ لڳو:

”جيتوڻيڪ اها ڏاڍي واهيات ۽ ڏک جهڙي ڳالهه آهي، پر پوءِ به حقيقت آهي ته، هن جهان ۾ اهڙا سائينءَ جا سنواريا به اٿن، جيڪي ڪتن سان پڻ ساڙ رکڻ ٿا....“ ائين چوندي هو وري ڪل ۾ ويڙهجي ويو ۽ چوڻ لڳو:

”آئون اڄ جيڪو به ڳالهائين ٿو. تنهن مان بدائپ جي پوءِ ٿي اچي..... هونئن آئون بدو به ته ٿي ويو آهيان؟“

اهڙي طرح بار بار وقفن کانپوءِ، آئون سندس وائڻ ڪيتريون ڳالهائون ٻڌندو رهيس. مثال طور تي: ”ڳالهه ٻڌ- ٿورڙي جهٽ پهرين هڪ استاد زال سميت آيو آهي. ويڇاريءَ جي طبيعت ڏاڍي خراب آهي. ڇا تون سندن ڪا مدد ڪري سگهندين؟ مون ته کين ڪجهه دير لاءِ ترسايو آهي.....“

يا وري چيائين: ”گورڪي! هڪ استاد جيڪو ڏاڍو بيمار ۽ بستري داخل آهي، سندس خواهش آهي ته توسان ملاقات ڪري. ڇا تون ساڻس مليندين؟“

هڪ دفعو ٻيهر به چيائين ته:

”هڪ ماستريائي ڪتابن موڪلڻ لاءِ لکيو آهي.....“

ڪڏهن ڪڏهن اتفاق سان سندس اهو ”استاد“ مون کي وٽس ملي ويندو هيو. هو ائين ئي هوندو هئو عام طور تي جيئن ٻيا استاد هوندا آهن. يعني جنهن کي پنهنجي لاچاريءَ جو احساس هجي ۽ ڪرسيءَ جي هڪ ڪناري تي ويهي لفظ ڳولهيندي ۽ گهڙيندي، اهڙي نموني ڳالهائڻ جي ڪوشش ڪري. ته جيئن سندس اڳيان ويٺلن تي سندس علميت ۽ سڀيتائپ جو گهڻي کان گهڻو اثر پئجي سگهي. يا وري ڪو اهڙو شخص، جيڪو سامهون ويٺل ماڻهوءَ جي شهرت سبب، سندس سامهون ايندي بيماريءَ جي حد تائين شرميلو هجي، ۽ مسلسل ان ڪوشش ۾ هجي ته ڪنهن به نموني. هو ٻين جي آڏو چسو نظر نه اچي- اتي ويٺل نظر ايندو، ۽ اچڻ سان انتون پاولو وچ (چيخوف) تي سوالن جي پرمار لائي ڏيندو. ۽ ائين محسوس ڪرائيندو. ته هن اهي سوال ڪجهه سوچي نه، پر اوچتو ئي پنهنجي ذهن منجهان پڇيا. ائين ڪندي هن پنهنجو پاڻ کي ڏاڍو هوشيار ٿي ظاهر ڪيو.

جڏهن انتون پاولو وچ سندس سڄي، ڏک ڪهائي. ڏاڍي غور سان ٻڌي

پوري ڪندو. ته پوءِ سندس غمزدہ اڪثرين منجه هڪ وڻندڙ مرڪ منور ٿيڻ لڳندي. ۽ سندس کاڌيءَ وٽ گهنج بڻجي ويندا. آخرڪار هو پنهنجي مٽري، ڌيمي پرگهري آواز ۾ ڳالهائڻ شروع ڪندي. سهڻا سهڻا سادا، صاف ۽ زندگيءَ سان ڀرپور لفظ استعمال ڪندو ويندو. جنهن ڪري سندس مهمان بالڪل آرام ۾ اچي ويندو ۽ چالاڪي ڇڏي ڏيندو. نتيجي ۾ هو نه فقط هوشيار بڻجي پونڌو، پر سندس شخصيت به دلچسپ ٿي ويندي...

مون کي هڪڙو ڊگهڙو سنهڙو استاد اڄ به ياد آهي، جنهن جو زرد چهرو هڙياتون نڪتل، تاڻيل نڪ. به کاڌيءَ ڀرجهڪندي نظر ٿي آيو، سو استاد چيخوف اڳيان ويٺل هيو، ۽ ڏانهس پنهنجي ڪارن اکين سان گهوريندي، سُستي ۽ مايوسيءَ وچان ڀاري آواز ۾ چوڻ لڳو:

”هيءَ جيڪا اسان جي ههڙي حالت ٿئي ٿي، ان جو وڏي ۾ وڏو سبب اسان جي زندگي جو پڙهائڻ وارو عرصو آهي. ڇو ته هي پيريد اسان کي اهڙين ته نفسياتي وارداتن ۾ ڌڪي ڦٽو ٿو ڪري، جو تر جيترو موقعو به نٿو ملي، ته اسين دنيا ڏانهن معروضي سڃاڻين ذريعي ڏسي سگهون. دنيا اسان لاءِ اسان جي پنهنجي تصورن مطابق ئي ته آهي....“

ايشن چوندي هن فيلسوفيائي انداز سان ڳالهائڻ جي ڪوشش ڪندي، ڪنهن برف تي ترڪي ڦرڻ تي پيل مواليءَ وانگر، جملو ڳالهائي هڪدم ڦاٽ ڪري بس ڪئي.

”مون کي اهو ته ٻڌاءِ ته توهان جي ضلعي ۾ اهو ڪهڙو ماستر آهي، جيڪو ٻارن کي ماري ٿو.“ چيخوف آهستي آهستي ۽ آرام سان کانئس پڇيو. استاد هڪدم ڪرسيءَ تان ٽپو ڏيئي اڀو ٿي ويو، ۽ عجيب غريب نموني سان پنهنجون ٻانهون هيٺ مٿي ڪرڻ لڳو:

”ڇا چيئ؟ آئون؟ ٻارن کي ڪٽيندو آهيان؟ سوال ئي پيدا نٿو ٿئي!“

هو ڪاوڙ ۾ نڪ مان ڦوڪارا هڻڻ لڳو.

”خوامخواه پاڻ کي آبي مان نه ڪڍ!“ انٽون پارولو وچ مشڪندي، کيس ٿڌو ڪرڻ جي ڪوشش ڪندي چيو: ”مون توتي ته اهڙو الزام ڪونه هنيو! ها البته مون اخبار ۾ ايشن پڙهيو هيو، ته توهان جي ضلعي ۾ هڪ اهڙو استاد آهي، جيڪو ٻارن کي مارڻ ٿو....“

اهو ٻڌڻ کان پوءِ، استاد واپس ڪرسيءَ تي ويهي پنهنجو پگهران، پگهر ٿيل چهرو اڻگهڻ لڳو ۽ سک جو ساه ڪندي، ذهن تي زور ڏيندي چوڻ لڳو:

”بالڪل درست! هڪ دفعو اهڙو واقعو ٿيو هيو، ۽ اهو به ميڪاروف

ڪيو هيو. جيتوڻيڪ اهو هڪ دلچسپ واقعو آهي، پر ان جي ٿيڻ جا به ڪجهه سبب ضرور آهن. ميڪاروف شادي شده آهي ڪيس چار ٻچڙا آهن، سندس گهر واري به سدائين بيمار ٿي رهي. وري مٿان ڪيس پنهنجي پگهار يعني 20 رويل مان بچت ڪرڻ جي به پٽ پيل آهي..... جنهن اسڪول ۾ هو پاڙهي ٿو سو به هڪ ڪوليءَ وانگر آهي. اهڙي صورتحال ۾ ته جيڪر ملائڪ ڪي به ڪنهن معمولي غلطيءَ تي چنبو وهائي ڪڍجي، هي ته پاڪرا ڦر آهن! يقين ڪريو ته هي چورا ڏاڍا ڏنگا آهن!!“

مون کي حيرت ٿي ته ساڳيو ئي شخص، جيڪو ٿوري دير اڳ پنهنجن چونڊ لفظن جي ذريعي چيخوف کي متاثر ڪرڻ جي ڪوشش ڪري رهيو هيو، سو اوچتو پنهنجي تاثيرل نڪ ۾ سونڊ وجهي، تيز ۽ نڪا لفظ ڳالهائڻ لڳو، ۽ پنهنجي سادي پر زبردست گفتگو ذريعي، زندگيءَ جي اڀاڳيئي ۽ بدترين سچائين کي بيان ڪندي، روس جي ڳوٺاڻي زندگي جو نقشو چٽڻ لڳو..... انهيءَ استاد موڪلائڻ مهل، چيخوف جون نازڪ آڱريون جيڪي سندس خشڪ چمڙيءَ واري هٿ جو حصو هيون، پنهنجي ٻنهي هٿن ۾ ورتيون، ۽ انتهائي عقيدت ۽ احترام منجهان چوڻ لڳو:

”آئون جڏهن توهان سان ملڻ ٿي آيس، ته منهنجي دل ۾ اهو احساس هيو، ته مان ڪنهن بالا عملدار سان ملڻ ٿي ويس. توهان ڏانهن اچڻ لاءِ تياري ڪندي، آئون پنهنجو پاڻ کي ٽرڪيءَ جي ڪڪڙ وانگر، هر هر جاچي رهيو هيس، ته جيئن توهان تي اهو تاثير چڙهي، سگهان ته مون ۾ به ڪي ڏاڏا هيا. ۽ هاڻي جڏهن آئون اوهان کان موڪلائي رهيو آهيان، تڏهن مون کي ايئن ٿو لڳي، ته جڻ ته آئون هڪ اهڙي دوست کان جدا پيو ٿيان، جيڪو منهنجي رڳ رڳ مان واقف آهي. اها ڪيڏي نه وڏي ڳالهه آهي، جو ڪو ماڻهو هر شئي کي چڱي طرح سمجهندو هجي. توهان جا لک لائق! هاڻي آئون اوهان کان موڪلائيندس. آئون پاڻ سان اهي قيمتي ويچار کڻي واپس ٿي رهيو آهيان، ته عظيم شخص سادگيءَ جو مجسمو هوندا آهن. هو هر شئي چڱي طرح سمجهن ٿا، ۽ اسان مسڪين ماڻهن جي ڏاڍو نزديڪ آهن. هو عام ماڻهن جي پيٽ ۾ وڌيڪ محبت ڪن ٿا. چڱو الله واهي! آئون اوهان کي زندگيءَ ۾ وساري نه سگهندس.“

سندس نڪ ڦڙڪڻ لڳو، سندس چپن تي تبسم جا موتي پکڙجي ويا، ۽ هو چوڻ لڳو: ”برا ماڻهو ڏاڍا بدقسمت آهن. ڀلا وڃي ڪڏ جي تري ۾ پون.“ جڏهن هو واپس وڃڻ لڳو، ته انتون پاولو وچ جون نگاهون سندس پيڇو

ڪنڊيون رهيون، ۽ پوءِ مشڪندي چيائين: ”ان هوندي به جو هو گهڻو وقت پڙهائي نه سگهندو، پر هو ڏاڍو پيارو ماڻهو آهي.“
”انتون ڇو ڀلا ايئن چيو؟“ مون پڇيو.

”مٿيون سڀ مصيبتون کيس چيري ڦاڙي ڇڏينديون..... ۽ منجهانئس تڙت ٿي جند ڇڏائينديون.“ ٿوري جهٽ لڻ خاموش رهڻ کان پوءِ، وري هو نرم آواز ۾ ڳالهائڻ لڳو:

”روس ۾ هڪ استاد آتشدان يا بخاري وانگر آهي، جيڪو سدائين ٻرندو ٿو رهي. يا کيس ڪنهن دائيءَ لڻ هڪ اهڙي لڻ ڪڍي چئجي، جنهن سان هو ٻارن کي ستيندي ڪٽيندي رهندي آهي.....“

مون کي ايئن ٿو محسوس ٿئي، ته انتون ڀاولو وچ جي موجودگيءَ ۾ هر شئي ڄڻ ته خود بخود وڌيڪ سادي، معنيٰ خيز ۽ سڌي صاف ٿيڻ چاهيندي هجي. مون کي ڪيترائي دفعا اهڙو مشاهدو ڪرڻ جو موقعو مليو. مثال طور تي، ڪئين شخص ڪتابي اصطلاحن سان جهنگهيل معلومات جو مظاهرو ڪندي، فشنِي اکر ڪتب آڻيندا هئا، ۽ سندس آڏو شروع ۾ ماڻهو سڀ معمولي ۽ حقير حرڪتون ڪندا هئا، جيڪي عام طور تي روسي آهي لوڪ ڪندا رهندا آهن، ته جيئن هو يورپي نظر اچڻ لڳن ۽ پاڻ سنواريندا رهن. سي سڀ فنڪاريون ايڏي ته جوش ۽ جذبي سان ڪندا هيا، جيڏي جوش سان شڪاري سمنڊ جهاڳيندي، اسپن ۽ مچين کي حاصل ڪرڻ لاءِ ڪندا آهن. جڏهن ته انتون ڀاولو وچ کي مچين جي ڏندن ۽ ڪڪرن جي کپن سان ڪابه دلچسپي ڪانه هئي، ڇاڪاڻ جو اها سڄي ڪرت هڪ قسم جي هلڪڙاڻپ آهي. جنهن جي مصنوعي چمڪ (جيڪا ويڳاڻاڻپ سان پُر آهي) کي انهيءَ ڪري ماڻهو استعمال ڪندا آهن، جو پنهنجي مٿان ڪيل ”مسلط وجود“ جي سخت جڪڙ، کين مخصوص خول مان ٻاهر نڪرڻ ٿي نٿي ڏئي. منهنجي سامهون جڏهن به اهڙو ڪو شخص انتون سان ملڻ آيو، ته مون ڏٺو ته سندس وڏي ۾ وڏي ڪوشش اها هوندي هئي، ته هو اهو سڀ ڪجهه ڪري، جنهن سان اهو شخص ڏيکاءُ واري جنهن ڏهڻ ۾ ڦاٿل آهي تنهن منجهان آجو ٿئي، ۽ سندس ڳالهائڻ ٻولھائڻ ۾ بيانيءَ، جي ڪري جيڪي تباهيون ۽ برباديون گفتگو ۾ شامل ٿي ويون آهن، تن کان چوٽڪارو حاصل ڪري سگهي ۽ سندس گفتگو جو اصل مطلب ۽ مقصد بيان ٿئي. انتون ڀاولو وچ پنهنجي سڄي زندگي، هڪ پوتر روح وانگر گذاري، اندر صاف هجڻ ڪري، هو هميشه پنهنجي ذات جي جوهر مان ئي سڌو سنئون لڳندو هيو. تنهن ڪري ڪڏهن به اهڙن ماڻهن جي

خواهش مطابق نه هئو. جن جي ڪري ان سونهنڙ شيون اختيار ڪرڻ لاءِ زور ڀريو ويندو آهي. ۽ جيئن روسي عام طور تي ڪندا آهن. تيئن هن ڪڏهن به فضول ڳالهين تي وقت برباد نه ڪيو. روسي لوڪ جيڪي پنهنجي دٻين جي سڃي هجڻ ڪري. اهڙن معاملن تي به ڳالهائيندا. جن جي ڪا اهميت ڪونه هوندي آهي. مثال طور تي کين حال ۾ پهڻ لڏ ته ڪو چڱو ڪپڙو ئي نه هوندو آهي. پر مستقبل ۾ بخمل ۽ ڪمخواب جا خواب ضرور لهندا آهن.

پنهنجي خوبصورت سادگيءَ جي ڪري. هو سڄي عمر سرائيءَ، حقيقت ۽ سچائيءَ سان محبت ڪندي کين آسان بڻائڻ لاءِ به جاکوڙيندو رهيو.

هڪ دفعي وٽس ٽي هيرن جواهرن سان جهنجهيل منڊمون آيون. جن جي ريشمي ڪپڙن جي سر سر ۽ مفرح عطرن جي خوشبوءِ. ڪمري کي واس ڏيئي ڇڏيو. هو ڏاڍي ڪڙڪي سان اچي انتون جي سامهون ويٺيون. ۽ کانئس سوال پڇندي. سياست ۾ پنهنجي اڻاه دلچسپي ظاهر ڪرڻ لڳيون: ”انتون پاڻو وڃ. توهان جي خيال ۾ جنگ ڪيئن ختم ٿيندي؟“

ڇيخوف ڪجهه دير خاموش رهيو. پوءِ ڪنگهندي ڏکاري. مٿري ۽ بي انتها نفيس آواز ۾ ورندي ڏنائين: ”ظاهر آهي ته امن جي ذريعي.“

”اهو ته نيڪ آهي. پر جنگ ڪٿندو ڪير؟ يوناني يا ترڪ؟“

”آئون سمجهان ٿو ته وڌيڪ طاقتور ڌر جنگ کٽي ويندي.“

”اوهاڻ جي خيال ۾ ڪهڙي ڌر وڌيڪ طاقتور آهي؟“

”جنهن ڌر کي ڪاڌ خوراڪ وڌيڪ آهي ۽ وڌيڪ تعليم يافته آهي.“

ڇيخوف جواب ڏيندي چيو.

”اٽي الا! هي ڪيڏو نه حاضر جواب آهي؟“ منجهائن هڪ ورائيو.

پر ان وچ ۾ هڪ ٻي خاتون سوال ڪري ويئي: ”توهان ڪهڙي ڌر کي

کٽندي ڏسڻ چاهيندؤ؟“

انتون پاڻو وڃ کيس انتهائي شفقت سان ڏٺو. ۽ پنهنجي سنهڙي مٿري ۽

پر تڪلف آواز پڇيو: ”مون کي ته فروٽ واريون ٽڪيون وڻنديون آهن. ڇا

توهان به کانئس پسند ڪندؤ؟“

”ها ها چو نه!“ خاتون ڏاڍي اتساه مان رڙ ڪندي چيو.

”اهي ڏاڍيون لذت ۽ ذائقيدار هونديون آهن.“ منجهائن ٻيءَ ٿوري اداسي

سان کيس تيڪو ڏيندي چيو.

۽ پوءِ سڀئي ڏاڍي جوش ۽ ولولي سان فروٽ جي ٽڪين متعلق ڳالهائڻ ۽

ان موضوع تي پنهنجي بهترين علم سميت بحث مباحثو ڪرڻ لڳيون. ظاهر ۾

تہ اهو ٿي نظر آيو تہ جن تہ يوناني ۽ ترڪ جنگ ۾ الجھي. پنهنجي ذهن کي مائوف ڪرڻ هنن اڃا پڻ ٿي سمجهيو. ڇو تہ ”تڪين واري مسئلي“ کين ايتري تہ دلچسپي مهيا ڪري ڏني هئي، جو هنن جو ٻئي پاسي ڌيان ئي ڪونه ٿي ويو. ”اسان توهان کي جلد ئي ڪوڙ ساريون اهڙيون تڪيون موڪلينداسين. هنن مائين انٽون پاولوچ کي اکيون مچڪائيندي چيو: ”اسان کي خوشي آهي تہ پنهنجي وچ ۾ زبردست گفتگو ٿي.“

جواب ۾ هو فقط نرميءَ سان ڪلندو رهيو. ”پيارا! هر ڪو پنهنجي ٻوليءَ ۾ ڳالهائڻ گهرندو آهي.“ هن مون ڏانهن ڏسندي بعد ۾ جواب ڏنو.

هڪ ٻئي دفعي وٽس هڪ نوجوان وڪيل صاحب آيو. هو سندس ڪمري ۾ بيهي پنهنجن گھنڊيدار وارن کي هٿن سان پوئتي اڇلائيندي، ڏاڍي اعتماد سان چئي رهيو هيو:

”توهان پنهنجي ڪتاب ”Miscreant“ ۾ مون کي هڪ انتهائي مشڪل مسئلي ۾ الجھائي ڇڏيو آهي. انٽون پاولوچ! جيڪڏهن ناول جي مکيه ڪردار (ڊينس گريگوريف) ۾ جڏهن هڪ خود ساختہ ارادو ڏسان ٿو، جيڪو بديءَ جي حمايت ڪري ٿو، تہ پوءِ منهنجو اهو فرض ٿو ٿئي تہ، آئون کيس هڪدم جيل جو منهن ڏيکاريان، ڇو تہ ائين ڪرڻ ۾ سماج جا مفاد برقرار رهي سگهن ٿا. پر ٻئي طرف هو جهنگلي ڏوهاري هوندي بہ پنهنجي عملن جي بابت شعور نٿو رکي، تنهن ڪري مون کي مٿس رحم بہ اچي ٿو. جيڪڏهن آئون کيس هڪ اهڙي وٽ سمجهان، جيڪو بي عقلي جي بنيادن تي اهو سڀ ڪجهه ڪري ٿو، ۽ تنهن ڪري کيس معاف ڪرڻ کپي. پر معاشري کي آئون ڪيئن سمجهايان، تہ هو پٽريون نہ اُکوڙيندو ۽ ريل کي ڪيرائڻ جي لاءِ ٻيهر ڪڍو عمل نہ ڪندو؟ منهنجو اهو مونجهارو آهي. هاڻي ٻڌايو تہ ڇا ڪجي؟“

ائين چئي هو خاموش ٿي ويو ۽ پنهنجو پاڻ کي ڪرسيءَ جي حوالي ڪري ڇڏيائين. پر سندس نگاهن جو مرڪز اڃان تائين انٽون پاولوچ ئي هيو. سندس پوشاڪ بالڪل نئين نڪوري ٿي لڳي، جڏهن تہ سندس قميص جا سڀئي بٽڻ، اهڙي اعتماد ۽ احمق پئي سان چمڪي رهيا هيا، جيئن ڪنهن نوجوان مذهبي ماڻهوءَ جي چهري ۾ ڪٽل اکيون، پاڻي سان ڌوئڻ کان پوءِ چمڪنديون آهن. ”جيڪڏهن آئون مصنف هجان ها تہ ڊينس کي آزاد ڪري ڇڏيان ها.“ انٽون پاولوچ افسوس گاڏڙ احساسن منجهان چيو.

”پر ڪهڙن بنيادن تي؟“ نوجوان پڇيو.

”مون کيس چيو هجي ها: ”دينس! جيئن ته تون اڃان تائين هڪ باشعور
ڏوهاري جي شڪل اختيار نه ڪري سگهيو آهين، تنهن ڪري وڃ جيئن وڻي
تيئن وڃي ڪرا“

هو نوجوان وڪيل ڪل ۾ اچي چٽڪيو، پر جلد ئي پنهنجي اينگهجنڊر
پيڙا تي قابو پائيندي چوڻ لڳو: ”نه منهنجا مانائتا انتون نه! جنهن مسئلي کي
توهان بحث جو موضوع بڻايو آهي سو فقط سماج جي گڏيل مفادن کي نظر ۾
رکندي ئي حل ڪري سگهجي ٿو. جنهن لاءِ آئون چونڊس ته سڄي معاشري جي
جان ۽ ملڪيت جي حفاظت به ٿي سگهي. دينس بيشڪ هڪ جهنگلي آهي،
پر هو ڏوهاري ته آهي نه! ۽ ان ۾ تر جيترو به شڪ ٿئي ڪري سگهجي.“
اوچتو انتون ٻاولوچ کانئس پڇيو: ”ڇا تون گرامو فون ٻڌندو آهين؟“
”اڙي هٿ هٿ! مون کي ته ڏاڍو وڻندو آهي! اها هڪ عاليشان ايجاد آهي.“
نوجوان انتهائي جوش وڇان جواب ڏنو.

”پر مون کي ته گرامو فون هڪ منٽ لاءِ نه وڻندو آهي.“ انتون ٻاولوچ
انتهائي ڏڪاري انداز سان چيو. ”ڇو، ڇا لاءِ!“

”اهو نيڪ آهي ته گرامو فون ڳائي ۽ ڳالهائي ٿو، پر منجهس احساسن
جي دڙ به ڪانهي. تنهنڪري منجهانئس ٻرندڙ آواز ڪيڏا ته مٿل ۽ وانجهي آهن!
پر مون کي اهو ته ٻڌاء. ته توکي فوٽو گرافيءَ سان ڪو شوق آهي؟“

آخرڪار انهيءَ ڳالهه جي تصديق ٿي وئي، ته هي نوجوان فوٽوگرافي جو
به قدردان هيو. ڇاڪاڻ جو هو ڏاڍي جوش سان انهيءَ فن متعلق ڳالهائڻ لڳو.
جڏهن ته انهيءَ وچ ۾ ”عاليشان ايجاد“ يعني گرامو فون جو نالو به ڪونه
ڪيائين. انهيءَ ڳالهه کي چيخوف سمجه ۽ اختصار سان پرکيندو رهيو.

انهيءَ مهل به هڪ پيرو چيخوف جي روپ ۾ ٻيهر، مون لباس منجه
هڪ زنده دل ۽ دلچسپ شخص ڳولي لڌو، هڪ اهڙو شخص، جيڪو ڪنهن
ننڍڙي ڦڙتيلي پونگڙي وانگر، پنهنجي جسم ۾ اڃا تائين زنده هيو.

بهرحال نوجوان کان موڪلائي. انتون ٻاولوچ واپس موٽي آيو، ۽ ڏاڍي
اداسيءَ مان چوڻ لڳو: ”اهو انهيءَ انصاف جي پٺيءَ تي هڪ ٽڪو آهي،
جيڪو انصاف انسان جي تقدير مقرر ڪري ٿو؟ ٿورڙي جهٽ لڙ خاموشيءَ
کان پوءِ هو وري چوڻ لڳو: ”سرڪاري وڪيل هميشه مڃين ۽ خاص ڪري
انهن جي اصل جائين کي هٿ ڪرڻ لاءِ ڏاڍا جتن ڪندا آهن.“

مان اقرار ٿو ڪريان ته انتون کي بيهودگيءَ کي ننگو ڪرڻ جو بهترين
ڏانهن آهي. اهو فن فقط انهن ماڻهن وٽ هوندو آهي، جن وٽ زندگي جا معيار

اتانها هوندا آهن. ۽ اهو سڀ ڪجهه تڏهن ئي پيدا ٿئي ٿو. جڏهن ڪو ماڻهو سونهن، سادگيءَ ۽ ترتيب ڪنهن خاص سٽاءَ ۾. هر انسان اندر ڏسڻ گهرندو آهي. حقيقت اها آهي ته، هو بيهودگيءَ کي ننگي ڪرڻ ۾. هڪ بيرحم ۽ انتهائي سخت انسان آهي. جڏهن ڪنهن کيس ٻڌايو، ته هڪ رسالي جو ايڊيٽر، جيڪو محبت ۽ ٻين سان همدرديءَ جي ڪري ڪافي مشهور هيو. تنهن هڪ ريلوي گارڊ کي بنان ڪنهن ڏوه جي بيمعزتو ڪيو. ۽ پنهنجي ملازمن سان اڪثر ڪري اڌنگي نموني سان پيش ايندو آهي. ته ڏک ڀري ڪل ڪلندي انتون پاولوچ چيو: ”ظاهر آهي ته هو نواب صاحب ۽ رئيس آهي.... جيڪو قبر ۾ وڃي جاءِ ٿيو. پئس سڄي زندگي ڪلٽر جوتا پائيندي گذاري، پر هو اصلي بهترين چمڙي جا بوت پائي ٿو؟“ اهو سڀ چوندي جڏهن هن لفظ ”رئيس“ ورتو ته ائين لڳو، ته جڻ ته سندس ذهن ۾ ان لفظ جو تصور، هڪ معمولي ۽ احمق ماڻهو وارو هيو. پوءِ هڪ صحافي جو تذڪرو ڪندي هن ٻڌايو ته هو هڪ انتهائي ڏاهو صحافي آهي، جنهن جي لکڻين منجهان عظمت پئي بڪندي آهي ۽ سندس تحريرون انساني وقار جي نشاندهي ڪن ٿيون.... همراهه ڳالهائيندو ايندو منو آهي، جهڙي ماڪيءَ جي لار. پر هو پنهنجي زال کي ٻين جي سامهون به ”بيوقوف“ ڪري سڏيندو آهي، سندس نوڪر هڪ بوسائيل ڪمري ۾ رهندا آهن. جتي آخرڪار کين سهڪي جي بيماري ٿي پوندي آهي...” جيڪڏهن ڪانئس پڇيو ته ”انتون پاولوچ ڇا توهان فلائي ماڻهو کي سڃاڻندا آهيو؟“

”ها ها هو ڏاڍو ڀلو ماڻهو آهي.“ هو کنگهندي جواب ڏيندو ۽ وڌيڪ به چونديو: ”هو وڏو ڄاڻو آهي، سدائين ڪتابن ۾ منهن هوندو اٿس. مون کان ٿي ڪتاب پڙهڻ لاءِ وٺي ويو آهي ۽ وري مون انهن ڪتابن جي شڪل به نه ڏٺي آهي. بس ٿورڙو غائب دماغ آهي، هڪڙي ڏينهن اوهان جي تعريف ڪندو ۽ ٻئي ڏينهن وري ڪنهن ٻئي کي ڏسيندو، ته توهان سندس مالڪيائيءَ جي مڙس جا ڪارا ريشمي جورابا چورائي ويا هئا.“

سندس موجودگيءَ ۾ ڪنهن ذڪر ڪيو، ته: وڏن وڏن رسالن جا سنجيده، حصا ڏاڍا ڏکيا ۽ بي چسا آهن.

هڪدم ورائيءَ ۾ انتون بي انتها اعتماد سان صلاح ڏيندي، کيس جواب ڏنو: ”پوءِ اهڙا مضمون اوهان کي نه پڙهندا ڪريو.“ اهو (عوام دشمن سان) تعاون ڪندڙ ادب آهي.... اهو ادب جيڪو مانوارا ڪراسنوف. چرنوف ۽ بيلوف (ڳاڙهو، ڪارو ۽ اڇو) وارا لکن ٿا. جن مان هڪڙو لکندو آهي، ٻيو ان تي تنقيد ڪندو آهي، ۽ ٽيون صاحب وري ٻنهي جي غير منطقي طريقو ڪار

منجھ سٿاء پندا ڪري. ڪم ناهي ڇڏيندو آهي، اهو سلسلو تہ ڄڻ ڪنهن ساڪت جڙتو بوتي سان پتي راند کيڏڻ ٿيندو. پر حيرت آهي تہ ليکڪ پنهنجو پاڻ کان اهو سوال ئي نٿا ڪن. تہ ماڻهو اهو سڀ ڪجهه ڇاهين ٿا يا نه. (1)

هڪ دفعي ساڻس هڪ ٽلهي متاري، سهڻي سيسي ۽ بهترين پوشاڪ اوڍيل مائي ملڻ آئي. مزو تہ اهو جو هن جي ڳالهائڻ جو نمونو، سود بود چيخوف جهڙو ئي هيو. ”زندگي ڪيڏي تہ ٻُسي آهي انتون! ماڻهو، آڪاش، سمنڊ ۽ ايتريقدر جو گل به ايڏا تہ گندا ٿي پيا آهن، جو دل کي ڪا ڳالهه ڪونه ٿي وڃي. منهنجو هيٺڙو به سڄو ڏينهن پيو ٿو ڏکي. ڄڻ تہ ڪا بيماري ٿي پئي آتم....“

انتون ٻاولوچ انتهائي ڦڙتيءَ سان کيس ورائيو: ”بالڪل بالڪل! اها هڪ بيماري آهي. جنهن کي لاطيني زبان ۾ ”موربس شام انس“ (Morbus Sham Inanis) چيو ويندو آهي.“

شڪر جو کيس لاطيني زبان سمجهه ۾ نه ٿي آئي يا ممڪن آهي تہ هن ڄاڻي وائي نه سگهي هجي.

”نقاد اهڙيون ٻڳهيون آهن، جيڪي گهوڙن کي پنهنجي زمين کيڙڻ جي ڪم آڻين ٿا.“ هو اهو سڀ ڪجهه عقلمنديءَ سان پريور مسرت وڃان چوندو آهي. ”اهڙا گهوڙا جن جون مشڪون ايڏيون ٿاڻيل هونديون آهن، جيتريون ڪنهن سُرندي جون تارون. ۽ پوءِ اوچتو اهي ٻڳهيون هٽڪارينديون، ڊڙها هٽنديون، هيٺ فصل ۾ لهي، سڄو فصل پيلي ڇڏين ٿيون، جڏهن تہ گهوڙن جي ڪُل ڦڙڪي ٿي ۽ هو پنهنجو پچ زور زور سان لوڏڻ لڳن ٿا. مون کي ڏس، تہ هڪ مڪب ”پون پون“ چا لاءِ ڪري ٿي؛ جڏهن تہ اهو ممڪن آهي تہ ان ”پون پون“ متعلق کيس به خبر نه هجي. حقيقت اها آهي تہ سندس فطرت ۾ بي آرامي آهي، ۽ اها سڄي پون پون ڪري، هوءَ پنهنجي ”هڃڻ جو احساس“ ڏياري

(1) بعد ۾ 1931ع ۾ گورڪيءَ لکيو تہ: آڪٽوبر انقلاب کان پهرين بورزوا دانشورن، سياست دانن، سماجيات جي ماهرن ۽ صحافين پنهنجين تحريرن ۾ روسي ڪارڪن ۽ هاريءَ کي اڻ سڌريل شراب جو شوقين ۽ جاهل سڏيندي، مٿن الزام مڙهيو تہ هو اهڙا شخص آهن، جن جو بنيادي ڪم نوڪري ڏيڻ ۽ چپ رهڻ آهي.... افسوس جو هيٺين ڪلاس جي ماڻهن جي صبر ۽ شڪر کي هنن سٽن جا ليکڪ لکندي، پنهنجي اکين جي نظر وڃائي ويهن ٿا ۽ نه فقط سندن همدرد جذبا مري وڃن ٿا، پر پنهنجن ئي ماڻهن کي خوار ڪندي کين مزو ٿو اچي. پر اهڙو وقت به آيو جو تاريخ پنهنجو فيصلو صادر ڪيو تہ، شدت سان اڳتي وڌو، ۽ پوءِ اهي ماڻهو جن جو زندگي ڏانهن رويو ڏاڍو موڳو ۽ مست هيو تن پنهنجو پاڻ کي دنيا جي باعمل ترين مزدور طبقي جي روپ ۾ منتقل ڪيو.“

ٿي. ته آئون زنده آهيان! اهو به لڳي ٿو، ته هوءَ چوندي هجي، ته ڏسو مون کي خبر آهي ته ڀون ڀون ڪيئن ڪجي، دنيا ۾ اهڙي ڪابه شيءِ ڪانهي، جنهن لاءِ آئون ڀون ڀون نه ڪري سگهان توکي ٻڌايان ٿو ته آئون پنهنجي ڪهاڻين تي ٿيل تبصرا، گذريل پنجويهن سالن کان پڙهندو پيو اچان. پر مون کي انهن سڀني تبصرن مان هڪ به ڪا ڪم جي ڳالهه ڪانه سجهي، جنهن کي ياد ڪريان ۽ نه وري ڪنهن اهڙي صلاح جي ئي خبر اٿم، جنهن کي قبول ڪريان. بس هڪ تبصري نگاري کي آئون ٿورڙي ٽڪي اهميت ڏيندو آهيان. جنهن جو نالو ”شئي سڪي“ آهي. هن صاحب جي به اها دعويٰ آهي، ته هڪ ڏينهن آئون شراب پيئندي، ڪنهن کڏ جي تري ۾ ڪري مرنديس....

سندس اداس سيلتي اکين ۾ هميشه نفيس مسخري پئي ترندي آهي، پر ڪڏهن ڪڏهن اهي اکيون، بالڪل سرد، بيچين ۽ سخت بنجي وينديون آهن. اهڙن موقعن تي سندس منڙي آواز ۾ پڻ سختيءَ جو تاثر شامل ٿي ويندو آهي، ۽ پوءِ آئون محسوس ڪندو آهيان، ته هن جو وچٿرو ٻوجهه ڀريو وجود، ڪنهن دشمن قوت جي خلاف همت ۽ مردانگي سان سينو سامهون بيٺو آهي. ڪئين دفعا مون کي ائين لڳو، جڏهن ته نااميديءَ جا پاڇا، سندس هلت چلت ۾ لهي آيا هجن، ۽ جڏهن ته ڪنهن سرد ۽ زبردست مايوسيءَ، منجهس اچي واسو ڪيو هجي. مثال طور تي هو چوندو هيو.

”روسي ماڻهو به عجيب قسم جي مخلوق آهي. سندس طبيعت چاڻيءَ وانگر آهي، جنهن ۾ ڪابه شيءِ بيهي نٿي سگهي. پنهنجي جواني ۾ جيڪا به شئي سامهون اچيس ٿي، ان کي بي صبري ۽ تڙ ٽڪڙ ۾ ڇاڇي ۽ پرکي وڃي ٿو، ۽ تيهن ورهين تائين پهچندي، ڪجهه فضول شين جي ڍير کان سواءِ منجهس ٻي ڪابه شئي پئتي نٿي بچي. جيڪڏهن ڪو ماڻهو فضيلت ڀريل انسانن جهڙي زندگي گذارڻ گهري ٿو، ته کيس محنت ڪرڻ جڳائي، پر ان محنت ۾ چاهه ۽ مڪمل يقين هجڻ ضروري آهي. پر افسوس جو اسان کي اهو احساس ڪونهي، ته پنهنجي ملڪ ۾ محنت ڪيئن ڪجي. هڪ اوستي کي ڏسو چڙو به تي چڱيڙا گهر جوڙڻ کان پوءِ، هو يا ته پتي راند ڪرڻ ويهي رهي ٿو، يا وري سڄي عمر ڪنهن ناٽڪ منڊليءَ جي گمنام اداڪار وانگر، پردي جي پٺيان گم ٿي وڃي ٿو. هڪ نظر ڪنهن ڊاڪٽر تي وجهو. هن همراھ جي اسپتال جيئن ئي هلڻ لڳي ٿي، ته هو سائنس سان پنهنجو سڄو سهند ٽوڙي ڇڏي ٿو، ۽ سواءِ Novosti Terapii (شفا بخشيندڙ خبرون) پڙهڻ جي، ٻي ڪنهن به شئي سان دلچسپي ڪونه ٿو رکي. چاليهن سالن جي عمر تي پهچڻ

کان پوءِ. ان مفروضي ۾ پختو ويساھ رکي ڇڏي ٿو، تہ ھر بيماري ٿڌ جي ڪري لڳي ٿي. اٺون ڀلجي، بہ ڪنھن ھڪ اھڙي عملدار سان ڪونہ مليو آھيان، جنھن کي پنھنجي ڪٽر جي اھميت جي ٿورڙي بہ سڌ ھجي. ھو بس ايترو قرب ڪندا آھن، تہ پنھنجو پاڻ کي ڪنھن تخت گاہ يا وڏي شھر ۾ قيد ڪري، بالا عملدارن کي رپورٽن مٿان رپورٽون پيا موڪليندا. ھڪ بهترين وڪيل، ھڪ اڌ مقامي ۾ تعريف جوڳي ڪارڪردگي ڏيکارڻ کان پوءِ، فرو ٿي ويھي رھي ٿو، ۽ گھوڙن تي شرطون رکڻ کان سواءِ ٻيٽ۔ چٽيو پڻ ٻڄجي پوي ٿو، جڏھن تہ باقي زندگي پاڻ ھرتو فن جو ھڪ وڏو پارڪو ٻڄجي رھي ٿو. جيڪڏھن ڪنھن اداڪار کي ڏسندؤ تہ ھو بہ ھڪ اڌ چڱو ڪردار ادا ڪرڻ کان پوءِ، وڌيڪ محنت ڪرڻ کان ناري واريندي، ٽوپي ٽيند تي رکي پاڻ کي وڏو داناءُ سمجھي ھلندو وٽندو. سج پڇين تہ روس سسٽن جي سر زمين آھي، جتي ماڻھو کائڻ پيئڻ جي معاملي ۾ وڏا ھيجي آھن، ۽ سندس بهترين شوق سج ڀيري کان پوءِ نندون ڪرڻ ۽ نند ۾ وڏا وڏا کونگھرا ھڻڻ آھي. ھو شاديون ان ڪري ڪن ٿا تہ جيئن سندن زالون گھر کي نيڪ ناک رکن ۽ نوڪرائيون انھيءَ لاءِ رکن ٿا. تہ جيئن ھو پنھنجي معتراپ ڏيکاري سگھن. سندن سوچڻ جو انداز ڪٽڻ جھڙو آھي، کين پادر ھڻو تہ ڪئون ڪئون ڪندي راياٽ ڪندا ۽ پوءِ پنھنجي ڌرن ۾ وڃي مرندا ۽ جي مٿانن ھٿڙو ڦيرائيندا، تہ آرام سان پئيءَ ڀر سمھي، پنھنجا پير مٿي کڻي ڀڄ لوڏيندا رھندا.

جيتوڻيڪ انھن جملن منجھان ھڪ سرد ۽ افسوس جوڳي بيعزتي بکي ٿي. پر ايڏي ڌڪار جي باوجود، جيڪڏھن سندس آڏو ڪو ماڻھو گارگند ڪڍندو، تہ ھو بنان ڪنھن دير جي ان جي مخالفت ڪندو ۽ چوندو. ”ڇڏيس ھي ھاڻي ستر ۾ پھتو آھي.“ يا ”اڃا ھي ٻار آھي ۽ بيوقوفيءَ وچان ايئن پيو ڪري.“

مون چٽي طرح محسوس ڪيو، تہ ھو جڏھن بہ ايئن ڳالھائيندو ھيو، تہ کيس ڪنھن بہ قسم جو پڇتاءُ ڪونہ ھوندو ھئو. جيسين ماڻھو ننڍو نٿو ھوندو آھي، تيستائين منجھس موجود بيهودگي اسان کي حيران ڪندي آھي، ۽ اھا صفا ظاھر ظھور بہ نہ ھوندي آھي. پر اھا ٻيڙي بلا آھستي آھستي سوچ کي وڪوڙي ٿي ۽ ان جي سليبي دڙ۔ ھوريان ھوريان سندس دل ۽ دماغ ۾ زھر وانگر واسو ڪري وڃي ٿي. اھو سلسلو ايسٽائين جاري رھي ٿو. جيستائين ھو انھيءَ برائيءَ جو گرتنگ موالو ٻڄجي پوي، ۽ انھيءَ ڏلت جي ڪٽ سندس رڳ رڳ ۾ سسائجي نٿي وڃي. بس ايترو سو ضرور لڳندو آھي، تہ ڪڏھن انھيءَ ماڻھو

منجه به مٿيا هئي، جيڪا بهرحال ان مهل نظر ڪونه ايندي آهي.

ٿورو غور ڪبو ته نظر ايندو، ته منڍ کان ئي ٻاولوچ بيهودگيءَ جي وسيع بحر ۾ لڙهندي به، المي سان ڀريور طنز مزاح کي برقرار رکندو آيو آهي. بس ٿورڙي اها تڪليف ڪرڻي پوندي، ته سندس ”ڪل يوڳ وارين“ ڪهاڻين کي ڪجهه غور سان پڙهڻو پوندو، ته جيئن ان ڳالهه جو احساس ٿي سگهي ته زندگيءَ جا ڪيڏا ظالمن ۽ شرم جوڳا رُخ، هن ڪهاڻيڪار ڪل يوڳ وارن قصن ۽ حالتن ۾ فنڪاريءَ سان بيان ڪيا هيا.

هو ڪنٺارين چوڪرين وانگر ڏاڍو ڄارو هيو، تنهن ڪري ڪڏهن به وڏي واڪي ڪليو ڪلايو ڪنهن جي به خلاف نه ڳالهائيندو هيو. سندس هميشه هدايت هوندي هئي: ”اڃا وڌيڪ فهميدا ٿيو. ڇا ايئن ٿيڻ ممڪن ڪونهي!“ ٻين جي خلاف دهل وڃائڻ کيس انهيءَ ڪري پسند نه هيو، جو هو سمجهندو هيو، ته هر ڪو نيٺ پاڻ احساس ڌاري وڃي سيٽو بڻبو. انٽون ٻاولوچ سڄي عمر، بيهودگيءَ ۽ نجاست ڀريل شين کان نفرت ڪندي گذاري. هن زندگيءَ جي ڏک ڀرين پهلوئن کي شاعرن واري اتر زبان ۾ کنيو، جنهن ۾ هڪ مزاج نگار جي سٿري مسڪراھٽ پڻ شامل رهي. انهيءَ حقيقت جو سڀ کان وڏو ثبوت، سندس ڪهاڻين جي خصوصيت، يعني وڻندڙ بيهڪ جي اندر تيز ۽ سخت ڏورائين ۽ ڌڪار جو هجڻ آهي.

مانائٽا پڙهندڙ سندس شاهڪار A Daughter of Albion پڙهندي تهڪڙن ۾ ته وڻجي ويندا پر کين زندگيءَ ڏانهن سنجيدگي ضرور نظر ايندي. آئون چيخوف جي سڀني مزاحيه ڪهاڻين منجهان، هڪ انتهائي قيمتي، مٺي صاف شفاف ۽ حقيقي انساني دل جي جهلڪ پسندو آهيان، جنهن ۾ انهن انسانن لاءِ نراسائيءَ ڀري حسرت ڀريل هوندي آهي، جن جي عزت نفس جو ڌڄون اڏي چڪيون هونديون آهن، ۽ ظالمن قوتن جي خلاف، ڪنهن جدوجهد ڪري سگهڻ بنان پيش پئجي ويندا آهن. جن جي زندگي غلاميءَ ۾ گذري ٿي، جن جو دين، ايمان سڙي جي شورو جي هڪ پيالي هوندي آهي. جنهن تي هو طاقتور ٿيڻ گهرندو آهي، ۽ جنهن کي بيحيا ڏاڍي کان، خوف کائڻ جي عادت پيل هوندي آهي.

ڪانٽس پهرين اسان کي هڪ به اهڙو اديب نظر ڪونه ٿو اچي، جنهن زندگي جي حقارتن کي ايڏي سرت ۽ سمجه سان ڄاڻي، انسان ذات کي هڪ اهڙي سڃاڻيءَ سان آشنا ڪرايو هجي، جيڪا وڃين طبقي لاءِ انتهائي شرم ۽ ندامت جوڳي هجي.

ڪميٽاپ ۽ خسيس پڻي سان کيس شديد نفرت هئي، تنهن ڪري هن سڄي عمر ان جي خلاف جدوجهد ڪرڻ سان گذوگڏ، مٿس ڦٽڪار وڌي. پنهنجي غير جانبدار قلم ذريعي، ان کي ننگو ڪري، بيهودگيءَ تي هنڌاڻا حملا ڪري، اتان به کيس دريدر ڪيو. جتي اها اشرافت ۽ سادگيءَ جا ويس پايو، ڏاڍي فرحت ۽ ديدنه دليريءَ سان ڏاڪو ڄمايون ويئي هئي. انهيءَ جدوجهد جي سزا کيس اها ملي، ته هن عظيم شاعر ۽ شخص جو خاڪي جسم، هڪ مڇي ڍوئيندڙ غليظ ونگن ۾ ماسڪو پهتو.

اها گندي ونگن اڄ به مون کي ان خسيس پڻي جي مغرور فتح جي نشاني محسوس ٿيندي آهي، جيڪا پنهنجي بدترين دشمن جي موت تي، مسرت حاصل ڪندي هوندي. ان ڪميٽاپ جي هڪ ٻي جهلڪ، اسان جي پيلي صحافت جي موقعي پرست ڏک مان به نظر ايندي آهي جنهن ڪوڙ، پير ۽ ڏيکاءُ لڻ سندس ”ياد“ ۾ پنا ڪارا ڪيا. اها پريس جنهن جي انهيءَ سڄي ڪار گذاريءَ مان، مون کي ان بدبودار ڪميٽاپ جي ڏپ ايندي آهي، جنهن اندر ئي اندر ۾ پنهنجي هن بدترين دشمن جي موت تي وڏا شادمانا ڪيا هوندا.

”چيخوف جون تحريرون پڙهندي، خزان جا اهي پڇاڙڪا ڏينهن ياد اچي وڃن ٿا، جڏهن هوا بالڪل شفاف ٿي پوندي آهي. چٽيل وڻ بي انتها آرام سان آپ سان سينو ساھيو بيٺا هوندا آهن، گهر هڪ ٻئي سان مليا پيا هوندا آهن ۽ ويچارا ماڻهو اجهائل ۽ ويران ٿي پوندا آهن. هر شئي شديد اجنبِي، اڪيلي، پنڊپهڻ ۽ اگهي ٿي ويندي آهي، ڏورانهن فاصلا نيرا ۽ لامڪان بڻجي، پيلي آسمان سان ملي هڪ ٿي ويندا آهن، ۽ ڳڙيل برف کي ڪنهن اڌ ڄميل ڳچڪڻ ۾ ڳهي ڇڏيندا آهن. پر ڪلاڪار جو من، خزان جي سج جي روشنيءَ وانگر، ڦهليل ڊگهن راهن تي چمڪي پوندو آهي، ۽ ور وڪڙ گهڻيون، گندا ۽ ڳٽيل گهر، جن ۾ رحم جو ڳا معمولي ماڻهو پنهنجون زندگيون بوريٽ ۽ اجاڻ جا ساه ڪڍي گذارين ٿا (جنهن ڪري سندن گهر بي مقصديت ۽ ننڍا ڪڙي ھل جو مرڪز بڻجيون)، سي سڀ ماڻهو ۽ ماڳ سندس سوچن جي ساگر ۾ سمانجي امر ٿي پون ٿا. ڪٿي ڪا محبوبه ڪنهن ننڍڙي سليستي ڪئي، وانگر گھبرايل آهي، پر پوءِ به هو پنهنجي پريميءَ سان بنان ڪنهن فرق جي، غلامي جي حد تائين محبت ڪري ٿي. سا محبوبا پنهنجي ڳل تي پاڻ ڏک هڻي ٿي، پر پوءِ به منحس ايترو ساھس به ڪونهي. ته ڪا رڙ يا واڪو ڪري سگهي. سندس پير ۾ The Three Sisters واري اڀاڻڪي ”وانگا“ بيٺي آهي، جيڪا پڻ محبت ۽ خدمت ڪرڻ جا جذبا رکندي، پنهنجي پاءُ جي بيهودي زال جي،

هر قسم جي پانهپ ڪرڻ لڻ تيار آهي. سندس پيئرن جي اجڙيل زندگي، هن جي اکين آڏو آهي. جنهن تي سواءِ روئڻ ۽ رڙڻ جي، هوءَ ڪجهه به نٿي ڪري سگهي. ان ڪري جو منجهس هڪ به اڏول ۽ زنده احتجاجي لفظ پيدا نٿي سگهيو آهي، جنهن سان هوءَ ڪميٽاڻپ جي خلاف جهاد ڪري سگهي.

هوڏانهن هو ڏسو ته The Cherry Orchard جا ٻارن وانگر مطلب ۽ پوڙهن وانگر قلها پراڻا مالڪ، ۽ نير وهائيندڙ ”ريني وسڪايا“ نظر ايندا. جيڪي شراب جا بڪيا، ڏڪن جا ستايل. پنهنجي آس پاس جي حالتن کان بيخبر آهن، ۽ جن جي سمجه ۾ ڪا ڳالهه نٿي اچي. اهڙا مفت خور، جيڪي پنهنجي رت چوسيندڙن کي پڇي نٿا سگهن ۽ جن کي حقيقت ۾ ته ڪڏهوڪو مري ڪپي وڃڻ گهرو هيو. سي سڀ ۽ هو فضول شاگرد ”ترو فيموف“ انتهائي فصاحت سان، ڪم ڪرڻ لاءِ تلقين ڪندي، اڳيان اچي بيهن ٿا. ۽ اڃا پوءِ پنهنجو وقت زيان ڪري، بي فائدي تنقيد ڪري کيس تنگ ڪن ٿا. جيڪا ويچارن، لاچارن ۽ مسڪينن لاءِ اٽڪ ڪم ڪندي رهي ٿي.

”ورشين“ جيڪو The Three Sisters جو مکيه ڪردار آهي، ايندڙ ٽن صدين ۾ پلڻ پوندڙ آرامده زندگيءَ جا خواب لهندي، پنهنجي چوڌاري هر شئي پور پور ٿيندي ڪونه ٿو ڏسي، ۽ نه وري اها سڌ ٿو رکي، ته ”سوليوني“ بوريت ۽ واهياتپي کان تنگ ٿي، ويچاري نواب ”توسن باخ“ کي راه گناه مارڻ لاءِ تيار ٿي وڃي ٿو.

چيخوف کي پڙهندي، غلامن جي انهن ڊگهين قطارن تي پيار اچي ٿو، ۽ سندن آوراڱي، سستي ۽ دنياوي آرام لڻ هنن جي هيج تي، پڻ عجيب اڌما اٿن ٿا، جيڪي پڙهندڙ ڏسي ۽ محسوس ڪري سگهي ٿو. هي اهي مزدور آهن، جن کي زندگيءَ جا منجهائيندڙ خوف ورايون بيٺا آهن، جيڪي اذيت ڀريل پيڙائن مان گذرندي، هوائن کي سمجه ۾ نه اچڻ جوڳي، بڪ بڪ سان ڀري ڇڏين ٿا. اهو سڀ محسوس ڪندي، ته حال ۾ هنن لاءِ ڪا به جڳهه ڪونهي بچي.....

اوچتو ئي ڪڏهن وري خبر ٿي پوي، ته ميٽاڪن منجهان بندوقون اڀيون ٿيون ٿين. هي سڄو ڪٽراڳ ”ايوانوف تريليف“ جي هٿان ٿئي ٿو، جيڪو نحوست مان جند ڇڏائڻ لاءِ، اهو ڪيلو ۽ واحد رستو ڳولي لهي ٿو. منجهائين ڪيترائي اهڙا آهن جيڪي. ايندڙ ٻن سؤ سالن اندر هڪ عاليشان زندگيءَ جا خواب لهندا ئي رهن ٿا، پر هڪ به اهڙو ڪونهي، جيڪو

حقيقت پسند ٿي، هڪڙو سادو سوال ڪرڻ جي ڪوشش ڪري ٿو: جيڪڏهن سڀ ڪو ويهي خواب لهندو، ته آخر ڪير آهي جيڪو ان عالیشان زندگيءَ واري ڳالهه کي، حقيقت جي دنيا ۾ آڻي وجهڻ ۾ ڪامياب ٿئي؟ پر ان صورتحال ۾ به سندس تحريرن منجهان، هڪ ڏاهو ۽ عظيم انسان جهاتيون پائيندي نظر ايندو. جيڪو انهن جتن ۽ چيسن ماڻهن وٽان لنگهندي، مٿن هڪ سمجھ پري نظر وجهندي، هنن سڀني اجڙيل چهرن، (جيڪي سندس ئي هم وطن ماڻهن جا آهن) کي ڄاڻيندو. اداس مرڪ مرڪندو، نرم پر ڏوراني پريل آواز ۾ چوندو ويندو:

”آري ماڻهو ٿڙ! توهان ڪيڏي نه بي چسي زندگي ٿا گذاريو!“

پر پوءِ به آسانيءَ سان، سندس چهري تي نااميديءَ ۽ ڏک جو لڪيرون، ۽ سندس دل اندر اداس آواز (جيڪي، نفاست ۽ امرتا جو مظهر هوندا آهن)، سي اڀرندي ضرور محسوس ٿيندا.

هوڏانهن جنگ جا منظر ته ڏسو! پنجن ڏينهن کان ڪو ماڻهو محاذ تي بخار ۾ برڪي ٿو، پر آرام ڪرڻ جي ڪا سوچ به ڪانهين. سليتي رنگ پريل مينهن، ڌرتيءَ کي گهميل ڏئي ٿو، جا ته ڏيئي ڇڏيا آهن. ”فورت انو“، جون توپون لڳاتار گجندي، گولا وسائي رهيون آهن. رات ٿيندي ئي سرچ لائيت جون ڊگهيون چيپون، ڪڪرن کي چٽل لڳن ٿيون ۽ هڪ مڪروه منظر سامهون آهي. ۽ اهو سڀ ڪجهه ڏانڻ جنگ جو بدنام چهرو ئي ته ڏيکاري ٿو! مون چيخوف کي چڱي طرح پڙهيو آهي. مون کي يقين آهي، ته جيڪڏهن هو جنگ کان ڏهه سال اڳ نه مري ها، ته جنگ ضرور کيس ماري ڇڏي ها، ڇو ته انسان جي انسان کان ايڏي شديد نفرت، کيس قطعي جيئن نه ڏئي ها.

مون کي سندس ڪفن دفن وارو سڄو مرحلو ياد آهي. سندس تابوت جيڪو ماسڪو ۾ هڪ سائي ونگن، جنهن جي در تي ”سڀ“ جا اکر لکيل هئا ۾ پهتو، ته اتان وارن ”نازڪ پايوھ“ مان ان جو استقبال ڪيو. ڪجهه ماڻهو، جيڪي هن عظيم ڪلاڪار جي تابوت جو دیدار ڪرڻ لاءِ اسٽيشن تي پهتا هيا، سي سڀ ڀل ۾ منچوريا مان تازو تازو پهتل جنرل ڪيلر جي تابوت پويان لڳي پيا، ماتي جلوس سان هلندي کين حيرت پئي ٿي، ته چيخوف جي جنازي سان فوجي ڌن وڄائڻ جي ڀلا ڪهڙي ضرورت هئي! اها خبر جڏهن ڪن برڙاتي قسم جي تهڪازن کي پئي، ته هو ڀل ۾ ڪنهن ٻئي جنازي جي ڪڍ تي هليا، ته وٺي ڪل جا ڪوڪرا لائي ڏنائون. مون کي چڱي طرح ياد آهي، ته سندس تابوت پٺيان ڪي سو کن ماڻهو هيا، جن منجهه به اهڙا

نانوندان صاحب به هيا، جن جي پيرن ۾ جرڪندڙ ٻوٽ ۽ ڳچي ۾ اهڙيون نايون ٻڌل هيون، جيڪي اڪثر شادمانن ۾ پائيون آهن. ايئن ئي لڳو، جڻ ته مو گهوٽ بڻجي آيا هئا. ائون سندن پٺيان ٿي هليس، ۽ سندن ڳالهين به ٻڌندو سي آيس. منجهانن هڪ جنهن جو نالو ”ري اي مڪلاڪوف“ هيو، سو ڪتن جي هوشيارپ تي، پنهنجا خيال پيش ڪري رهيو هيو، ۽ ٻيو جنهن کي آئون سڃاڻي ڪونه ٿي سگهيس، سو پنهنجي اونهاري واري حيليءَ بابت ٻڌاڪون هڻڻ ۽ ان جي چوڌاري خوبصورت ماحول جي متعلق ٻڌڻي رهيو هيو. هڪ ٻي خاتون، جنهن کي ڀلي رنگ جي پوشاڪ اوڍيل هئي، ۽ سج جي روشني کان بچڻ لاءِ زري دار ڪناريءَ لڳل چٽي جهليو بيٺي هئي، سا هڪ ڪراڙيءَ جنهن جي عنڪ هڪ ڪاري ڏور ۾ لڙڪيل هئي، کي چئي رهي هئي:

”چا ٻڌايانءِ هو ايڏو ته پيارو ۽ حاضر جواب هيو جو.....“

۽ پورهيءَ خواصخواه ڪنگهڻ شروع ڪري ڏنو.

سندس مرتبي وارو ڏينهن ڏاڍو گرم هيو، ۽ مٽيءَ واريون هوائون ٿي لڳيون. هن ننڍڙي قافلي جي اڳواڻي، هڪ ٿلهي متاري گهوڙي تي ويٺل ڏنڊي مشتبدي پوليسواري ٿي ڪئي. پر سج پڇو، ته اتي جيڪو ڪجهه به ٿي ويو واپريو، سو سڀ هن عظيم قلمڪار جي توهين، بي عزتي ۽ سخت نامناسب ٿي لڳو. اهو سڀ پسندي مون کي ياد ٿو اچي ته: ”اي- ايس سوورن“ کي هڪ خط ۾ چيخوف لکيو:

”مان نٿو سمجهان، ته انهيءَ کان وڌيڪ ڪا ٻي بيچڙي ڳالهه ٿي سگهي ٿي، ته زندگيءَ کي غير شاعراڻي نموني گذاريندي، معمولي ۽ عام رواجي انداز اختيار ڪجي. ڇو ته ايئن ڪرڻ سان، نه فقط هر شئي سست ۽ بي چسپي ٿي، پوي ٿي، پر سڄي زندگيءَ جي خوبصورتي پڻ ختم ٿي وڃي ٿي.“ اهي ڳالهين بالڪل هڪ روسي ماڻهوءَ جي خاص موڊ جي نشاندهي ڪن ٿيون، پر ساڳيا معيار چيخوف سان لاڳو نٿا ڪري سگهجن. روس، جتي تمام گهڻيون دلچسپ ڳالهون آهن، پر ماڻهن کي محنت سان جڻ ته وير آهي، تنهنڪري هر ڪو ڪم کان لنوائيندي نظر ايندو. روسي ماڻهو توانائي ۽ طاقت جا معترف نه آهن، پر ان جي اهميت ۽ يقين جهڙوڪر پرايو ئي ڪونه اٿن. تنهن ڪري اهڙا ڪلاڪار، جيڪي ڦڙٽيلا ۽ سرگرم رهن ٿا، مثال طور تي ”جيڪ لنڊن“ جهڙن اديبن لاءِ روس ۾ رهڻ ڏاڍو مشڪل آهي. جيڪ لنڊن جنهن جا ڪتاب اسان وٽ مشهور نه ڏاڍا آهن، پر اهي ڪڏهن به اسان جي ارادي کي اتساه ڏيئي ڪونه سگهيا آهن. بس رڳو روسي ماڻهن جي تصورن ۾

ڪجهه طلاطم ٿي آئي سگهيا آهن. پر ان معاملي ۾ چيخوف ڄڻ ته روسي آهي ٿي ڪونه، کيس ننڍپڻ کان ئي زندگي گهارڻ لڻ زبردست جدوجهد ڪرڻي پئي ۽ دال روٽي ڪمائڻ لاءِ، کيس بي چسپا ۽ ڪڪ ڪندڙ معمولي ڪم به ڪرڻا پيا. هن کي اها جنگ نه فقط پنهنجي لاءِ، پر ٻين ڪيترن لاءِ به ڪرڻي پئي، ۽ ايئن هن پنهنجي جوانيءَ جو بهترين حصو، انهيءَ معمولي ۽ بي مزي مقصد ۾ برباد ڪري ڇڏيو. اهو سڀ ڪجهه سمجهندي حيرت ٿي وئي، ته هو پنهنجي طبيعت ۾ مزاح کي ڪيئن برقرار رکي سگهيو! هن زندگيءَ کي فقط معمولي آرام ۽ ٿورڙي کاڌي جي تلاش ۾ ختم ڪري ڇڏيو!! سڀ صعوبتون ۽ ناتڪ، کيس فقط ان لڻ رچائڻا پيا، ته جيئن هو عام ماڻهو واري زندگي گهاري سگهي!؟ اهڙا موقعا، يعني واندڪائيءَ جا وقت، فقط کيس تڏهن ئي ميسر ٿيا، جڏهن هو انهن سچائين کي نظر ۾ رکندي ۽ زندگيءَ جون زيادتيون ڏسندي، ڪي حقيقتون قلم ۽ کاغذ ذريعي جوڙڻ جي جستجو ڪندو هيو!.

مون کي زندگيءَ ۾ هڪ به اهڙو ماڻهو ڪونه مليو، جيڪو انٽون پاولوويچ وانگر محنت ۽ ڪم کي، ثقافت جي جوڙجڪ ۾، اهم ترين عنصر سمجهندو هجي. اهي احساس سندس ننڍن ننڍن عملن مان به بکيا ٿي. گهرو استعمال ۾ ايندڙ شين جي نفيس چونڊ ۽ چونڊيل هر شيءِ ۾ ڄڻ ته سندس ساه پيل هيو، ۽ پنهنجي ان ميڙي چونڊي جي باري ۾، سڌو سنئون رهندي، هن انهن شين جي پٺيان لڪل انساني تخليقي عمل کان، ڪڏهن به انڪار نه ڪيو. هو نيون عمارتون ٺهندي، باغ لڳندي ۽ زمين کي سنوت ۾ ايندي ڏسي، ايتو ته گد گد ٿيندو هيو، جيئو ڪو شاعر شاعري ڪندي ٿيندو هجي. هو ڏاڍي اتساه سان ميويدار وڻن کي وڌندي ڏسندو هيو ۽ ڪيتريون وليون ته هو پاڻ پنهنجن هٿن سان پوکيندو هيو. ”اتڪو“ جي شهر ۾ گهر ٺهرائيندي، انهيءَ بابت جيڪي سندس ويچار ۽ دلچسپيون سلهاڙيل هيون، تنهن متعلق هو چوندو هيو: ”جيڪڏهن هرڪو ماڻهو ايترو ڪجهه عقل، جيترو وٽس آهي، سو استعمال ڪندي، کيس مليل پٽ جي ٽڪر تي ڌيان ڏئي، ته دنيا جيڪر ڪيڏي نه خوبصورت ٿي پوي!“

انهيءَ دور ۾ آئون ڏاڍي جوش وچان پنهنجو ڊرامو ”ويسيلي بسلئييف“ لکي رهيو هيس. جڏهن آئون ساڻس مليس، ته مون ان جو پٺيون ٽڪرو، (جنهن ۾ ويسيليءَ جي وڏاءُ واري انداز ۾ خود ڪلامي هئي) سندس آڏو رکيو: ”جيڪڏهن مون ۾ وڌيڪ ٻل هجي!“

ته آئون پنهنجي گرم ساهن سان ڄميل برف کي پگهاريان،

سڄي دنيا جو چڪر هڻي زمين جي انچ انچ کي کيڙيان،
 وڏن شهرن ۽ قصبن کي هڪ هڪ ڪري گهمان
 دل کي وڻندڙ گسر جا گهر ٺاهيان ۽ باغيچا سجايان،
 سڄي ڌرتي اهڙي من موهڻيءَ وانگر ٿي پوي،
 جنهن کي ڪنار بڻائي، اٺون پنهنجين ٻانهن ۾ پيڪوڙيان
 پنهنجي ڇاتيءَ سان لڳائي، زمين سڄيءَ کي کڻي ڪٿان
 ۽ خدا جي سامهون کڻي،
 پنهنجي ڌڻيءَ کي التجا ڪريان
 ته اي اسان جا پالڻهار هڪ نظر ڌرتيءَ تي ته وجه!
 ڏس ته مون کيس ڪيڏو سندر بڻايو آهي!!
 تو ان کي بهشت مان فضول پٿر سمجهي
 زمين تي اچلي ڦٽي ڪيو
 پر مون ان کي هڪ قيمتي هيرو بڻائي ڇڏيو!
 هڪ نظر ڏانهن سج ۽ پنهنجي دل کي خوشين سان ڀري ڇڏ!
 ڏس ته سهي هوءَ سج جي لالاڻ ۾ پنهنجي سبز رنگ سان ڪيئن ٿي چمڪي!
 ان محبوب ڌرتيءَ کي توڏانهن اڀرندي، مون کي ڏاڍي خوشي ٿئي ها،
 پر افسوس جو اٺون ايئن ڪري نٿو سگهان. ڇو جو مون کي پنهنجي ڌرتي
 ڏاڍي پياري آهي.“

چيخوف ان خود ڪلاميءَ واري گيت کي پسند ڪندي، ۽ ڪنگهندي
 ٿورڙو گهٻرائجي ويو، ۽ مون کي ۽ ڊاڪٽر ”اي، اين اليڪسن“ کي چوڻ لڳو:
 ”واه واه!! زبردست سچو انسان ايئن ئي هجڻ کپي. دنيا جي
 هرئي فيلسوفن جو بنيادي نقطو ان هڪي ڳالهه ۾ لڪل آهي. ماڻهوءَ ئي ڌرتيءَ
 کي رهڻ لائق بڻايو آهي، ۽ هو ئي ان کي اهڙي چڱي جاءِ بڻائيندو جتي آرام
 سان رهي سگهجي،“ ۽ پوءِ پنهنجي ڪنڌ کي ڏوڻيندي، ڏاڍي اتساه مان
 چيائين: ”مون کي يقين آهي ته انسان ايئن ضرور ڪندو!“

تنهن کان پوءِ فورن ئي هن مون کي مٿيون ”ويسيلي وارو ڪلام“، ٻيهر
 پڙهڻ جو حڪم ڪيو ۽ پاڻ در کان ٻاهر، ڏور خلائين ڏانهن نهاريندي، غور
 سان ٻڌندو رهيو ۽ پوءِ چيائين: ”پويون ٻه سٽون بي فائدي آهن، انهن منجهان
 انڪار ۽ بغاوت جي بوءِ ٿي اچي ۽ اجايون پڻ لڳن ٿيون.“

هو پنهنجين تجربن جي باري ۾، اڪثر ڪري گهٽ ئي ڳالهائيندو هيو ۽
 اٺون به ساڳئي پيماني جي حجاب ۽ معصوميت سان (جيڪو ۽ جڏهن به هو لڻو
 نالستاءِ جي باري ۾ ذڪر ڪندو هيو ته سندس چهر تي تري ايندو هئو).

کيس وراثيون ڏيندو هيس. اڪثر ڪري هو جڏهن به ترنگ ۾ ايندو هيو، ۽ کل پوڳ ڪندي، ڪنهن ڪهاڻيءَ جو تَ ٻڌائيندو هيو، تہ ڪنهن نہ ڪنهن مزاحيه قصي کي به بيان ڪندو ويندو هيو. مثال طور: ”مون چيو تہ آئون هڪ اهڙي ماستريائيءَ جي متعلق ڪهاڻي پيو لکان، جيڪا منڪر هجڻ سان گڏوگڏ ڊارون جي چٽي پوئلڳ آهي، جيڪا ماڻهن جي ناھيل وهمن، وسوسن ۽ احمقڻي تي مبني ڳالهين جي خلاف، جدوجهد ڪرڻ گھري ٿي. هوءَ اڌ رات جو حمام ڏانهن ويندي آهي، تہ جيئن ڪاري ٻليءَ کي ڪاڙهي، پنهنجي سيني جي ڪنڊي کي سونهن ڀريو بڻائي سگھي، تہ جيئن منجهس ڪشش پيدا ٿئي، ۽ هوءَ مردن ۾ پنهنجي لاءِ محبت پيدا ڪري سگھي. توکي خبر آهي.....“

هو پنهنجي ناٽڪن کي دل وندرائيندڙ ڊراما سڏيندو هيو، ۽ انهيءَ ڳالهه تي سندس پڪو پختو ويساھ هيو، تہ سندس سڀني ڊرامن جي لکڻ جو بنيادي مقصد، وندر جو سامان پيدا ڪرڻ ئي هيو. بيشڪ جڏهن ”سواموروزف“ چونڊو هيو تہ: ”چيخوف جا ڊراما ٻيو ڪجهہ نہ پر ڳاڻل ڇهڇٽو يا مرڪنڊڙ مسخري وارا ڊراما هيا.“ تہ اهي سڀ ڳالهيون اصل ۾، خود چيخوف جي پنهنجن خيالن جو ورجاءُ هيون. پر ادب ۾ مجموعي طور تي هو خاص ڌيان ڏيندو هيو، ۽ انهيءَ ڏس ۾ نون لکائين، مثال طور: ”تي بي- لازاريو سڪي،“ ”اين اوليگر“ ۽ ٻين ڪيترن سيڪڙاڻن اديبن جا ڊگھا ڊگھا مسودا، انتهائي باريڪ بيٺيءَ، صبر ۽ ڌيرج سان پڙهندو هيو. هو سدائين چونڊو هيو: ”اسان کي تمام گھڻن اديبن جي ضرورت آهي، اڃان تائين ادب اسان جي زندگي ۾ بلڪل نئين شئي آهي، ناروي کي تہ ڏيو! جتي هر به سو چويهن ماڻهن پٺيان، هڪ اديب آهي ۽ هتي ڏهن لکن پٺيان، اسان وٽ مس هڪڙو لکاري ڏسڻ ۾ اچي ٿو.“

سندس بيماري جنهن کي وهر جي بيماريءَ جو نالو ڏئي سگھجي ٿو، يا ان کي حيواني جنون به چئي ٿو سگھجي. جڏهن به هو ان بيماريءَ جي ڪيفيت ۾ هوندو هيو، ۽ شديد تنقيد ڪرڻ شروع ڪندو هيو، تہ اهڙي موقعي تي ساڻس ٻيڻ ڪنهن جي به وس جي ڳالهه قطعي نہ هئي.

هڪ ڏينهن هو صوفي تي آھليو پيو هيو، ۽ هٿن ۾ ٿرماميٽر کي چنڊي رهيو هئو، هن چيو: ”مرڻ ڪارڻ زنده رهڻ ڪا حيرت جهڙي ڳالهه ڪانهي، پر حيرت جوڳي ڳالهه اها آهي، تہ ماڻهوءَ کي پڪ هجي، تہ مان پنهنجي وقت کان اڳ مري ويندس. اهڙي سچائي جي آگاهي وڏو ڏڄو آهي...“

ٻئي موقعي تي هو کليل دريءَ وٽان ويهي، ڏور خلاشن ڏانهن نھاري رھيو
ھيو ۽ سمنڊ جي لھرن تي ٻئي گھري نظر وڌائين. اوچتو مون ڏانھن ڏاڍي چڙ مان
ڏسندي چوڻ لڳو:

”اسان سٺي سمي جي انتظار ڪرڻ جي، پاڻ ۾ پٽ وجھي ڇڏي آھي،
بس سوچيندا آھيون تہ سٺا فصل لھن، ڪو دل گھريو محبوب ملي پوي، اک
ڇنپ ۾ امير بڻجي وڃون ۽ جلد ۾ پوليس جا وڏا عملدار بڻجي وڃون! ان جي
ابتر مون ماڻھن منجھ تمار گھٽ بلڪ نہ جي برابر ڏاھي ٿيڻ جي تننا
ڏني آھي. اسين دل کي خيالي پلاءُ ڪارائيندا آھيون تہ: نئون بادشاھ ايندو تہ سٺائي
ٿي پوندي، ۽ ٻن صدين کان پوءِ ماحول وھوا جو لڳو پيو ھوندو، پر ھڪ بہ
اھڙو ماڻھو نظر نہ ايندو، جيڪو سؤلي وقت آڻڻ جي لٽ، جستجو ڪري، ان کي
سياڻي پنھنجين اکين سان ڏسڻ لٽ پراميد ھجي. مطلب تہ زندگي ھر ڏينھن
گذرڻ کان پوءِ وڌيڪ منجھيل ۽ شديد ٿيندي، پنھنجي جابر فطرت جي مطابق
روان دوان آھي، جڏھن تہ ماڻھو ڏينھن ڏينھن وڌيڪ چسا ٿيندا وڃن ۽ گھڻي
کان گھڻي تعداد ۾ زندگيءَ سان ناتو چنندي پري ٿيندا پيا وڃن....“

ٿورڙي جھٽ جي خاموشيءَ کان پوءِ، ٻيھر پنھنجي پيشاني تي گھنج
آڻيندي، هو سلسلي کي جاري رکندي، چوڻ لڳو:

”بلڪل ايئن جيئن، چٽيل ۽ ڪچليل ماڻھو ۽ پٺو، مذھبي جلوس ۾
شامل ھوندا آھن.“

جيئن تہ پيشي جي لحاظ کان هو ڊاڪٽر ھيو، تنھن ڪري هو عام مريض
جي پيٽ ۾ وڌيڪ اذيت ۾ ھوندو ھيو، ڇو تہ عام مريض رڳو تڪليف
محسوس ڪندو آھي، جڏھن تہ ھڪ ڊاڪٽر، محسوس ڪرڻ سان گڏوگڏ،
مرض جا تباه ڪن اثر بہ ڄاڻندو آھي. اھوئي نڪتو آھي، جنھن ڪري موت
وڌيڪ جلدي حملي آور ٿئي ٿو. چيخوف جڏھن کلندو ھيو، تہ سندس اکيون
ڏاڍيون وڻڻ لڳنديون ھيون. سندس اکين ۾ زناني فضيلت کان سواءِ، نماھت ۽
چاھت سميل ھوندي ھئي. سندس تقريباً بي آواز ٽھڪ، ھڪ خاص قسم جي
ڪشش سان ڀرپور ھوندا ھيا. هو کلندي ڏاڍو ڀرپور لطف ماڻيندو ھيو. مون
کي پيو ڪو بہ اھڙو ماڻھو بہ نٿو سڃھي، جنھن جو کلڻ ايترو روحانيت سان
ڀرپور ھجي. مون کي ياد آھي، تہ بيهوده ڳالھين چيخوف کي ڪڏھن بہ فرحت
نہ ڏني.

ھڪ دفعي پنھنجي وڻندڙ ھمدرديءَ پري کل کلندي، ھن چيو: ”تو کي
خبر آھي تہ نالساڻيءَ تنھنجي متعلق پورالو ڇو آھي؟ ڇو تہ هو توسان حسد رکي

ٿو. کيس پڻ آهي ته ”سولر زهتسڪي“ کانئس وڌيڪ توکي چاهي ٿو. هن کي توکان مڙئي ڪجهه ڪٽڻ آهي، اجهو ڪالھ جي ڳالهه آهي، چيائين ٿي ته: مون کي خبر ناهي ته ڇو، پر مان سمجهان ٿو، ته مان ۽ گورڪي ڪڏهن به هڪٻئي جي ويجهو اچي نٿا سگهون. سولر جو ساڻس گڏ گهمڻ مون کي بلڪل نٿو وڻي، ان ماڻهوءَ مان سولر کي نقصان پهچندو. گورڪي ڏاڍو چالاڪ ماڻهو آهي، هو هڪ اهڙي دينيات جي شاگرد وانگر آهي، جنهن کي زور بار ڪري الاهي علم حاصل ڪرڻ تي مجبور ڪيو ويو آهي، پر سندس دل ۾ سڄي دنيا تي ڪاوڙ آهي. گورڪيءَ کي جاسوسن ۽ چاڙهن وارو روح آهي، هو الائي ڪٿان اچي ”ڪنڪان“ جي سرزمين تي لٿو آهي: جتي هر شيءِ کي لوھ ڪري پيو نھاري ۽ جاجي ايئن ٿو لڳي، ته پنهنجي خاص خدا کي هٿان جي جاسوسي ڪري وڃي ٻڌائيندو. سندس شيطان خدا، ڪنهن جهنگل يا درياه جو جن آهي، جنهن کان اسان جون مايون ڊڄنديون آهن.“ اهو سڀ ٻڌائيندي چيخوف اچي جر ڪل ۾ چٽڪيو ته بس ئي نه ڪري! ڪوڪرا ڪري پيٽ تي هٿ ڏيو وري کلي، ۽ هر هر پيو ڳوڙها اگهي. ان وچ ۾ چيائين:

”مون کيس چيو ته گورڪي ڀلو ماڻهو آهي.“ پر تالستاءِ وراڻيو، ”نه نه، مون کي نه ٻڌاءِ! سندس نڪ ته چٽ بدڪ جي چنڊ آهي، اهڙا بيسرا نڪ فقط بددماغ ۽ نياڳن ماڻهن جا هوندا آهن. کيس ڪا عورت ته مورڱو پسند ئي نٿي ڪري. ڇو ته عورتن جي حس ڪٿن وانگر تيز هوندي آهي، اهي ماڻهن کي جهٽ هٿ ڪري وٺنديون آهن. سولر جي روپ ۾ اڄڪلهه هن هڪ قيمتي شيءِ هٿ ڪئي آهي، سا اها ته هو هڪ غير دلچسپ پيار ڪري رهيو آهي. فقط ان ڪاميابيءَ جي ڪري کيس ڏاهو سڏي سگهجي ٿو. البت ايئن ٿي سگهي ٿو ته، جنهن ماڻهوءَ سان ڪوبه پيار ڪري سگهي ٿو ان ماڻهو ۾ ٻيون وڏيون خاصيتون به هجن....“

جهٽ لڻ خاموش ٿي چيخوف پنهنجو بيان جاري رکيو ۽ پڇيائين: ”نيڪ آهي تالستاءِ تو سان حسد ڪري ٿو.... پر ڇا هو عاليشان ماڻهو ناهي!“ هو جڏهن به تالستاءِ جي باري ۾ ڳالهائيندو هيو، ته هڪ سمجه ۾ اچڻ جوڳي مرڪ، سندس چپن تي پئي ترندي هئي. سندس آواز جهڻو ۽ شرميلو ٿي ويندو هيو، چٽ ته ڪنهن نفيس ۽ گجھي شئي لاءِ ڳالهائيندو هجي، جيڪا ٿورڙي بي احتياطيءَ ڪري کانئس پڇي پور نه ٿي پوي. هو سدائين ان ڳالهه کي رد ڪندو رهندو هيو، ته ڪو تالستاءِ زيادتيون ٿو ڪري. فقط انهيءَ لاءِ ته جيئن پير مرد جي طرفان ڳالهائيل عجيب غريب ۽ متضاد جملن تي، ٽيڪا ٽپي نه ڪري سگهجي. هڪ دفعي سولر زهتسڪي

کي يقين ڏياريندي چيائين: ”تو کي تالستاءِ سان قرب سان پيش اچڻ کپي، هو تنهنجي لاءِ سٺا لفظ ڳالهائيندو آهي، ۽ تمام گهڻو ذڪر ڪندو آهي.“
جڏهن ته سولر جي لاءِ چيخوف هڪ پيري مون کي چيو:
”سولر ڏاڍو عقلمند نوجوان آهي.“

حقيقت ۾ ته اهي خيال، يعني چيخوف جا ويچار، سو فيصد درست هيا. مون کي ياد آهي ته هڪ دفعي تالستاءِ چيخوف جي ڪهاڻي The Dar-ling جي تعريف ڪندي چيو: ”اها ڪنهن ڪناري ڪنيا جي هٿ سان اٿيل، زريءَ جي ڀرت وانگر آهي. پراڻن ڏينهن ۾ عورتن جا زبردست ڪپڙا ٺاهيندڙ ڪارگر هوندا هيا، جيڪي ساڳئي ئي طريقي سان، پنهنجي خوشحاليءَ سان ڀرپور خيالن جي اٿت به ڪندا هيا. هو پنهنجي پسند جا بهترين سڀا اٿندا هيا، جڏهن ته سندن زري نچ پيار جي آرزوئن ۾ مڙهيل هوندي هئي.“ جڏهن تالستاءِ اهو سڀ ڪجهه چئي رهيو هيو، ته جذبات وڃان سندس اکين ۾ ڳوڙها ترندي نظر ٿي آيا.

پر ان ڏينهن چيخوف کي بخار هيو، تنهن ڪري ڪنڌ لائون ويٺو هيو. سندس ڳڻن تي چٽيءَ رنگن جي نظر ايندڙ چٽن کي، نهايت احتياط سان سندس چهر تي کٽل چشمو لڪائي رهيو هيو. هو پهريائين ته بلڪل خاموش هيو، پر آخرڪار خاموشي توڙيندي نهايت نرمي ۽ عجيب غريب نموني چيائين: ”نه تالستاءِ ائين نه چيو هوندو، ضرور چيائين جي غلطي ٿي وئي هوندي.“

بهرحال چيخوف جي باري ۾ الائي ته ڪيترو لکي سگهجي ٿو، پر ان لاءِ جامع ۽ خاص بيان جي ضرورت آهي. جيڪو فن مون کي ڪونه ٿو اچي. هن جي لاءِ ائين لکيو وڃي، جيئن هن The Steppe جهڙو شاهڪار لکيو هيو. خوشبودار ۽ کليل هوائن ۾، خاص روسي طرز جي دلگير ڪندڙ، ۽ فڪري گهراڻيون رکندڙ اها ڪهاڻي، هر ڪنهن جي دلپسند تحرير چئي سگهجي ٿي.

چيخوف کي ياد ڪرڻ ڪنهن لاءِ به اعزاز کان گهٽ ڪونهي. ائين ڪندي، ڄڻ ته زندگيءَ کي ڪا معنيٰ ملندي محسوس ٿئي ٿي، ۽ خوشي ڄڻ ته اوچتو اسان جي در جي ڪڙي کي اچي ڪڙڪائي ٿي.

مثال طور سندس هي سٽون پڙهو: ”ماڻهو زندگيءَ جو محور آهي. ۽ جيڪڏهن سندس علتون ڏسڻيون آهن، ته سندس ڪوتاهين تي نظر وجهجو. اسين سڀ پنهنجي هم دور مخلوق جي پيار جا پياسا آهيون، تنهنڪري جڏهن ڪو بکيو هجي، ته ان لاءِ اڌ پڪل ڪو مانيءَ جو ٽڪر به مٿي لذت رکي ٿو.“

(مئڪسم گورڪيءَ جي ڪتاب ”On Literature“ تان کنيل)

وارد نمبر چھون
۽ بیون کھائیون

ڪلرڪ جو موت

هڪ شاندار سانجهه جو هڪ ڪلرڪ ايوان دميتريچ وياڪوف ٿيڻ جي اڳين نشستن جي ٻي صف ۾ ويهي دوربين جي مدد سان ”ڪورني ويل جي گھنڊڻي“ نالي ٿيڻ مان مزو وٺي رهيو هو. سندس نگاهون اسٽيج تي ڪٽل هيون ۽ هو پنهنجو پاڻ کي دنيا جو خوش ترين شخص سمجهي رهيو هو جو ايتري ۾ اوچتو..... اهو ايتري ۾ اوچتو واقعي انتهائي گئل پينل جملو آهي پر جڏهن زندگيءَ ۾ ئي غير متوقع ڳالهين جي ايتري گھڻائي هجي ته ويچارا اديب انکي استعمال نه ڪن ته پوءِ ڇا ڪن. خير، سو ايتري ۾ اوچتو. سندس چهر تي تي گھنج پئجي ويا، اکيون آسمان ڏانهن ڪڍي ويس، ساھ ڇڻ گھٽجي ويس هن چهر تي تان دور بين هڻائي ۽ پنهنجي سيٽ تي تقريباً بيٺو ٿي ويو ۽ آڪ چين!!! مطلب اهو ته کيس چڪ اچي وئي. چڪ ڏيڻ جو ڇا آهي، جنهن جو جڏهن به من ڪري آزاديءَ سان چڪ ڏئي سگهي ٿو. هاري، پوليس آفيسر، ايسٽائين جو شاهي مشاورتي ڪائونسل جا ميمبر به چڪ ڏيندا رهندا آهن. ڀلا ڪير آهي جيڪو چڪ نه ڏيندو هجي. سو، چيرو وياڪوف کي ڪا لڄ محسوس نه ٿي. هن کيسي مان رومال ڪڍيو، پنهنجو نڪ اگهيو ۽ مانائتي ماڻهوءَ جيان اهو ڏسڻ لاءِ هيڏانهن هوڏانهن نظر ڊوڙائڻ لڳو ته سندس چڪ ڪنهن کي ايڏايو ته ناهي ۽ تڏهن کيس پشيماني ٿي جڏهن ڏنائين ته پهرينءَ صف ۾ سندس بلڪل اڳيان وينل هڪ بندري قد وارو پوڙهو پنهنجي گنجي ٽڪڻ ۽ ڳچيءَ کي احتياط سان دستاني وسيلي اگهي رهيو آهي ۽ پنهنجي سر ڪجهه پٽڪي به رهيو آهي. چيرو يا ڪوف پوڙهي کي سڃاڻي ورتو، هو ته ڏيتي لپتي واري وزارت جو سول جنرل بريزالف هو! ”اڙي! مون ته مٿس ڇنڊا وجهي ڇڏيا.“ چيرو وياڪوف سوچيو، هونئن ته هيءُ منهنجو عملدار ناهي پر پوءِ به اهو چڱو نه ٿيو. معافي گهرڻ کپي! ”معاف ڪجوا عليٰ حضرت، چڪ اچي وئي ۽ اوهان تي ڇنڊا پيا. منهنجو قطعي اهو ارادو نه هو.....“

”ڪا ڳالهه ناهي، ڪا ڳالهه ناهي...“

”خدا جي واسطي مونکي معاف ڪريو..... اها منهنجي ڄاڻي بوجهي حرڪت نه هئي.“

”اوه! مهرباني ڪري خاموش ٿيو، مونکي ٻڌڻ ڏيو!“

جيروياڪوف پريشان ٿيندي بي ڏنگي انداز ۾ مرڪي اسٽيج ڏانهن ڌيان ڏيڻ جي ڪوشش ڪئي. هو اداڪارن کي ڏسي رهيو هو. پر هاڻ پنهنجو پاڻ کي دنيا جو سڀ کان وڌيڪ خوش شخص ليکي نه رهيو هو. ندامت جي احساس کيس عجيب پيڙا ۾ ڦاسائي ڇڏيو هو. انٽرول دوران هو بريزالوف جي ڀرسان پهچي ڪجهه دير اوسي پاسي چڪر کائيندو رهيو پوءِ نيٺ همت ڪري ڇهن ۾ پڻڪيو.

”مون اوهان تي ڇنڊا وڌا سائين سڳورا! مونکي معاف ڪجو ڏسو نه اهو مون ڄاڻي وائي نه ڪيو...“

”اوه واقعي..... آءٌ ته وساري به چڪس پر اوهين آهيو جو ”ساڳيو ڳن ڪهاڙي“ ۾!“ جنرل چيو ۽ سندس هيٺيون ڇپ ڦڙڪڻ لڳو.

”جوي ٿو ته وساري ڇڏيائين پر سندس اکيون ته پيو ڪجهه ٿيون چون.“ جيروياڪوف جنرل تي شڪ پري نظر وجهندي سوچيو. اصل ۾ مونسان ڳالهائڻ نٿو چاهي. مونکي پنهنجي صفائي پيش ڪرڻ گهرجي، کيس چوڻ گهرجي ته منهنجو قطعي اهڙو ارادو نه هو. چڪ جو چاهي. اها ته قدرتي ڳالهه آهي. نه ته سوچيندو ته مون مٿس ٿڪڻ ٿي چاهيو. هن مهل اها ڳالهه نه سوچيندو، هو ان تي پوءِ وري سوچي سگهي ٿو.“

گهر پهچي جيروياڪوف زال کي ٻڌايو ته کانئس ڪهڙي بدفصيلتي ڳالهه ٿي آهي. پر کيس لڳو ته زال ان واقعي کي ڪا اهميت ئي نه ڏئي آهي. هوءَ ڪن پل لاءِ بگهتيءَ ۾ مبتلا ضرور ٿي پر اهو ڄاڻندي ته بريزالوف ”غير“ آفيسر آهي. سندس اطمینان موٽي آيو. ”پوءِ به منهنجو خيال آهي ته اوهانکي وڃي معافي گهرڻ کپي.“ هن پنهنجي مٿس کي چيو، ”نه ته هواوهانکي محفل جي آڌاڻن کان اڻڄاڻ سمجهندو.“ ”اهائي ته ڳالهه آهي جو مون معافي گهرڻ جي ڪوشش ڪئي، پر هن عجيب رويو اختيار ڪيو، هڪ به اهڙو اکر نه چيائين جيڪو مناسب هجي ۽ پوءِ ڳالهائڻ جو وقت ئي ڪٿي هو.“ ٻئي ڏينهن جيروياڪوف پنهنجو نئون سرڪاري فراڪ ڪوٺ پاتو، وار ٺهرايا ۽ پنهنجي صفائي پيش ڪرڻ لاءِ بريزالوف ڏانهن ويو. جنرل جي اوطاق درخواست گذارڻ سان ڀريل هئي، خود جنرل به اتيئي هو ۽ ماڻهن کان درخواستون وٺي رهيو هو. نيٺ جنرل ڪجهه ماڻهن سان سندس مسئلن بابت ڳالهائڻ کانپوءِ جيروياڪوف ڏانهن نظرون کنيون.

”گذريل شام آرڪاديا ۾، جيڪڏهن اوهانکي ياد هجي، جناب والا!“ ڪلرڪ چوڻ شروع ڪيو ”م... م... مونکي چڪ اچي وئي... ۽... ۽... اتفاق سان... عرض اٿم ته...“

”ٿو! ڇا بڪواس آهي!“ جنرل ڏانهن ڪئي. چٽو. آءٌ توهانجي لاءِ ڇا ٿو ڪري سگهان؟ هن ٻئي شخص کي مخاطب ٿيندي چيو.

”هي ته منهنجي ڳالهه ئي نه پيو ٻڌي.“ جيروياڪوف، جنهن جي چهري جو پٺو ٿي لهي ويو هو، سوچڻ لڳو. انجو مطلب آهي ته سخت ڪاوڙ ۾ آهي.. آءٌ معاملي کي ان حالت ۾ نٿو ڇڏي سگهان، منهنجي لاءِ وضاحت ڪرڻ ضروري آهي...“

جنرل آخري عرضدار کي نپٽائي پنهنجي نجي ڪمري ڏانهن واپس ٿيڻ لاءِ مڙيو ته جيروياڪوف سندس پويان پويان هلندي سرباٽن ۾ چوڻ شروع ڪيو. ”مونکي معاف

ڪريو جناب اعليٰ! رڳو پنهنجي دلي پشيمانيءَ سبب ئي سائينءَ جن کي زحمت ڏيڻ جي جرئت ڪري رهيو آهيان...

جنرل روڻهار کي شڪل ڪري پنهنجو هٿ ڇنڊيو. "اصل ۾ اوهين منهنجو مذاق پيا اڏايو، سائين سڳورا! اهو چئي هو اندر داخل ٿيو ۽ دروازو زور سان بند ڪري ڇڏيائين.

"مذاق پيو اڏايان!" "جيرويا ڪوف سوچيو، مون کي ته مسخريءَ واري ڪا ڳالهه ئي نه پئي سمجهي. جنرل آهي جو ڪجهه سمجهي ئي نه پيو! نيڪ آهي، هاڻ آءٌ به معافي گهري گهري هن شريف ماڻهوءَ جو مغز نه کائيندس، ڪڏ به پوي! کيس هڪ خط لکندس ۽ بس ٻيهر وٽس نه ايندس، قطعي نه ايندس. بس قصو ختم. اهو سوچي هو گهر مٽيو پر خط نه لکيائين. گهڻو مغز کپايائين پر خط جو متن سمجهه ۾ ئي نه آيس. نتيجو اهو نڪتو جو معاملو حل ڪرڻ لاءِ پئي ڏينهن وري جنرل وٽ ويڙو پيس.

"ڪالهه اوهان کي زحمت ڏيڻ جي جرئت ڪئي هئس جناب اعليٰ!" جنرل جي سواليه نظرن جي جواب ۾ چوڻ شروع ڪيائين. "پر اوهانجي چتر اڏائڻ لاءِ نه، جيئن اوهان فرمايو. سائين! اصل ۾ آءٌ معافي گهرڻ لاءِ خاصر ٿيو هئس، ڇاڪاڻ جو منهنجي چڪ اوهانجي لاءِ ايذاءَ جو سبب بڻي. جيستائين اوهانجي چتر اڏائڻ جو سوال آهي ته اهڙي بدتميزيءَ جو آءٌ ڪڏهن تصور به نٿو ڪري سگهان! ڀلا آءٌ ايتري جرئت ئي ڪيئن ٿو ڪري سگهان؟ جيڪڏهن اسين ٻين جو مذاق اڏائينداسين ته پوءِ احترام ۽ عزت جو وجود ئي باقي نه رهندو. اعليٰ آفيسرن جي عزت ئي ڏوڙ ٿي ويندي..."

"نڪري وج هتان!" جنرل باهه وانگر پڙڪندي رڙ ڪئي.

"ڇا چيو؟" جيرويا ڪوف ڊپ وگهي ذري گهٽ بلڪل بيجان ٿيندي آهستيگيءَ سان چيو.

"نڪر!" جنرل زمين تي پير هڻندي ورجايو. جيرويا ڪوف کي لڳو ته ڄڻ سندس اندر ۾ ڪا شيءِ تڙاخ ڪري ٽٽي پئي. هاڻ هو نه ڪجهه ٻڌي رهيو هو نه ڏسي رهيو هو ۽ انهيءَ حالت ۾ ئي دروازي ڏانهن پوئتي هٽيو. رستي تي نڪري آيو ۽ هلڻ شروع ڪيائين. ان حالت ۾ ٿڌندو ٿاڀڙندو غير شعوري طور تي گهر پهچي پنهنجو سرڪاري فرائڊ ڪوٽ پاتل هوندي ئي صوفي تي لٽي پيو... ۽ ان حالت ۾ ئي پراڻ ڏئي ڇڏيائين.

ڏيڪاءَ جا ماري

”هاڻي ٻچا، رئيسيائي شپلنگ وٽ ضرور وڃجو.“ اسان کي گاڏيءَ ۾ ويهاري نڍي نه نه ڪري به اٿاويهون پيرو ته چيو هو منهنجيءَ سس. ”هوءَ منهنجي ڏاڏي جهوني ساهيڙي آهي. انهيءَ جي پاسي ۾ ئي جنرل جريپچڪو رهندو اٿو، جنهن وٽ به وڃجو، نه ته ڏاڏو دل ۾ ڪندا.“

اسين شاديءَ کان پوءِ هاڻي سڀني وٽ مهمانيون کائڻ نڪتا هئاسين. منهنجي زال ته سائين ڏاڏي ڪڙي تڙي ۾ هئي. باقي منهنجو سو ٻوٽ پيلو لڳو پيو هو. هونءَ ته اسان زال مڙس ۾ گهڻي ئي ايتڙ ڳالهيون هيون. پر اسانجن رشتن ناتن ۾ جيڪو تفاوت هو تنهن ته جنسي منهنجو هيٺون هيٺي ڇڏيو هو. منهنجي زال جا رشتا نانا ڏاڏن وڏن وڏن نالي وارن ماڻهن سان هئا. اسڪول جون ساهيڙيون به چڱيون خانداني هئس. هيڏانهن منهنجو اگر ڪو رشتيدار هو ته اهو هو فقط جيل انسپيڪٽر ۽ هڪڙو سوٽ جيڪو درزڪو ڏنڌو ڪندو هو. دوست ڌڙا جيڪي هئا سي به سڀ ڪلارڪ ماڻهو، يا پياڪ يا نڪمڻا يا ڪڻي پليڪو هو ته به هڪ رواجي واپاري هو. مون کي ته زال اڳيان ڄڻ ٻڌڻ ٿي آيو. اجائي بدناميءَ کان بچڻ لاءِ سچيم ته جيڪر دوستن وٽ وڃون ئي نه. پر ان مان گهڻوئي چوٽول مچي ها. سوٽ کي به ڪڻي رشتيدارن جي لسٽ مان نيڪالي ڏيان، پر چاچي ۽ پليڪو وٽ ته وڃڻو ئي پوندو، ڇو ته چاچي کان شاديءَ لاءِ خرچ جا پئسا اڌارا ورتا هئڻ ۽ پليڪو ويچاري سڄو فرنيچر اڌارو ڏنو هوم.

اڳواٽ ميدان تيار ڪرڻ لاءِ زال کي چيم مٿي اسين جلدئي چاچي پيڪن وٽ هلنداسين. هو آڪاهٽو بيٺو آهي، ليڪن آهي خفخاني. گهر جو گهريتريو بڻيو ويٺو رهندو آهي. ڏسندين ته کلي کلي بيت ۾ سور پئجي ويندءَ، اصل پورو چسو آهي.“

گاڏي اچي ٽن درين واري مڪان جي ٻاهريان بيٺي. درين جا در سڀ رکائين رنگ جا هئا. شيخن تي ڪٽ به چڱي چڙهيل هئي. گاڏيءَ مان لهي وڃي گهنٽي وڄائيسين. اندران ڪتي جي ٻوٽڪن جو آواز آيو ۽ مٿان چڙب ٻڌڻ ۾ آئي. پوءِ ڪڙو گسڪڻ جو آواز آيو ۽ مس وڃي دروازو کليو. اندر هال ۾ گهڙياسين. اڳيان ننڍڙي نڪ کي مٿي لڳل سوٽ ماشا گڏي، ماءُ جو چولو ڪڍي پاتو هئائين. مون ڏيڪاري ائين ڏني.

جڻ سڃاتومانس ئي ڪين. ڪوٽ ٽنگڻ جي ڪليءَ تائين پهچي ويس، جتي ڏنر ته منهنجي چاچي جي بسڪائين ڪوٽ سان گڏ هڪڙو سوٽ ۽ ڪلف لڳل پڙو به ٽنگيو پيو هو. پنهنجو ڪوٽ لاهڻ ۽ سڄي ڊرائنگ روم تي گهرائيءَ سان نگاهه ڦيرايو. ميز وٽ چاچو صاحب پنهنجي گاڏن ۽ سليپر سان براجمان هو. من ۾ ته اميد هئي ته چاچو هن مهل گهر ۾ ئي ڪونه هوندو. مگر هيءُ سائين ته وودڪا مان هڪ تار وسيلي ڪا سنگتڙي جي ڪل ڪڍي رهيو هو. سو ايڏو پئي شور مچايائين جو سڄي گهر ۾ پئي گونجيو. جيئن ئي سندس اڳيان وياسين تيئن ئي گهوري نهارڻ لڳو ۽ گاڏون جاچڻ سنڀاليندو تار ڦٽي ڪري اتي پڳو ۽ چوندو ويو، اجهو ٿو اچان.

مون ڪلي چيو، ”پڳو ائين جهڙو ڪاري هيٺان ڪانه.“ ساڳئي وقت زال جي اڳيان شرم به اهڙو ٿي آيو، جو اڪ ڪئي سندس منهن ۾ به نه پيو نهاري سگهان. پر چوان پيو، سونيا، مستانو نٿو لڳيئي؟ اصل صفا ڪل ٽوڪيل اٿئي... ۽ ڏس ته فرنيچر ۽ چا رکيو اٿس. نه تنگي ٿيل اڌ رنگ وارو پيانو، ڪاري ڪوئل جهڙو گهڙيال.... سچ ڪري نه پڇين ته هيءُ گهر انسانن بدران غارن ۾ چرن ۾ رهندڙ جهنگلين جو پيو لڳي.“

”هوءَ ڊرائنگ ڪهڙي آهي؟“ منهنجي زال پت تي تنگيل تصويرن ڏي اشارو ڪيو. ”اها سنت سيراڻي جي آهي، جو بن ۾ هڪ رڇ کي کير پياري رهيو آهي..... ۽ هو فوتو سفرانگ جو آهي، ان وقت هو سيمينريءَ ۾ اڃا انسپيڪٽر هو. ڏس ته کيس سنت اٿئيءَ جو خطاب ملي ويو آهي. ڏاڍو وڏو ماڻهو.....“ چوندي مون نڪ سڻڪيو.

سڀ کان وڌيڪ شرم جي ڳالهه هئي، اها وودڪا جي بانس ۽ سنگتڙي جي ڪلن کي ٽراپينٽائين ۾ ٻوڙي باهه ڏيڻ جي بانس، جنهن ڪري مچر منگهڻ نه ٿيندا آهن. اوچتو منهنجو سوٽ ستيا، ننڍڙو اسڪولي چوڪرو ڪن نڪتل اندر آيو ۽ نارنگيءَ جون ڪلون ميڙي پياني تان مٽي اگهي هليو ويو. ائين پئي لڳو ته هو آيو ئي ڪمري جي صفائي ڪرڻ لاءِ هو.

”اهو اچي ويو آهيان“ چيلهه تائين ڪوٽ جا پيڙا پائيندي چاچو اندر گهڙيو. ”توهان کي ڏسي ايڏي ته خوشي ٿي آهي، جو چا ڪٿي چئجي! ويهي رهو- نه، رڳو انهيءَ صوفا تي نه ويهجو جو ان جي تنگ پڳل اٿو.“

”ويه نه سونيا!“

اسين ويهي رهياسين - ماڻ لڳي ويئي - چاچي پنهنجن گوڏن تي پئي ٽپڪيون هنيون. مان ته منجهي پيس پنهنجي شريعتي ڏانهن اک نه پيو ڪئي سگهان.

”سو....“ منهنجي چاچي چروٽ دکائيندي چيو: ”سو توهين هاڻي گهر ٻار وارا ٿيا، بس ائين ته ٿيندو رهي ٿو..... حقيقت ۾ اها چڱي ڳالهه به آهي. هڪ پاسي پريتم هجي، بس پيار ئي پيار بڻي پاسي ٻار، بس هنن جو اچڻ شروع ٿيو ته توهان جو مٿو ويو. هڪ لاءِ ٻوٽ ڪپي، ٻئي لاءِ سوٽ ڪپي، ٽئين لاءِ اسڪول جي في ڪپي. شڪرانا مالڪ جا، جو منهنجي زال وري به اڌ کان وڌيڪ ٿڌا ٻار چٽيا....“

ڳالهه مٿائڻ لاءِ چيم: ”توهانجي طبيعت هاڻي ڪيئن آهي؟“

”صفا ڇٽ، ڇا ٻڌايان؟ تنهن ڏينهن ته سڌو ٿيو پيو رهيس، ڇاتي ٿي ڦاٽي.“

ڏک ڏک به اها اچي ٿي جو ڳالهه ڪرڻ جي ناهي ۽ مٿان بخار- منهنجي جوڙي چوي ته کڻي ڪوئن وٺ، اڃايو وهلور نه وڃ. هاڻي وهلور ڪيئن نه ويندس اڄ صبح جو ٿي ته کڏ تان برف صفا ڪرائي اٿم ۽ توهين پانيو ٿا ته هنن فقيرن مان ڪنهن اگر به ڪا هلائي! پوءِ مان ڀلا هڪ جڻو ڇا ٿو ڪري سگهان؟ هڪڙو بيمار، ٻيو ڪمزور، مٿان وري ڳجهي موڪا لڳا پيا اٿم.“

مان ته اچي ڏاڍو ششدر ٿيس. سو زور سان وٺي نڪ سڪيم.

پير ڇاڇو چونڊو هليو، ”موڪا شايد وهنجڻ جي ڪارڻ ٿيا اٿم“ چونڊو ڏاڍي ويچار ۾ دريءَ کان ٻاهر ڏسڻ لڳو، ”شايد اڱاري ڏينهن جيڪو ٻاڦ سان وهڻو هوم ۽ اهو به پورا ٿي ڪلاڪ! سو ٻاڦ سان وهنجڻ شايد موڪا وڌائي ٿو ڇڏي ڊاڪٽر ته چوندا آهن ته وهنجڻ صحت لاءِ خراب آهي.... پر سونبا! مان ٿو چوان مان بلڪل ننڍي هوندي کان ئي وهنجڻ تي هريل آهيان. بابي کي ٻن شهرن ۾ ته ترڻ جا تلا هئا، ڪڏهن ڪڏهن ته سڄو ڏينهن به ٻاڦ ۾ توڙي هوندس، ڇو ته پئسا مون کي ڏيڻا ئي ڪونه پوندا هئا.“

هاڻي ته مان ڏاڍو اچي لهجي ٿيس. اتي هڪڪندي هڪڪندي موڪلائڻ لڳس.

”ڇو- ڇو، ڪيڏانهن؟“ چاچي مون کي اتي ٻانهن کان جهليو، ”ڇانهن ڄاڻ ته آئي. في الحال جيڪي رکيو آهي ان مان ئي چڪا چوڪي ڪري ونئون. هلي آ هتي گوشت رکيو آهي. مٽيا ڍوڙ، وڃي ساس ته کڻي آڏي سونبا! تون حجاب ڇا جو پئي ڪرين. ڏاڍي ڳرائي اٿئي! اهو ڪو نڪ آهي ڇا؟ آڙي تو پنهنجي شاديءَ جي ڊريس گاشا کان ڪانه سبائي نه؟ خبر اٿئي منهنجي ڪڪي سلامتيءَ جو ڪم ڪندي آهي. جنهن کان تو ڊريس سبائي، تنهن کي مان سڃاڻان، پر هوءِ ڇا اسان سان برميچي سگهندي. تنهن کان سواءِ اسين ته سستي به سئون ها....“

بس مان ته شرم ۾ پاڻي پاڻي ٿي ويس. الاجي ڪيئن چند ڇڏائي ٻاهر آياسين. مان ته بس جلجهي ويو هوس. ڇا ته بي عزتي ڪرائي هئم ۽ هر هڪ منت کان پوءِ پنهنجي پڙهيل ڳڙهيل ڪنوار وٽان هڪ ننڍي ڀرتي تهڪ جو انتظار ٿي ڪيم.

۽ پيلڪو وٽ به ڪهڙي ماجران پيش ايندي، اهو سوچيندي ڏکڻي ٿي ونيم. الاجي ڪهڙيءَ گهڙيءَ انهيءَ مصيبت مان به چوٽڪارو ملي ويندو. بدنصبي ته اها هئي جو ڪنهن جنرل ٻنرل کي ته مان سڃاڻندو ئي ڪونه هوس. رڳو هڪڙو ئي رٽائر ٿيل ڪرنل منهنجو واقف هو، جو هوئل هلائيندو هو. ها! مون جهڙو بدنصيب ڪو ورلي هوندو. ”سونجيڪا!“ روئڻ گاڏڙ آواز ۾ زال کي چيم، ”انهيءَ وٽان جهڙي گهر ۾ وٺي هلڻ لاءِ مون کي معاف ته ڪندين.... مون سمجهيو توکي کلڻ لاءِ ٿورو مصالحو ملي ويندو ۽ عجيب ماڻهن ڏسڻ جو موقعو ملندو. مگر مون کي سد کان هتي ته اهو مرڳو اهڙو واهيات ۽ ڪراحت جهڙو واقعو بڻجي پوندو....“

مون لڄاريءَ نظر سان زال طرف ڏٺو ۽ مون کي جيڪو ڊپ هو، تنهنجي پڪ ٿي ويئي. منهنجي زال جي اکين ۾ لوڪ چلڪي رهيا هئا. الاجي شرم کان کي الاجي غصي کان، سندس ڳلن ۾ لالائي اچي ويئي هئي، هر هر ٻئي گاڏيءَ جي دريءَ کي پڪڙيائين. مان ته خوف کان ڪنهي اٿيس. ”هاڻي اتان ئي منهنجي شامت شروع ٿئي!“ ائين سوچيندي هٿ پير ئي نري ويا. ”پر منهنجو ڏوهه ڪونهي سونيا!“ مون درديلي دانهن ڪئي. ”سچ ته توکي ائين ڪرڻ نه جڳائي. ڀلي هو گڏهه آهن، بيهودا آهن، پر مون ته ڪونه ويهي مٽاڇاريءَ کي جنم ڏنو آهي.“

”جي توکي پنهنجا رواجي مائٽ نٿا وڻن.....“ سونيا سڌو ڀريو ۽ نيزاريءَ پيرن اکين سان چيائين. ”ته منهنجا مائٽ ته توکي اصل نه وڻندا..... مون کي ته ڏاڍي لڄ ٿي اچي. توکي ڇا ڇا ويهي کولي ٻڌايان. منهنجا منا، منهنجا سڄڻ. رئيساڻي شپلنگ ته توکي اهو ريٽنگ ٻڌائڻ شروع ڪندي ته ڪيئن نه منهنجي ماءُ وٽس گهر ۾ پورهيت ٿي ڪم ڪيو هو ۽ چوندءِ ته مان ۽ منهنجي ماءُ سندس اڳين مهربانين جي ڳالهه ڀلجي ويا آهيون ۽ هاڻ جڏهن هوءَ غريب ٿي آهي تڏهن اسين ڪيس مدد نٿا ڪريون..... پر مهرباني ڪري مٿس وشواس اصل نه ڪڍ. اها پوڙهي صفا ڪوڙي اٿئي. اسين ڪيس هر موڪل ٿي هڪ مٺي ماني ۽ چانهه جو اڌ سير ضرور موڪليندا آهيون.....“

”سچ چئ، سونيا! تون چڱو ته ڪين ٿي ڪرين؟“ مون عجب مان پڇيو ۽ ائين پيو سمجهان ڄڻ هيل سوڌو ڪوشيهو منهنجي بدن کي ڳورو ڪري ويٺو هو، سو ڳري رهيو آهي ۽ بدن منهنجو ڄڻ نري پيو. ”توهين سچ پچ رئيساڻيءَ کي ڪنڊ ۽ اڌ سير چانهه جو موڪليندا آهيو؟“

”۽ جڏهن جنرل جريپچڪو جي زال سان گڏجين، تڏهن مهرباني ڪري مٿس ڊونگل نه ڍارج. هوءَ واقعي بدنصيب عورت آهي ۽ عجيب غريب ڳالهيون چوندي آهي. ويڄاريءَ سان ٿيو به ويل آهي. ڪيس رئيس ڊيرزائي دوکو ڏيئي سڀ ڦري ويس. هوءَ پنهنجي بدقسمتيءَ جو روڻ روڻ روتندي ۽ تو کان قرض به گهرندي. پر تون ڏڄانس اصلي نه..... ڇو ته پاڻ تي خرچي ته به ٺيڪ، پر هوءَ اهو به ڏيئي ڇڏيندي پنهنجي انهيءَ رئيس ڊيرزائيءَ کي.“

”آه..... مٿي ملوڪڙي.....“ چوندي مان اهڙو بود ۾ ڀرجي ويس جو ڪٿي زال کي پاڪر پاتم. ”اڙي سياڳي! سچ پچ منهنجون ته وايون بتال ڪري ڇڏيون اٿئي! تون ته جيڪر چئين ها ته تنهنجي اها رئيساڻي شپلنگ گهڻين رستن تي ننڳي ٿي رلندي پنندي آهي ته مون تي اڃا به وڏو احسان ڪرين ها! اهو ننڍڙو هٿ ته ڏينر ته.....“

۽ اوچتو مون کي ڏاڍو ڏک ٿيو ته ويڄاري چاچي وٽ گوشت ڪاٺ کان چو انڪار ڪيم، ڇو نه سندس پراڻي پياني کي دٻايم ۽ ڇو نه سندس شراب پيئتم... پوءِ اچي واپاري دوست پليڪو ياد پيم. هو ته ڏاڍو لذت طعام ڪارائيندو ۽ مست براندي به پياريندو. سو، ڊرائيور کي رڙ ڪري چيم، ”پليڪو وٽ هل!“

انگريزيءَ مان ترجمو: اي-جي اُتمر

سانڊو

پوليس انسپيڪٽر اوچوميلوف نئون اوورڪوٽ پائي، هٿ ۾ هڪ بنبڊ کڻي بازار جي چوٽڪ مان لنگهي رهيو آهي. ڳاڙهن وارن وارو سپاهي ضبط ڪيل پڪين سان بلڪل سٿيل توڪرو کڻي سندس پويان پويان پيو اچي. چئني پاسي سانت چانيل آهي... چوٽڪ ۾ هڪ به ساھوارو نٿو ڏسجي.... ننڍن دڪانن ۽ مٿخانن جا کليل دروازا تمام گهڻو پڪايل ڇاڙين وانگر خدا جي دنيا کي اداسيءَ سان ٽڪي رهيا آهن. انهن جي ڀرسان ڪو ڀينو فقير به بيٺل ناهي.

”اڙي ڏاڙهيندين ته نه، آواره ڪتا!“ اوچتو اوچوميلوف جي ڪنن تي آواز ٿو پوي. اڙي چوڪرو! وڃڻ ڏيوس، ڏاڙهن جي اڇڪلهه اجازت ناهي. جهليوس، نياڳي کي.....!

پوءِ ڪنهن ڪٿي جي پوٽڪڻ جو آواز ٿو ڪنن تي پوي. اوچوميلوف ان پاسي نظرون کڻي اهو سڀ ڪجهه ٿو ڏسي. واپاري پيچوگين جي عمارتي ڪاٺيءَ واري گودام مان هڪ ڪٽو ٽن ٽنگن تي ڊوڙندو ٻاهر نڪتو آهي. هڪ شخص سندس پيچو ڪري رهيو آهي، جنهن جي چيٽ واري قميص ڪلف لڳل آهي، واسڪٽ جا بٽڻ کليل اٿس ۽ سڄو جسر اڳتي جهڪيل آهي. همراهه تابوڪاٺي ڪٿي جي پوين ٽنگن کي جهلڻ ۾ ڪامياب ٿو ٿئي هڪ ڀيرو ٻيهر ڪٿي جو روج ۽ دانهون گونجن ٿيون. ”وڃڻ ڏيو نه انکي.....“ دڪانن اندر جهوٽا ڪاٺيندڙ ڇهرا ٻاهر جهاتي ٿا پائن ۽ ڏسندي ئي ڏسندي گودام ڀرسان ميڙ ٿي وڃي ٿو. جيڪو لڳي ٿو ته اوچتو ڌرتيءَ مان ڦٽي نڪتو آهي. ”لڳي ٿو ته فساد ٿي پيو آهي، سائين....“ سپاهي چوي ٿو.

اوچوميلوف مڙي تيز تيز قدم کڻندو ميڙ وٽ ٿو اچي. کيس دروازي جي بلڪل سامهون کليل بئٽن سان واسڪٽ پاتل شخص نظر ٿو اچي جيڪو پنهنجي ساڄي هٿ جي هڪ زخمي اگر اڀي ڪري ماڻهن کي ڏيکاري رهيو آهي. سندس سوياري چهري تي ڄڻ ”تنهنجو ڪچور ڪڍي ڇڏيندس!“ لکيل نظر اچي رهيو آهي ۽ اگر سوپ جي علم جيان. اوچوميلوف سڃاڻي ٿو وٺي ته اهو شخص سونارو خروڪين آهي. ميڙ جي بلڪل وچ ۾ ڏوهاري، ڇهنب جهڙي نڪ ۽ پنن تي هڪ هيڊي داغ وارو اڇو ننڍڙو بوروزي ڪٽو پنهنجي اڳين ٽنگن کي هڪ ٻئي کان ڌار ڌار رکي زمين تي سهڪي رهيو آهي. سندس ٻوڙجندڙ اکيون پريشانيءَ ۽ خوف جو اظهار ڪري رهيون آهن.

”ڇا پيو ٿئي هتي؟“ اوجوميلوف ماڻهن کي کلهن کان وٺي هٽائيندو اڳتي وڌندي پڇي ٿو. ”۽ تون هتي ڇا پيو ڪرين؟ پنهنجي آڱر مٿي ڇو کنيون بيٺو آهين؟....“
دانهن ڪنهن ڪئي؟“

”اڙي سائين! آءٌ ته ڪنهن مسڪين جيان خاموشيءَ سان ويس پئي.“ خريوڪين پڪ ۾ ڪنگهندي ڳالهه ٿو شروع ڪري. ”مون کي ڪاٺ بابت ميتري ميتري سان ڪجهه ڳالهائڻو هو. اوجتو هن جان جي عذاب، جنهن جو مون ڪجهه به نه بگاڙيو هو، منهنجي آڱر ۾ چڪ پاتو.... معاف ڪجو. آءٌ پورهيت آهيان.... منهنجو ڏندو انتهائي پيچيدو ۽ ڏکيو آهي. مون کي انجي مالڪ کان معاوضو ڏيارڻ جو بار ڪٿو. ڇاڪاڻ جو هفتو کن ته شايد پنهنجي آڱر چوري به نه سگهندس.... سائين سڳورا! ڇا قانون اهو ٿو چوي ته اسان کي خوني جانورن سان به جهڪي هلڻو پوندو؟.... هرڪو جانور ائين ڏاڙهڻ شروع ڪري ڏئي ته پوءِ ته جيئن مرڻ هڪ جهڙو ٿي پوندو....“

”هون.... نڪ، نڪ....“ اوجوميلوف ڪنگهندي ۽ پرون ڦڙڪائيندي سخت لهجي ۾ چوي ٿو. ”ڇڱو، ڇڱو.... ڪٿو آهي ڪنهن جو؟ ان معاملي کي ڇڏيندس ڪونه، ماڻهن کي ڪٿا آواره ڇڏڻ جي سيڪٽ ڏيندس. انهن ماڻهن خلاف قدم کڻڻ جو وقت اچي ويو آهي جيڪي قانونن کي کيل تماشو ٿا سمجهن. ان بدمعاش تي اهڙو ڏند وجهندس جو هوش ٽڪاڻي اچي ويندس ۽ سمجهي ويندو ته اهڙن ڪتن ۽ چوپاين کي هيڏانهن هوڏانهن رلڻ ڦرڻ لاءِ ڇڏڻ جو نتيجو ڇا نڪرندو آهي! سندس دماغ ٺڪاڻي آڻي ڇڏيندس.... ايلڊيرين!“ هو سپاهيءَ ڏانهن مخاطب ٿيندي پنهنجي ڳالهه جاري ٿوري. ”پتو لڳاءِ ته ڪٿو ڪنهن جو آهي ۽ هڪ بيان تيار ڪر. رهيو ڪٿو، ته ان کي هڪدم ختم ڪيو وڃي. شايد پاڳل آهي.... پر آخر اهو آهي ڪنهن جو؟“

”شايد جنرل زيگالوف جو آهي.“ ميٽر مان هڪ آواز اڀري ٿو.

”جنرل زيگالوف! هون. ايلڊيرين! ڪوٽ لاهڻ ۾ ته منهنجي مدد ڪر. توبه، ڪيڏي نه گرمي آهي! شايد مينهن وسڻ تي آهي....“ هو خريوڪين ڏانهن مڙي ٿو. هڪڙي ڳالهه منهنجي سمجهه ۾ نه پئي اچي. آخر ان توکي چڪ ڪيئن هنيو؟ پلا اهو تنهنجي آڱر تائين پهتو ڪيئن؟ هي ايڏو ننڍڙو ڪٿو، تون هيڏو ڊگهو اٿ! پڪ سان ڪنهن ڪلي ڪنڊي ۾ آڱر کي رهڻ آڻي هوندئي ۽ توکي معاوضو چڪاڻڻ جو خيال من ۾ آيو هوندو.... آءٌ تو جهڙن جي رڳ رڳ کان واقف آهيان! بدمعاشن جا سردار!“

”اصل ۾ سائين! هن تفريح ڪندي ٻرندڙ سگريٽ ڪٿي جي ناسن ۾ وڌو هو ۽ موٽ ۾ ڪٿي چڪ پاتس. هونءَ ڪٿو ڪو بيوقوف ٿوري آهي!....“ خريوڪين ته سدائين ڪا نه ڪا مسخري ڪندو رهندو آهي!“

”اڙي ڦڏا! زمين آسمان نه ملا! تو ائين ڪندي مون کي ڏٺو ته ڪونه هو. پوءِ ڪوڙ ڇو ٿو ڳالهائين؟ صاحب ته اڏامندڙ جهرڪيءَ جا پر ٻڙهي وٺندو آهي، ڄاڻي ٿو ته ڪير

سڄ ٿو ڳالهائي ۽ ڪير ڪوڙ... آءُ ڪوڙو آهيان ته مئجسٽريٽ آڏو ڪيس هلايوم. قانون چوي ٿو ته... هاڻي سڀني کي هڪ جيترا حق حاصل آهن.... منهنجو به هڪ ڀاءُ پوليس ۾ آهي... جيڪڏهن ڄاڻڻ چاهيو ٿا ته....."

"بحث نه ڪر!"

"جي نه، هيءُ جنرل صاحب جو ڪٿو ناهي..." سپاهي انتهائي سنجيدگي سان چوي ٿو، "وٽس اهڙو ڪو ڪٿو ناهي. هن وٽ ته سمورا شڪاري ڪٿا آهن..."

"اها ڳالهه پڪ سان چئي سگهين ٿو؟"

"بلڪل سٺو سيڪڙو پڪ سان صاحب!...."

"مون کي به خبر آهي، جنرل صاحب جا ڪٿا انتهائي قيمتي ۽ اعليٰ نسل جا آهن ۽ هيءُ... نظر ته وجهينس! بدصورت دوغلو ڪٿو!... آخر ڪو اهڙو ڪٿو چو پاليندو؟ دماغ خراب ٿيو اٿس ڇا؟ اهڙو ڪو ڪٿو پيٽرسبرگ يا ماسڪو ۾ نظر اچي ته خبر اٿي حشر ڪهڙو ڪندس؟ قانون بابت ته ڪو سوچيندو ئي نه، هڪ ڀل ۾ انجو قصو صاف ڪيو ويندو. خريوڪين! توکي ايڏا رسيو آهي ۽ ان معاملي کي ائين ختم نه ٿو ڪري سگهجي... مالڪ کي سيڪٽ ملڻ گهرجي! وقت اچي ويو آهي جو...."

"شايد اهو جنرل صاحب جو ئي آهي..." ڪانسٽيبل خيال ظاهر ٿو ڪري.

"انکي رڳو ڏسي ڪجهه نه ٿو چئي سگهجي.... مون اڃا ڪالهه ئي جنرل صاحب جي اڱڻ ۾ ان قسم جو هڪ ڪٿو ڏٺو هو."

"جنرل جو ئي آهي. هيڙ مان پهر آواز اچي ٿو." اڙي ايلڊيرين! اوورڪوٽ پائڻ ۾ منهنجي مدد ته ڪر... هو اچي جهوڻي جو احساس ٿيو اٿم... آءُ ته ڪنڀان پيو....

انکي جنرل صاحب جي گهر وٺي وڃ ۽ ڇاڇ ڪر. چئجان ته اهو مون کي مليو آهي ۽ مون ئي موڪليو آهي... ۽ چئجان ته انکي رستي تي ائين نه ڇڏين... شايد اهو قيمتي ڪٿو آهي ۽ جيڪڏهن هر ظالم هن کي آواره ڪٿو سمجهي انجي ناسن ۾ سرگريٽ وجهي سگهي ٿو ته هي جلدي مري ڪبي ويندو. ڪٿو انتهائي نازڪ جانور آهي.... ۽ تون ڪوڙهه مغز! پنهنجو هٿ هيٺ ڪر! پنهنجي انهيءَ واهيات اگر جو نماءُ بند ڪر. غلطي ته خود تنهنجي ئي آهي...."

"اهو. جنرل صاحب جو ڪو جوان پيو اچي. انڪان پڇي ٿا ونون... اڙي او پروخور! هيڏانهن ته اچ! هي ڪٿو ته ڏس.... تنهنجي جنرل صاحب جو آهي ڇا؟"

"حد ٿي وئي! اهڙو ڪٿو اسان وٽ ڪڏهن به نه پاليو ويو آهي."

"هاڻ وڌيڪ ڇاڇ جي ڪا ضرورت ناهي." اوجوميلوف چوي ٿو. "هيءُ ڪو آواره ڪٿو آهي! بيٺي بيٺي بحث ڪرڻ جي ڪا ضرورت ناهي... پير ته آواره آهي، سو آواره آهي... ماري ڇڏينس نڀاڳي کي ۽ معاملي کي ختم ڪر."

"هيءُ اسانجو ناهي،" پروخور پنهنجي ڳالهه جاري ٿو رکي، "اهو جنرل صاحب

جي پاءَ جو آهي، ڪجهه ڏينهن کان اسانجو مهمان آهي. اسانجو صاحب ته اهڙا ڪتا پسند
به نه ڪندو آهي پر سندس پاءَ کي انهن ۾ دلچسپي آهي ۽ هو پاليندو آهي..“

”ڇا چيئي جنرل صاحب جو پاءَ آيو آهي؟ ولاديمير ايوانچ!“ ۽ اوچو ميلوف جي
چهر تي اهو چوندي انتهائي سرهائيءَ ڀري مرڪ تري ٿي اچي. ”ڏس ته! مون کي خبر ئي
ناهي ته ڪو مهمان آيل آهن!“
”جي ها....“

”ڏس ته! سندس پنهنجي پاءَ سان ملڻ لاءِ من ڪيو ۽ مون کي پتو ئي نه لڳو. سو
هيءُ انجو ڪٿو آهي؟.... اگر ۾ چڪ هنيئين؟ ها.... ها.... ها! چڱو اٿي، ڊجين چو ٿو
... ننڍڙو شيطان ڪاوڙ ۾ آهي... ڪيڏو شاندار ڪٿو آهي!“
پروخور ڪٿي کي ٻچڪاريندو کيس پاڻ سان گڏ وٺي عمارتي ڪاٺ جي گودام
مان ٻاهر ٿو نڪري وڃي... ميڙ خريوڪين تي چٽر ٿو ڪري.
”تون مون کان ٻچي نه سگهندين!“ اوچو ميلوف کيس ڏمڪائي ٿو ۽ پنهنجو
اوورڪوٽ جسٽ تي چڱيءَ طرح پائي بازار جي چوٽڪ مان نڪري وڃي ٿو.

عارضی آجیو

توهان ڪڏهن غور ڪيو آهي، ته اڪثر ڪري ڳڏھ وڇارا ڪيڏي سامان سان سٿيل هوندا آهن؟ عام طور تي ڏٺو ويو آهي، ته هيءُ ڳڏھار، بيشمار قسمن جي پارِي وڪرن توڙي ججهي تعداد ۾ سامان سڙي سان اصل صفا جهنويل هوندو آهي. آزمائش خاطر پنهنجي آسپاس ايندڙ ويندڙ ڪنهن به ڳڏھ تي نگاهو وجهو. توهان کي محسوس ٿيندو ته رڌ پڇاءُ جو سڄو سامان، هنڌ ٽپڻ، پاڻيءَ جون نادليون، ڪپڙي يا پلاسٽڪ جي ٺهيل وڏن جوالن ۾ ويجهيل پٽڪڙا ٻار، مطلب ته دنيا جهان جا ٽپوٽاڙي، ويڙهيون سيڙهيون ائين پيو پاڻ تي سٿيون هلندو جو سندس ڪرڻ جي ڪه به نظر نه ايندي.

سودپود اهڙي سهڪندڙ ۽ صابرين ڳڏھ وارا پير هئا، ڪلاموف ضلعي جي سرڪاري وڪيل، اليڪسي تموفيويچ بالبنسڪي نالي ان همراه جا، جيڪو اسان جي هن ڪٿا جو مک ڪردار به آهي. مٿي بيان ڪيل ساسي ساه واري جهڙي سندس حالت، ان وقت به هئي، جڏهن اسٽيشن تي بيٺي، کيس ريل گاڏيءَ جي رواني ٿيڻ جون ٽي گھنڻيون ٻڌڻ ۾ آيون ۽ هن ريل جي دٻي ۾ ويهڻ لاءِ، جاءِ حاصل ڪرڻ جي جستجوءَ ۾ اوڏانهن وٺي لوه پاتي.

تموفيويچ جي سڄي جسمر تي جيڪو سامان سٿيل هئو، تنهن تي هڪ نظر اوهان به وجهو! سندس هٿن، ڪلهن، ڪنڌ، مٿي، مطلب ته هر عضوي سان، روزاني استعمال جي سودي سلف جا پيرل پاڪيٽ، چپ بورڊ جون ٺهيل صندوقون، ٽين جا ڪوڪا، سوٽ ڪيس، اڻ ڄاتل پاڻياٺ سان پيرل هڪ ڊگهي بوتل، وڏو عورتاڻو چوڦو ۽ ٻيو به خدا ڄاڻي ته الامجي ڪهڙو گند بلا سندس ڍانچي تي پيل هئو. سندس چهري تان پڻ پگهر رڳڙا ڪندو پئي وهيو، چنگهن مان ساه ٿي ڇڏائجي چڪو هيس... سمجهو ته زندگيءَ جا ڪئين عذاب سندس اکين منجهان اولڙن جي شڪل ۾ ڄڻا پئي نظر آيا.

انهيءَ انتهائي بريءَ حالت ۾، سندس پويان جوڻس نتاشا لولونا نالي ماڻي، پاڻ سان رنگبرنگي پارسل ڪنيو ڦٽ ڦٽ ڪندي پئي آئي. هيءُ ماڻي، پوري رنگ ۽ مختصر جسمر واري سخت مزاج عورت هئي، جنهن جي چهري تي چٽڪرا داغ هئا. جڏهن ته ٻاهر نڪتل گاڏيءَ ۽ سڄيل اکين سان، هوءَ ڪنديءَ جي پڇڙيءَ ۾ ڦاٿل، ڪنهن اهڙي ڪنڊيدار مڇيءَ وانگر ٿي لڳي، جنهن کي تازو پاڻيءَ مان ڪڍيو ويو هجي.

بهر حال ريل جي دٻي ۾ چڙهي، ٿڙي ٿڙي، ڪيترين ئي سينن تان گذرندي، سرڪاري وڪيل صاحب کي، نيٺ ويهڻ لاءِ جڳهون ملي ويون. جيئن ئي کيس ويهڻ جي پڪ ملي ته هن پاڻ تي سٿيل سمورو سامان لاهي ڪڍي سينن تي سٿيو ۽ پوءِ نرڙ تان لارون ڪري وهندڙ ڀڳهر کي، بيٺائيل آگرين سان اڳهندي، هو ريل جي دٻي منجهان ٻاهر نڪرڻ لاءِ اڳتي وڌيو.

”وري ڪاڏي رخ رکيو اٿئي؟“ جوئس کيس ٻاهر ويندي ڏسي هڪل ڪئي. ”منهنجي مٺي، تيشن تي لهي، هڪڙو ووڊڪا جو گلاس هڻي. انهن ئي پيرن تي ٿو موٽان.. بس سيڪنڊن ۾ ٿو اچان.“ هن ورائيو.

”ڪا ضرورت ناهي! پنهنجي دماغ مان ٻاهر وڃڻ جي هوا ڪڍي ڇڏ، بس ڪري ويهي ره !!“

بالبنسڪي هن ٽڪڙيءَ ۾ ڇنڊ ڇنڊ آڏو سينو ساھڻ لاءِ پاڻ ۾ ست نه ساريندي، لاچار ويهي رهيو، پر اڃا چڱيءَ طرح سان جائيتو ٿي ڪونه ٿيو هئو جو جوئس جو آواز آيو:

”هان، هيءُ چلي وٺ... خيال ڪجانءِ، منجهس ڪاڏي وارا تس پيل آهن.“

بالبنسڪي ڪنهن فرمانبردار ٻار وانگر، جوءِ کان ٿانون واري چلي هٿ ۾ ورتي ۽ پوءِ نهايت اڻاڻڪائيءَ وچان، دريءَ منجهان ٻاهر نهارڻ لڳو.

ايتري ۾ گاڏيءَ هلڻ شروع ڪيو ۽ هو ٻاهر ڊوڙندڙ منظرن جي جادوءَ ۾ ٻڏي ويو. هو ڪا دير ته پنهنجن خيالن ۾ گم رهيو، ان وچ ۾ ڪجهه اسٽيشنون به آيون، پر هو گرم سڙ ويٺو رهيو. چوٿينءَ اسٽيشن تي جوئس هڪل ڪندي، کيس دٻي مان لهي، هيٺان پليٽفارم تان گرم ٻاڻي ڀرڻ لاءِ موڪليو. هو پاڻي آڻڻ لاءِ گاڏيءَ سان لڳل ڪاڏي پيٽي واري دٻي (Buffer) وٺ پھتو ته سندس ملاقات، (پلنسڪ) شهر جي ضلعي عدالت جي نائب صدر ۽ ويجهي دوست، فليازڪن سان ٿي. جنهن سان انهيءَ ساڳيءَ ريل گاڏيءَ ۾، هو ملڪ کان ٻاهر جي سير ڪرڻ جو واعدو ڪري چڪو هئو. فليازڪن کيس ڏسندي ئي شروع ٿي ويو:

”اها وري ڪهڙي حرامپائي آهي؟ منهنجا ٺڳ دوست، تنهنجين انهن واهيات گيرين تي جيتري ملامت ڪجي، گهٽ ٿيندي! تو مون سان پڪ پڪاڻي ڪئي هئي ته هن ساڳي گاڏيءَ ۾، گڏجي فرسٽ ڪلاس ڪوچ ۾ ڪچهرا ڪندا هلنداسين، پر تون چنگهان يارن وٽ ڇڏي، پاڻ ايڏنهن ٿرڊ ڪلاس ۾ الائي ڪهڙا ويٺو ٿا ٻا ڪائين؟ مان ٿو پڇان، تون انهيءَ گند جي دٻي ۾ پيو چو آهين؟..... پئسن ۾ ڪٿو آهين، يا ٻي ڪا ويدن اٿئي؟؟“

بالبنسڪي کيس نراسائيءَ وچان ڏسندي اکيون ڇنڻ لڳو ۽ ڀڃڪندي چيائينس:

”يار! مون وٽ تو جيان ڪو جواب ڪونهي، لڳي ٿو ته هاڻي مون کي انهيءَ ڀڄڙي دٻي ۾ ئي سفر ڪرڻو پوندو. مان سمجهان ٿو ته پاڻ جيڪي ڪجهه رٿيو هئو، سو ٿيڻ ممڪن ڪونهي. هن حالت ۾، دل ٿي چوي ته جيڪر پاڻ کي ريل هيٺان ڏئي ڇڏيان! منهنجا پاءُ تون تصور به نه ٿو ڪري سگهين ته منهنجي زال منهنجو ڪهڙو حشر ڪري ڇڏيو آهي.“

جيترو مون کي هن پيڙيو آهي، ان کان پوءِ به منهنجو زنده هجڻ معجزِي کان گهٽ ناهي... منهنجي دانهن مڻئين کي آهي، پيو ڇا ڪريان! اڙي ٿوري نظر ته ڦيراءِ! ڇا ته موسم لڳي پئي آهي... هوا صاف ۽ شفاف... بهراڙي جو کليل ماحول..... فطرت جا من موهيندڙ نظارا... مان چوان ٿو ته ڪنهن به شانت روح لاءِ حالتون پورٽيا پريل آهن. اهڙي ماحول ۾ ته ٻاهر وڃڻ جو خيال ئي، مون تي سرمستي طاري ٿو ڪري ڇڏي. پر ان جي ابتڙ، بدقسمتيءَ جي راکاس، اهو سڄو لطف منهنجي ڪنڌ ۾ رسي جيان وڪوڙي ڇڏيو آهي. بس تقدير جون تعديون آهن، سي وينو سهان! زور آڏو زاري آ منهنجا دوست! مون جيڪو جگر جي بيماريءَ وارو بهانو ناهي، زال کي ٻڌايو هو، سو دراصل کانئس جدا ٿي، ٻاهر جو چڪر هڻڻ جي رٿابندي هئي. ڇو جو مون کانئس ڪجهه ڏينهن چوٽڪارو پائي، گهر کان ڏور، آزاديءَ سان گهارڻ ٿي گهريو... يقين ڪر ته سڄو سيارو آزاديءَ جا خواب لهندي گذريو اٿم. ڀاءُ آهين، جي پٽ ڪرين، ته مان جاڳندي به رڳو اڪيلائيءَ ۽ کانئس ڏوريءَ وارا خواب لهندو هيس. پر هاڻ ته ساڻس گهمندي ڄڻ ته سون پائيندي به ڪن ٿا ڇجن. هڙي سريلي سفر ۾، هيءُ عذاب اچي منهنجي ڪنڌ ۾ پيو آهي... کانئس جنڊ ڇڏائڻ لاءِ گهڻيون ئي مرليون وڃاير، پر وريو ڪجهه به نه! هن هڇا وٽ سو ڳالهين جو هڪ جواب آهي.

چئي: ”ڇا به ٿئي، مان ته توسان ئي هلنديس!“ ڇا ڪيان، مني به ماڻ ته مني به ماڻ! قسمت جو قهر سمجهي، کيس پاڻ سان ته ڪنيم، پر گهڻوئي چيو مانس، ته گهٽ ۾ گهٽ انٽر ڪلاس جي ٽڪيٽ وٺون، هروڀرو ڇو پيا ڳاڳيهه ۾ ڳوهجون! پر اتي به ساڳي رڌي - چئي: ”ڇو، پئسا ڪي حرام جا ته ناهن، جو پاڻيءَ وانگر وينا وهايون... مٿو ته جاءِ اٿئي!“ سندس اهڙين ڳالهين تي ڏاڍو سمجهايومانس. مون چيو ته پاڻ وٽ چڱا خاشا ڏوڪڙ آهن... وڏي ڳالهه ته جيڪڏهن بئاس سان پريل ۽ منڊيل ٿرڊ ڪلاس ۾ هلنداسين، ته ماڻهو پيا ڳالهون ناهيندا ۽ هروڀرو بدناموسي به ٿيندي. پر سندس ساڳيا پرڪار، سيهڙ تنگيون ٿي چوٿون پڇ.....

”ڪا ضرورت ناهي انٽر ڪلاس جي!“ اڙي، مان ته چوان ٿو ته رن ۾ ڪنهن ڪنجوس شيطان جو بدروح وينل آهي. ادا، رڳو اسان جي سامان جو ئي مثال وٺ - مونکي ٻڌاءِ ته ايڏي لڏ ڪڏڻ جي آخر ضرورت ڪهڙي هئي؟ پلاهي ٿها، هٿ پيٽيون، صندوقون ۽ گندگار، هي سڄي ڏوڙ جائي اسان جي ڪهڙي ڪم جي؟ هر وقت نه رڳو ڏهه وڏا سامان جا انگ سنڀالڻا ٿا پون، پر انهيءَ بهر کي جائتو ڪرڻ لاءِ چار ٻيون سيٽون به ٿيون گهرجن... هڪ پاسي، لنگهندي ڪندي بابوءَ جي رڙ پئي ٿي پوي ته سامان هٽايو، ته جيئن ماڻهن کي اچڻ وڃڻ ۾ آساني ٿئي، ته ٻئي پاسي، وينل مسافرن جي لنگهندي ڪندي دانهوڙ پئي پوي. هيڏانهن هيءَ ڪاڪڙي قرارِي آهي، جو جنهن تنهن سان مولهيو ٻڌي بيٺي ڏند چڪ ڏئي....

ادا سائين، ٻڌڻ جو مقام آهي، ٻڌڻ جو! توکي ڇا ٻڌايان! اعتبار ڪرين ته ائين ٿو سمجهان، ته هر گهڙي ڄڻ ته تتل ٽانڊن تي پئي گنري، خدا ڪو منجهانئس جان ڇڏائي،

باقي منهنجو ڪو وس ڪونهي. مونکي ته هڪ انچ به پاڻ کان پرتي وڃڻ نه ٿي ڏئي، هر وقت ڄڻ ته نڙيءَ ۾ چڪ هنيون ويٺي آهي. نلهو سندس پير سان ويهڻ هجي ته به ٻي ڳالهه... مون کي ته هڪڙي ڳوري چلي ڳوڏن تي جهلي دودا ڦاڙي ٿو ويهڻو پوي ته متان ڪو نقصان ٿئي ۽ پوان نه ڪنهن وڏي ڏل ۾.

هاڻي مون کي پئڪو ٻڌائي، ڪوسو پائي آڻڻ لاءِ موڪليو اٿائين. تون پاڻ انصاف ڪر ته اها ڳالهه ڪنهن سرڪاري وڪيل جي شان وٽان آهي ته هو نامي جو هيءُ ٽيو هٿ ۾ کنيون. پلٽ فارم تي ڊوڙندو وٽي؟ توکي ٿو ٻڌايان، ته انهيءَ ساڳي گاڏيءَ ۾، منهنجي ڪورٽ جا ڪجهه شاهد ۽ ڪجهه پراڻا چٽل جوابدار به ويٺا آهن. اهي جو منهنجا ههڙا ٻچڙا افعال ڏسندا ته منهنجي عزت ته وڃي ٽڪو ملهه ٿيندي نه! پر منهنجا پيارا دوست، هن گهڙيءَ کان وٺي، اهو منهنجي واسطي هميشه هميشه لاءِ سبق آهي. ذاتي آزاديءَ نالي جيڪڏهن ڪو اکر آهي ته ان جي ساڀيان ماڻڻ ناممڪن آهي! ڪڏهن ڪڏهن، جڏهن اسان مان ڪو پنهنجي آبي ۾ ڪونه هوندو آهي ته بنا ڪنهن سبب جي، ڪنهن ملزم کي ڪاٺ ۾ وجهائي ڇڏيندو آهي. ان مهل ملزم جي ڪهڙي حالت هوندي، اها ڳالهه مونکي اڄ چڱيءَ طرح سمجهه ۾ آئي آهي. منهنجي وجود جي پاتال تائين اهو احساس پهتو آهي، ته جيل ٿيندو چاهي؟ آڙي ها! پر قدرت مون کي ڪهڙي طريقي سان ته اهو احساس ڏياريو آهي!

”مان سمجهان ٿو ته جيڪڏهن توکي ضمانت تي آزادي ملي ته خوش ٿيندين؟“
 فليازڪن بي ڍنگي طريقي سان مشڪندي چيو: ”خوشيءَ جي ڳالهه ٿو ڪرين! مان ٿو چوان ته خوشيءَ وڃان ڦاٽي پوندس! يقين ڪندين، ته جيڪڏهن مون کان ڪو ڏهه هزار روپيل جي ضمانت گهري نه، ته مان پاڻ کي گروي رکي به اها ادا ڪندس... پر هاڻي ڇڏ ته ڪلتي ٿيان. پانپان ٿو ته هن سدا سدوريءَ کي، مون تي ڪاوڙ وڃان هن مهل تائين دورو پئجي چڪو هوندو.. پهچندس ته اصل ڪباب ڪري ڇڏيندي!“ ائين چئي بالبنسڪيءَ وٺي پيرن تي زور ڏنو.

گاڏي رواني ٿي ته رات به اچي پهتي، تنهن ڪري هر ڪو پنهنجي سيٽ يا دٻي تائين محدود رهيو. صبح جو ساجهر، جڏهن ريل ”ورزهو لولو“ جي اسٽيشن تي پهتي ته فليازڪن پلٽ فارم تي لهي پير ساھڻ جي خيال کان پيسار ڪرڻ لڳو. چڪر لڳائيندي، اوچتو هڪ ٿرڊ ڪلاس دٻي جي کوکيءَ تي کيس بالبنسڪيءَ جو ننڍا ڪوڙو چهرو نظر اچي ويو. کانئس حوال وٺڻ لاءِ هو جو ويجهو ٿيو، ته کيس پئڪو ٻڌڻ ۾ آيو. سرڪاري وڪيل صاحب اشاري سان سڏيندي چوڻ لڳو: ”هڪڙو منٽ ترسجاءِ، هوءُ نياڳي ننڊ ۾ آهي. کيس سجاڳي اڃا ڪانه ٿي آهي ۽ جيستائين هوءُ ننڊ ۾ هوندي آهي، تيستائين مان ٿورو ٿڪو فرحت ۾ هوندو آهيان. جيتوڻيڪ سندس ننڊ دوران به مون ۾ اها همت ڪئي ڪونهي جو دٻي مان لهي، پنهنجي مرضيءَ سان اسٽيشن تي گهمان گهمان، پير ان وچ ۾ ڳوڏن تي پيل هن چليءَ وارو عذاب لاهي، ڪٿي پٽ تي ٿو رکان. اهو به سندس ٿورو آهي، جيڪو مان لاهي نه ٿو سگهان. ها، پر مون توکي ڪونه ٻڌايو آهي ته مان ڏاڍو خوش آهيان؟“

”خير ته آهي!“ سندس دوست فلپازڪن پڇيو.

”اسان جي سامان منجهان، ٻه پيٽيون ۽ هڪ ٿيلهو چوري ٿي چڪو آهي. جنهن ڪري وزن جي ڪجهه جهڪائي ٿي آهي. مون ته ڳالهه ٿي گوشت جي ٺهيل سنڀوسن ۽ پڪيءَ (هنسڻ) جي ٻوڙ کي، وٽ کان وڌيڪَ برو ڏيئي ڇڏيو. هج ڪري گهڻو ڪاڻڻ جي پٺيان به اصل مقصد بار گهٽائڻ هيو... ها جائي، بي ڳالهه ٻڌائڻ ته وسري وئي... يار، ڇا ته سڄي رات دٻي ۾ هوا جو حملو رهيو آهي! مان ٿو چوان ته هوا ڇڻ ته منهن ۾ سڌا ڪهاڙا ٿي هليا. توبه منهنجا سائين توبه! هيءَ مسافري نه پر قدرت طرفان وڏو ڪو عذاب آهي!“

ائين چئي وڪيل چند گهڙين لاءِ ڇپ ڪندي، ڪنڌ ڦيرائي، ڏاڍيءَ ڇٽ ۽ بيزاريءَ منجهان پنهنجي سٽل جوءَ ڏانهن نهاريندي هوريان چيو: ”منهنجي زال، ”واروارڪا،“ تون ڪيڏي ته بي رحم ۽ ظولمي آهين! ڇا منهنجي لاءِ ڪو اهڙو سياڻو سج اڀرندو، جو ”زانتبي“ (1) جهڙي تنهنجي وجود کان مونکي ڪو چوٽڪارو ملي؟“

اهو جملو پورو ڪرڻ کانپوءِ هو وري فلپازڪن سان شروع ٿي ويو: ”ايوانڪيٽچ، تون اعتبار ڪندين، ته ڪڏهن ڪڏهن مان پنهنجون اکيون ٻوٽي خواب لهڻ شروع ڪندو آهيان.... خبر ٿئي ته ڪهڙا خواب ڏسندو آهيان؟ سوچيندو آهيان ته جيڪڏهن خواهشن جي ساڀيان ٿئي ۽ هوءَ ڪنهن بهاني هڪ ڏوهاريءَ جي حيثيت ۾ منهنجي ور چڙهي وڃي، ته جيڪر ڊگهي سزا ڏياري، جيل جي هوا ڪارايانس. پر ماڻ ڪر، شايد هوءَ ننڊ مان اٿي رهي آهي.“

زال جي اٿڻ جي امڪان، سندس ذهن جي هر تند تي پنهنجو اثر ڏيکاريو ۽ ٻئي لمحِي اڪ ڇنپ ۾ ئي معصومي شڪل ٺاهيندي، هيٺ رکيل ڳوڙي چلي، تڪڙ ۾ کڻي پنهنجي گود ۾ رکيائين.

ٿوري دير کانپوءِ جڏهن ”عيدڪونن“ نالي اسٽيشن تي لهي، هو ٻيهر ڪوسو پاڻي ڀرڻ آيو ته اڳ جي پيٽ ۾ وڌيڪَ سرهو ٿي لڳو: ”ٻن وڌيڪَ پيٽين کي به ڪو مهربان داءُ ڪري ويو آهي ۽ اهو به ٻڌي ڇڏ ته ڪاڏي ۾ جيڪي رول پڇاڻي ڪنيا هڻائين، مون انهن کي به زوريءَ ڍڍ ۾ هڻي، انهن جو مڪمل صفايو ڪري ڇڏيو آهي. تنهنڪري بار ۾ به ڪجهه وڌيڪَ گهٽتائي آئي آهي.“ هن خوشيءَ وچان کڳيون هڻندي، نهايت رازداريءَ سان فلپازڪن کي ڏسيو.

اڳيان هلي، جڏهن ريل گاڏي ”ڪونسبرگ“ واري جاءِ تي پهتي ته هو وري سهڪندو اچي پنهنجي دوست وٽ سندس انٽر ڪلاس واري دٻي ۾ پهتو. هن دفعي ته خوشيءَ وچان سندس چهرو صفا بهڪي رهيو هئو. پر دٻي ۾ پهچڻ شرط پاڻ صوفا تي ڇڏيندي، اچي جو تهڪن ۾ چٽو ته همراه بس ٿي نه ڪري! چئي: ”منهنجا مٺا پاءُ ايوان نڪيٽچ! ڇ ته توکي پاڪي پايان! مان هاڻي ڏاڍو خوش آهيان. بلڪ مان ته بظاهر نقصان کائيندي به پاڻ کي سرهو ٿو پايان. هاڻي مان آزاد آهيان سمجهين ٿو ته ڇا ٿو چوان؟ چوان ٿو ته چوٽڪارو مليو اٿم، مون واري جوءَ ڪيڏانهن پڇي وئي آهي!“

”هوش ۾ ته آهين؟ ڀڄي وڃڻ مان تنهنجو مقصد ڪهڙو آهي؟“
 ”اڙي يار، منهنجا ڀاءُ، ٻڌ ته سهي! رات ڌاري، ڪنهن ڪم سانگي، ريل جي دٻي مان جو لٽي آهي ته رب سندس پير پهر ڪونه ورايو آهي. لڳي ٿو ته ڪنهن سان ڀڄي وئي، يا ته ريل جي هيٺان اچي چٽجي مئي آهي. امڪان آهي به آهن، ته ڪنهن ضروري ڪم لاءِ اسٽيشن تي لٽي آهي ته گاڏي چٽي پئي ۽ هوءَ واپس دٻي ۾ چڙهي نه سگهي هوندي. بهرحال، هوءَ وڃي الاتجي ڪٿي مئي. منهنجا رب تنهنجا لک لک احسان!“
 ”پر منهنجي ڳالهه ٻڌ، انهيءَ صورتحال ۾ توکي ڪا تار ڪرڻ کپي.“ فليازڪن پنهنجا ڪن ڪڙا ڪندي چيو.

”رب کان خير گهر ڀاڻو! مان هن چوٽڪاري ملڻ تي ايترو ته خوش آهيان جو اهي احساس تو آڏو بيان ڪرڻ لاءِ مناسب لفظ به ڪونه ٿا ملن. اڄ ته لهي پلٽ فارم تي هلي، هيڏانهن هوڏانهن پستيون هڻون... ۽ ڪي فرحت بخش ساهه کڻون!“
 پوءِ ٻئي دوست انٽر ڪلاس جي ڪوچ منجهان، هيٺ پلٽنارم تي لهي گهمڻ گهٽڻ لڳا. بالينسڪي وڏا وڏا ساهه کڻڻ لڳو ۽ ان دوران چونڊو رهيو: ”واه واه، ڇا ته مزو ٿو اچي! امان هاڻي سڪون سان ساهه ٿو کڻان! ڇا دنيا ۾ اهڙا به ماڻهو آهن، جيڪي زندگيءَ جو هر پل هڙي آند سان ٿا گهارن؟ ادا سائين. پر توکي خبر آهي ته هاڻي مان ڇا ڪندس؟“ ائين چوندي هو پاڻ ئي فيصلو ڪري چڪو - ”ورائياڻين: هاڻي آئون تو سان گڏجي هلندس. اسين گڏجي مولا جو ملڪ گهمنداسين ۽ چوڻ واري زندگيءَ جو مزو وٺنداسين.“ جملو پورو ڪري، هو ڪلتي کائي ڊوڙندو پنهنجي دٻي ڏانهن واپس وريو ته جيئن ضروري شيون ڪٿي اچي پنهنجي دوست سان گڏ انٽر ڪلاس ۾ بالمر بڻجي ويهي رهي.

پر چند منٽن کانپوءِ جو واپس موٽيو، ته سندس ماشا ئي ڦريا پيا هئا. چهري تان اها چمڪ ئي غائب هئس! بلڪ هاڻي ته هو هيڊو ۽ واٽرو پئي لڳو. هن جي هڪ هٿ ۾ ساڳي بدنما ٽامي جي ڪٽلي هئي، جڏهن ته ٻئي هٿ سان دل کي پڪڙيون، ٿاٻا کائيندو پئي آيو. هن پنهنجي دوست جي سواليه چهري جا تاثر سمجهندي، انتهائي شديد نراسائيءَ وچان ورائيو:

”هوءَ ندوري واپس موٽي آئي!... سمجهه ۾ ائين ٿو اچي، ته رات جو غلطيءَ وچان، ڀلجي وڃي ڪنهن ٻئي دٻي ۾ چڙهي هئي. منهنجا ادا، بس وڌيڪ ڇا چوان!“
 اهو حوال ڪري، بالينسڪي چهري تي اٻاٽڪائيءَ ۽ ويرانيءَ جي تصوير سڃاڻي، پنهنجي دوست آڏو بيٺو رهيو. ان وچ ۾ سندس اکيون ڳوڙهن سان ڀرجي آيون ۽ مڪمل سانت ڇانئجي ويئي.

”هڪ ڳالهه چوان!“ فليازڪن ڀاڻوھ وچان، سندس ڪالر ۾ هٿ وجهي کيس چيو ۽ پوءِ پاڻ ئي ورائيو: ”جيڪڏهن تنهنجي جاءِ تي مان هجان ها، ته اهڙي زال کي ڇڏي ڀڄي وڃان ها...“
 ”ڇا مطلب؟“

”هوءَ پڇي نه پڇي. تون پڇي جند ڇڏاء... ادا پڇي جند ڇڏاء!“ فليازڪن سر سان ڳائڻ لڳو.

”ها، اتي رڪ نه ڳالهه ڪي! واهه جي صلاح ڏني اٿئي! چڱو منهنجا مٺا يار، اڄ ته توکي ٻڌايان ته هاڻي مان ڇا ڪندس! جيڪا اسٽيشن اچڻي آهي، ان تي لهي، مان هڪ ٻيءَ غلط ريل گاڏيءَ ۾ چڙهي پوندس ۽ پوءِ ان مان به لهي وڃي پٿرس ويندڙ گاڏيءَ ۾ ويهندس. بعد ۾ ساڻس بهانو ڪندس. ته مان پڇي وڃي غلط ريل ۾ چڙهيو هيس... چڱو، هاڻي الله واهي، پاڻ پٿرس ۾ ملندا سين!“

Xantipple (1) سقراط جي ظالم زال جو نالو، جيڪو بعد ۾ تمثيلي طور تي هر بيرحمر زائنان لاءِ استعمال ٿيندو رهيو آهي.

انگريزيءَ مان ترجمو: انعامر شيخ

وئيشا

جنهن زماني ۾ هوءَ جوان ڄمار ۽ وڻندڙ چهري ۽ سريلي آواز جي مالڪ هئي. هڪ ڏينهن سندس پرستار نڪولي پيٽرووچ ڪولپاڪوف سندس ٻارنهن-دريءَ جي ٻاهرئين ورندي ۾ ويٺو هو. گرميءَ ۽ اُٻس جي انتها هئي. ڪولپاڪوف ماني ڪاٺي ۽ واهيات شراب جي سڄي بوتل پيئي فارغ ٿيو هو. سندس موڊ خراب هو ۽ طبيعت سست ۽ ٻئي ساٿا ٿيل هئا. "ان اوسيٽي ۾ هئا ته گرمي گهٽجي ته هو اخوريءَ لاءِ وڃن. اڄوتو دروازي جي گهٽي وڳي. ڪولپاڪوف، جيڪو ڪوٽ لاهي، سليپر پايون ويٺو هو، چرڪجي پيو ۽ سواليه انداز ۾ پاشا ڏانهن نهاريائين.

تپالي هوندو يا چوڪرين مان ڪا هوندي، ڳاڻئيءَ چيو. ڪولپاڪوف کي ان جي پرواه نه هئي ته ڪو تپالي يا پاشا جون ساهيڙيون کيس اتي ڏسي نه وڃن. بهرحال احتياط ڪندي هن پنهنجا ڪپڙا کنيا ۽ پاسي واري ڪمري ۾ هليو ويو. پاشا درڪولن لاءِ وڌي. هوءَ تمام گهڻي حيران ٿي جو در تي نه تپالي هو نه ڪا ساهيڙي. پر هڪ نامعلوم گمنام جوان ۽ سهڻي مائي بيٺي هئي، جيڪا پنهنجي ڪپڙن ۽ انداز مان شريف لڳي رهي هئي. در تي پينل مائيءَ جو رنگ اڏاڻل ۽ ساه پريل هو، جن ڪنهن آڏي ابتي ڏاڪڻ تان تڪي تڪي چڙهي آئي هجي. "چاهي؟" پاشا پڇيو.

مائي جواب ڏيڻ بدران هڪ قدم اڳتي وڌايو. اطمينان سان ڪمري جو جائزو ورتائين ۽ ائين ويهي رهي، جن ٿڪ يا شايد بيماريءَ جي ڪري بيهي نه ٿي سگهي. پوءِ دير تائين ڳالهائڻ جي ناڪام ڪوشش ۾ سندس هيڊا ڇپ ڦڙڪندا رهيا.

نيٺ هن پاشا ڏانهن پنهنجي وڏن وڏن ڳاڙهن پينل نيٽن کي تائيندي پڇيو:

"منهنجو مڙس هتي آهي؟"

"مڙس؟!" پاشا آهستي سان ورجايو ۽ هڪدم اهڙي سراپجي وئي جو هٿ پير

ٽڙا ٿي ويس ۽ ڏڪندي ورجايائين "ڪهڙو مڙس؟"

"منهنجو مڙس... نڪولي پيٽرووچ ڪولپاڪوف؟"

"...نه مائي آءُ... آءُ ڪنهن مڙس کي نه ٿي سڃاتان."

هڪ پل خاموشيءَ سان لنگهي ويو. اجنبي مائيءَ ڪيترائي ڀيرا پنهنجن هيڊن ڇپن تي رومال ڦيرايو ۽ دل جي ڌڙڪي کي دٻائڻ لاءِ ساھ روڪيائين. پاشا سندس آڏو بت جيان گم سر بيٺي حيرت ۽ ڊپ وڃان کيس تڪي رهي هئي.

”سو، تون ٿي ڇوئين ته هو هتي ناهي؟“ مائيءَ سخت آواز ۾ هڪ خاص انداز ۾ مرڪندي کانئس پڇيو.

”آءٌ... مونکي خبر ناهي ته اوهان ڪنهن جي پڇا پيون ڪريو؟“

”تون ڏڪار ڀري، حقير ۽ ذليل آهين....“ اجنبي مائي پاشا کي ڏڪار ڀريل نظرن سان ڏسندي پڻڪي. ”ها، ها... تون ڏڪار لائق آهين. اهو به شڪر جو توکي اهو چوڻ جو موقعو ته ملير.“

اهو محسوس ڪري ته انهيءَ باھ جيان تپندڙ، گورين گورين نازڪ آڱرين واريءَ ڪاري پوشاڪ پهريل عورت کي هوءَ ڏڪار لائق ۽ اڻ سڌريل ٿي لڳي. پاشا کي پنهنجي ڀريل گتڻ، نڪ جي داغ ۽ مک تي پڪڙيل زلفن تي، جيڪي ڦٽيءَ سان به قابو ۾ نه ايندا هئا، شرم اچڻ لڳو. کيس من ۾ خيال جاڳيو ته جيڪر هوءَ نازڪڙي هجي ها، ۽ سندس جھري تي سرخي ۽ منهن تي وارن جا چڱا لٽڪيل نه هجن ها ته اها ڳالهه لکي وڃي ها ته هوءَ ”شريف“ ناهي ۽ انهيءَ گمنام ۽ پراسرار مائيءَ آڏو ايڏي ڦڪي ۽ ڊنل نه هجي ها.

مائي چوندي رهي. ”منهنجو مڙس ڪٿي آهي؟ هو هتي هجي يا نه. منهنجي آڱوٺي کي سورا! پر آءٌ توکي اهو ئي ٻڌائن چاهيان ٿي ته سندس هنيل گهوپيءَ جو راز کلي پيو آهي ۽ سندس ڳولا پئي ٿي. پوليس هن کي پڪڙڻ ٿي چاهي. اهو سڀ ڪجهه تنهنجو ڪارنامو آهي.“

عورت اٿي ۽ گهٻراهٽ ۾ ڪمري اندر پसार ڪرڻ لڳي. پاشا کيس گهوري رهي هئي ۽ ايتري ته ڊنل هئي جو سندس سمجھ ۾ ڪجهه به نه پئي آيو.

”سندس پتو لڳي ويندو ۽ هو اڄ ئي گرفتار ڪيو ويندو.“ مائيءَ هڏڪي ڀريندي چيو، جنهن مان پيڙا ۽ کاوڙ بکي ٿي. ”مونکي سڀ خبر آهي ته اهي سڀ ڪنهن جا لڇڻ آهن. ڪمپني، مڪروه، ٽڪي جي، وئيشيا!“ مائيءَ جا چپ رڦيا پئي ۽ سندس نڪ ڏڪار ۾ ڦونڊيل هو. آءٌ بيوس آهيان، بيحيا، بدليجي! ٻڌين ٿي؟... آءٌ بيوس آهيان.“ تون مون کان وڌيڪ وٽ ست واري آهين. پر منهنجي ۽ ٻارن جي سنڀال ڪرڻ وارو هو آهي. خدا سڀ ڪجهه ڏسي پيو. اهوئي انصاف ڪندڙ آهي. جيڪا ڳوڙها مون وهيا آهن ۽ جيڪي راتيون مون جاڳي گذاريون آهن، خدا ان سموري جو تو کان بدلو وٺندو. وقت ايندو جڏهن تون مونکي ياد ڪندينءَ.“

پوءِ سانت ٿي وئي. مائي ڪمري ۾ هيڏي هوڏي ڦرندي پنهنجا هٿ مهٽي رهي هئي. پاشا حيرانيءَ ۽ پرشانيءَ مان کيس ڇٽائي ڏسي رهي هئي. کيس کٽڪو هو ته پڪ سان ڪا نه ڪا مصيبت ضرور نازل ٿيڻ واري آهي.

”بيگم صاحبہ! مونکي ڪجهه به خبر ناهي.“ اهو چوڻ مهل سندس نئين مان
گوڙها ٽمن لڳا.

مائيءَ دانهن ڪندي جواب ڏنو: ”تون ڪوڙ ٿي ڳالهائين!“ سندن اکيون پاشا
ڏانهن باهه جا الڳ ڳالهائي رهيون هيون. ”مونکي سڀ ڪجهه خبر آهي! آءُ توکي گهڻن
ڏينهن کان سڃاڻان ٿي. مونکي اها به خبر آهي ته هو مهيني کن کان روز تو وٽ ايندو
ويندو آهي.“

جڳو! ائين ئي سهي. پوءِ.....؟ مون وٽ ته ڪيترائي ملاقاتي ايندا آهن. پر آءُ
کين ان لاءِ مجبور ناهيان ڪندي. تنهنجو مڙس به پنهنجي مرضيءَ جو مالڪ آهي.“
”آءُ چوان ٿي ته گهوبيءَ جو پتو لڳي ويو آهي! هن پنهنجي آفيس ۾ گهوبِي
هنئي آهي. توجھڙي ڪنهن نه ڪم جهڙي لاءِ، تنهنجي ڪارڻ هن اهو ڏوهه ڪيو آهي!“
مائي هڪدم چپ ٿي وئي. پوءِ پڙڪو ڪاٺي چوڻ لڳي: ”خبر اٿم ته تنهنجو اخلاق ۽
مروت سان ڪهڙو تعلق! تنهنجو ڪم ته رڳو ٻين لاءِ آفتون نازل ڪوڻ آهي. پر پوءِ سوچيان
ٿي ته اهڙي به ڇا ذليل ۽ خوار هوندينءَ جو تو ۾ انسانيت جو ذرو به نه رهيو هوندو! ٻڌا! هو
ٻارن ٻچن وارو آهي..... جيڪڏهن کيس ٽپ اچي وئي ۽ ڏيهه نيڪالي ملي ويس ته اسين
بک مري وينداسين. ٻار ۽ آءُ به... اهو سمجهي ڇڏ. اڃان به موقعو آهي جو تون هن کي ۽
اسانکي پينگ ٿيڻ کان ۽ ذلت کان بچائي وٺين. جيڪڏهن کين نو سئو روپل ڏئي ڇڏجن ته
هو سندس جند ڇڏي ڇڏيندا. رڳو نو سئو روپل جي ڳالهه ته آهي!“
پاشا نمائڻيءَ مان پڇيو: ”ڪهڙا نو سئو روپل؟ مونکي خبر ناهي!..... مون
ته ناهن ورتا!“

”آءُ تو کان ڪڏهن ٿي اهي گهران؟... نه تو وٽ ايتري رقم آهي ۽ نه وري
مونکي تنهنجن ڏوڪڙن جي لوڙ آهي. آءُ توکان پيو ڪجهه ٿي گهران... مرد اڪثر ڪري
تو جهڙين عورتن کي قيمتي سوکڙيون ڏيندا آهن. مونکي بس اهي ئي شيون موٽائي ڏي،
جيڪي منهنجي مڙس توکي ڏنيون آهن.“

”بيگم صاحبہ! هن مونکي ڪڏهن به ڪجهه ناهي ڏنو.“ آهستي آهستي مائيءَ
جو مقصد سمجهندي پاشا به واويلا ڪرڻ شروع ڪئي.

”پوءِ آخر پئسا ويا ڪيڏانهن؟ هن جيڪا پنهنجي، منهنجي ۽ ٻين جي دولت
لٽائي... اها ڪٿي دف ڪئي ائين؟ ٻڌا! آءُ عرض ٿي ڪريان! مون ڪاوڙ ۾ توکي گهڻو
ٿي گهٽ وڌ ڳالهايو، ان جي لاءِ معافي ٿي گهران. مونکي خبر آهي ته توکي مونکان
ڌڪار هوندي، پر جيڪڏهن تو ۾ رتي به همدردي آهي ته منهنجي حالت جو اندازو ڪر. آءُ
تو کي ايلڙ پئي ڪريان ته اهي سموريون شيون مونکي موٽائي ڏي.“

ڪجهه سوچي پاشا ڪلهي ڇنڊيا، ”آءُ خوشيءَ سان ڏئي ڇڏيان ها، پر خدا شاهد
آهي ته هن مونکي ڪڏهن به ڪجهه ناهي ڏنو. قسم ٿي ڪاوان، مونتي ويساهه ڪر!

بيشڪ. اوهين سچ ٿيون چئو. مونڪي هاڻ هاڻ ياد آيو آهي. ”ڳاڻئيءَ گهٻرائيندي چيو.“
هن مونڪي به معمولي شيون ڏنيون هيون. چئو ته اهي ڏني ڇڏيانو،
پاشا سينگار - ميز جو هڪ خانو کوليو ۽ ان مان هڪ ڪوڪلي سوني چوڙي ۽
هڪ هلڪي ياقوتي منڊي ڪڍيائين.
”هي ونو بيگم صاحب!“

مائيءَ جو چهرو تهجي ويو ۽ ڪاوڙ ۾ ڏڪڻ لڳي. کيس اها حرڪت اگري لڳي هئي.

”ڇا پئي ڏئين؟ آءٌ بيڪ نه پئي گهران، اهي شيون ٿي گهران جيڪي تنهنجيون
ناهن.... جيڪي تو منهنجي ڪمزور ۽ ناخوش مڙس کي بيوقوف بڻائي ڦهليون آهن..
خميس تي مون توکي هوا بندر تي هن سان گڏ ڏنو هو. توکي قيمتي بئج ۽ چوڙيون پهرييل
هيون. معصوم بئج جي ڪا ضرورت ناهي! آخري پيرو ٿي چوان، شيون ڏيندين ۽ يا نه؟“
پاشا پڙڪندي چيو: ”اوهين به ڪمال ٿيون ڪريو، پڪ ڄاڻو ته انهيءَ چوڙيءَ ۽
منڊيءَ کانسواءِ مون اوهانجي نڪولي پيٽروچ جي ڪابه شيءِ ناهي ڏني. هو ته منهنجي لاءِ
رڳو منا ڪيڪ آڻيندو هو.“

آيل مائي کلڻ لڳي، ”منا ڪيڪ، گهر ۾ ٻار معمولي مانيءَ لاءِ پيا سڪن ۽
هتي اوهان لاءِ منا ڪيڪ ٿا آندا وڃن! سو، شيون واپس ڪرڻ کان انڪار ٿي ڪرين؟“

جواب نه ملڻ تي مائي ويهي رهي ۽ خلا ۾ نظرون ڪٻائي سوچڻ لڳي.
”هاڻ ڇا ڪجي؟ جيڪڏهن نو سئو روپل نه مليا ته هو برباد ٿي ويندو، ۽ ٻار ۽ آءٌ
به تباھ ٿي وينداسين. هن ذليل عورت کي ماري ڇڏيان يا سندس آڏو گوڏن ڀر جهڪي پوان؟“
مائيءَ رومال وات تي رکيو ۽ سڌڪن ۾ پئجي وئي.

”آءٌ منت ٿي ڪريان!“ هوءَ سڌڪا پريندي چئي رهي هئي، ”تو منهنجي مڙس
کي ڦريو، تاراج ڪيو. هاڻ انڪي بچاءُ... هن جو خيال نه ٿي ڪرين ته ٻار... ٻار... ٻارن
تنهنجو ڇا بگاڙيو آهي؟“

پاشا جي اکين آڏو بک ۾ بيحال، رستي تي بيٺل ٻارن جي تصوير ڦرڻ لڳي ۽
هوءَ به سڌڪا ڀرڻ لڳي.

”بيگم صاحب! مونڪي توهين ئي ٻڌايو ته آءٌ ڇا ڪريان؟ اوهان چئو ٿيون ته آءٌ
ذليل آهيان، مون پيٽروچ کي تاراج ڪري ڇڏيو آهي. پر آءٌ پڪ ٿي ڏياريانو... خدا جو
قسم! مون کي هن وٽان ڪڏهن ڪجهه به نه مليو آهي... اسانجي ٽولي ۾ رڳو هڪ
چوڪريءَ جو چاهيندڙ مالدار آهي، باقي سڀني جو دال روٽيءَ جو ئي ڏکيو گذارو ٿو ٿئي.
نڪولائي پيٽروچ تمام گهڻو پوهيل لکيل ۽ مائائو شخص آهي. انڪري ئي مون سندس
خاطر ڪئي. شريف ماڻهن جي ٽهل ٽڪور ڪرڻ ته اسانجو فرض آهي!“

”آءٌ شيون پئي گهران! منهنجي مڙس جون ڏنل شيون واپس ڪرا! آءٌ روٽان
پئي... تو آڏو پنهنجو پاڻ کي نيچ پئي ڪريان.. چوڻ ته تنهنجي آڏو گوڏن ڀر جهڪي
پوان، جيڪڏهن تون چوڻ ته...!“

پاشا چرڪ پريندي دانهن ڪئي ۽ هوا ۾ هٿ هلائڻ لڳي. کيس خيال آيو ته اها هيدي رنگ واري سهڻي مائي، جيڪا ائين ڳالهائي رهي آهي، ڄڻ اسٽيج تي ڪو ناٽڪ ڪري رهي هجي، واقعي رڳو پنهنجو پاڻ کي اعليٰ ڏيکارڻ، شان واري ظاهر ڪرڻ ۽ پنهنجو ڳاٽ اوجو ڪرڻ لاءِ، ڳائڻيءَ کي ذليل ڪرڻ لاءِ، هن آڏو گوڏن پر جهڪي به پوندي. پاشا اڪيون اڳهندي چيو، ”ڇڱو نيڪ آهي، سوکڙيون پاڪڙيون ڏئي ٿي ڇڏيان! شوق سان کڻي وڃ. پر اهي نڪولائي پيٽروچ جون ڏنل ناهن... ٻين مهربانن جون ڏنل آهن. جيڪا تنهنجي مرضي.....“

پوءِ ميز جو مٿيون خانو کوليائين، هڪ هيري وارو برچ، هڪ مرجان وارو هار، ڪجهه منڊيون ۽ چوڙيون ڪڍيائين ۽ سموريون شيون مائيءَ جي حوالي ڪري ڇڏيائين. ”من چاهيو ته اهي کڻي وڃو، پر اوهانجي مڙس مون کي ڪڏهن ڪجهه به ناهي ڏنو. اهي کڻي وڃي شاهوڪار ٿي“ گوڏن پر جهڪڻ واري ڌمڪيءَ کان چرڪندي پاشا چوندي رهي، ”جيڪڏهن اوهين واقعي ڪا شريف خاتون... هن سان پڙهيل آهيو، ته ان کي پاڻ وٽ رکو، جي ها! آءٌ کيس سڏڻ نه وڻي هئس. هو پنهنجي سر ٿي مون وٽ آيو هو.“

ڳوڙها ڳاڙيندي مائيءَ سمورين شين جو جائزو وٺندي چيو:

”اهي ڪافي ناهن... انهن جا ته پنج سئو روبل به نه ملندا.“

پاشا جوش ۾ اچي هڪ سوني واچ، هڪ سگارڪيس ۽ ڪف جا بٽڻ ڪڍي ڇڏيائين ۽ پوءِ هٿ اڀو ڪري چيائين:

”هاڻ مون وٽ ڪجهه به ناهي رهيو... وڻيو ته تلاشي وٺو.“

مائي ٿڌو ساھ ڀريو. ڏڪندڙ هٿن سان سموريون شيون رومال ۾ ويڙهيائين ۽ ماٺ ميٺ ۾ اٿي هلي وئي، موڪلايائين به نه.

باسي واري ڪمري جو در کليو ۽ ڪولپاڪوف داخل ٿيو. سندس چهرو لٿل هو ۽ ڪنڊ اڻ ٿڌ سبب لڏي رهيو هو ڄڻ ڪائي ڪڙي شيءِ ڳهلي ويو هجي. اڪيون ڳوڙهن سان ڀنل هئس.

پاشا مٿس جهل ڪئي: ”تو مون کي ڪهڙيون سوکڙيون ڏنيون آهن؟ ڪڏهن ڏنيون اٿئي، ٻڌاء ته سهي؟“

ڪولپاڪوف ڪنڊ ڏوٽي جواب ڏنو، ”سوکڙيون... سوکڙين جي ڪهڙي ڳالهه آهي! هوءُ تو آڏو رهي، پنهنجو پاڻ کي ذليل ڪيائين.....“

پاشا ٻيهر رڙ ڪري پڇيو، ”آءٌ ٿي پڇان، تو مون کي ڪهڙيون سوکڙيون ڏنيون آهن؟“

”خدا جي مار! هوءُ هڪ شريف زادي، ايڏي خوددار ۽ اهڙي نيڪ... هوءُ هن ڏاڻڻ آڏو گوڏن پر جهڪڻ لاءِ تيار هئي! ۽ اهي سمورا منهنجا ڪرتوت آهن! هن کي ان حال تي مون ئي رسايو!“

پنهنجو مٿو هٿن ۾ جهلي هو ڪنجهڻ لڳو.

”پنهنجو اهو ڏوھ ڪڏهن به نه وساريندس! پنهنجي اها غلطي ڪڏهن به معاف نه ڪندس! مون کان پري ٿي.... ذليل مخلوق!“ هن ڌڪار ڀريئي طريقي سان پاشا جي ڀر مان هٽندي ۽ ڪنبنڌڙ هٿن سان کيس ڌڪو ڏيندي چيو، ”خدا جي مار! هوءُ گوڏن ڀر جهڪڻ واري هئي ۽ اهو به هن آڏو!“

هن تڪڙ تڪڙ ۾ ڪپڙا پاتا ۽ ڌڪار مان پاشا کي ڌڪيندو دروازي ڏانهن وڌيو ۽ ٻاهر نڪري ويو.

پاشا لپتي پئي ۽ زور زور سان پٽڪو ڪرڻ لڳي. کيس افسوس پئي ٿيو ته هن جوش ۾ اچي پنهنجون شيون ڇو ڏئي ڇڏيون! هن جا احساس گهايل هئا. کيس ياد آيو ته ڪيئن ٽي سال اڳ هڪ واپاريءَ بنا ڪنهن سبب جي کيس مار ڪڍي هئي ۽ هوءُ اڃا به زور زور سان روئڻ لڳي.

ڪٽي واري مائي

هر ڪنهن وات هڪ ئي وائي هئي ته ساحلي رستي تي هڪ نئون مک نروار ٿيو آهي. ڪا مائي آهي جيڪا ڪٽي کي پاڻ سان گڏ رکي ٿي. دميتري دميتريچ گوروف، يالٽا ۾ ٻن هفتن کان رهڻ ڪري هتان جي طور طريقي جو علادي ٿي چڪو هو ۽ نون ايندڙن ۾ هن به دلچسپي وٺڻ شروع ڪري ڏني هئي. هو وريزا جي کليل ميدان واري هوٽل ۾ ويٺو هو جو کيس ساحلي رستي تي پसार ڪندڙ هڪ نوجوان مائي نظر آئي. مٿي تي ننڍي گول ٽوپي ۽ سونهري وارن واري عورت جنهن جو قد ڪو خاص ڊگهو نه هو ۽ سندس پويان اڇو پو ميرانِي گلر آهستي آهستي ڊڪندو پئي ويو.

پوءِ ڪيترائي ڀيرا اها عورت کيس پارڪ يا چوڪ ۾ نظر اچڻ لڳي. سدائين اڪيلي، هميشه مٿي تي ساڳي ٽوپي ۽ پويان ڊڪندڙ ننڍڙو گلر. ڪنهن کي به ڄاڻ نه هئي ته هوءَ آهي ڪير. ماڻهو سندس ذڪر رڳو ”ڪٽي واري مائي“ چئي ڪندا هئا. ”جيڪڏهن هتي سندس مڙس ناهي ۽ دوست يار به ناهن ته پوءِ ساڻس عليڪ سليڪ پٽڏا ڪرڻ ۾ ڪا خرابي ناهي.“ گوروف سوچيو.

گوروف اڃا ڄمار جا چاليهه سال به پورا نه ڪيا هئا پر ٻارهن سالن جي نينگريءَ اسڪول وڃڻ جي ڄمار جي ٻن پٽن جو پيءُ هو. اصل ۾ سندس شادي ٿي ننڍڙي ڄمار ۾ ٿي هئي. جڏهن هو ڪاليج ۾ ٻي سال جو شاگرد هو ۽ هاڻ سندس زال هن جي پيٽ ۾ گهڻي وڏي لڳندي هئي. ڪارن پڙوڻ ۽ سڌي، ڊگهي قد واري اها باوقار ۽ رعبدار عورت پنهنجو پاڻ کي ”مفڪر“ چوندي هئي. کيس پڙهڻ جو تمام گهڻو شوق هو. پنهنجي خطن ۾ ڪجهه لفظن جي جديد صورتخطي لکندي هئي ۽ مڙس کي دميتري بدران دميتري سڏيندي هئي. گوروف دل ٿي دل ۾ کيس ڪم ظرف، تنگ نظر ۽ بد لباس تصور ڪندو هو پر کانئس ڊڄندو به تمام گهڻو هو ۽ گهر ۾ وڌيڪ وقت گذارڻ کيس وڻندو نه هو. زال سان بي وفائي کي جنهن جي شروعات هو گهڻو اڳ ڪري چڪو هو هاڻ ته پنهنجو ڌرم بڻائي چڪو هو ۽ پڪ سان اهوئي سبب هو جو عورتن جو ذڪر هو تمام گهڻي ڌڪار سان ڪندو هو ۽ کين ”اداناسل“ سڏيندو هو.

سندس خيال هو ته ڪوڙن تجربن مان هن جيڪي اڻ ڳڻيا سبق پرايا هئا انهن جي آزار تي هو عورتن کي جيڪي من ۾ اڇيس چئي پئي سگهيو، پر انهيءَ ”اداناسل“ بنان هو هڪ ڏينهن به جيئرو نٿي رهي سگهيو. مردن جي سنگت ۾ سندس من ڪوماڻجي

ويندو هو ۽ سدائين سائن بي رخيءَ سان پيش ايندو هو ۽ سائن نالي ماتر ڪچهري ڪندو هو پر عورتن ۾ ويهي کيس تمام گهڻو سڪون ملندو هو. کيس خبر هئي ته کين ڇا چوڻ گهرجي، سائن ڪيئن پيش اچڻ گهرجي ۽ هنن سان خاموش ويٺو رهڻ ۾ به ڪنهن اڍنگي پئي جو احساس نه ٿيندو هو. سندس شڪل صورت ۽ مزاج ۾ ڪا اهڙي پراسرار دلڪشي هئي جيڪا عورتن تي جادو ڪري ڇڏيندي هئي ۽ اهي مٿس مهربان ٿي وينديون هيون. کيس انهيءَ ڳالهه جو پتو هو ۽ خود کيس ڪا اڻ ڏني سگهه عورتن ڏانهن ڇڪي ويندي هئي.

هر هر جي ڪوڙن تجربن مان هو ڪڏهنڪو سڪي چڪو هو ته هر نئون نينهن جو پنهنجي شروعاتي ڏينهن ۾ روزمره جي زندگيءَ کي خوشگوار مرحلن سان جوڙيوال ڪندو هو ۽ تمام گهڻي من موهندڙ هلڪي ڦلڪي تفریح پائيندو هو. شائستہ ماڻهن لاءِ خاص طور تي ماسڪوواسين لاءِ جيڪي تمام گهڻا غيرمستقل مزاج ٿيندا آهن ۽ تڪڙ ۾ فيصلو نه ڪري سگهندا آهن. ائٽر طور تي انتهائي الجھيل مسئلي جي روپ ڌاري اهڙي ايڏائيندڙ صورتحال پيدا ڪندو هو جيڪا برداشت ڪرڻ جوڳي نه هئي. پر ڪنهن من موھڻي وينگس سان ڏيٽ ويٺ ٿيندي ئي هو ڪوڙن تجربن جي انهيءَ سبق کي وساري ويهندو هو. جيون کي ماڻڻ جي خواهش اندر ۾ جاڳي اٿندي هيس ۽ هڪ ڀيرو ٻيهر کيس سڀ ڪجهه تمام گهڻو سولو ۽ دلچسپ محسوس ٿيڻ لڳندو هئس.

خير، سو هڪ ڏينهن سانجهيءَ جو هو پارڪ جي ريسٽورنٽ ۾ ماني کائي رهيو هو جو اها ماڻي مٿي تي پنهنجي ننڍي گول ٽوپي رکي پسارڪندي آئي ۽ پاسي واري ميز تي ويهي رهي. ڇهري جي تاثرن چال پوشاڪ ۽ وارن جي سينگهار مان گوروف ڪا ٿو لڳايو ته اها ماڻي مٿين طبقي جي آهي، پر ٿيل آهي، يالٽا پهريون ڀيرو آئي آهي ۽ هاڻ اتان سندس من کٽو پيو ٿئي.... يالٽا ايندڙن جي خراب چال چلن جي داستانن ۾ حد کان وڌيڪ لٻاڙ کان ڪم ورتو ويندو آهي ۽ گوروف انهن داستانن کي اهو ڄاڻي ڌرو به اهميت نه ڏني هئي ته ان معاملي کي وڌائي چڙهائي گهڻو ڪري انهن ماڻهن پيش ڪيو آهي جن ۾ گناه ڪرڻ جو ڍنگ هجي ها ته هو پاڻ راضي خوشي راهه کان بي راهه ٿي وڃن ها. جڏهن اها ماڻي ڀرسان واري ميز تي ويهي رهي ته سولائي سان پيار جي چار ۾ ڦاسائڻ ۽ جبلن تي گهمڻ ڦرڻ متعلق اهي داستان کيس ياد اچي ويا ۽ ان عورت سان ڪجهه ڏينهن واري واقفيت جا جنهن جو کيس نالو به نه ايندو هو، پريم جو دلڪش خيال سندس ذهن تي حاري ٿي ويو.

هن پوميرانِي ڪٿي کي پيار سان ٻچڪاريو ۽ جڏهن ويجهو آيس ته ان کي پنهنجي آڱر هنياڻين. ڪٿو هلڪڙي آواز ۾ پونڪيو ته گوروف ٻيهر آڱر هنيس. ماڻي هن ڏانهن ڏٺو پر ٻئي ڀلي ئي نيٺ نواڻي ڇڏيائين.

ڏاڙهيندو ناهي. هن ڳالهائو ۽ سندس مک تي حياءُ جون رڳاڻون ڇانئجي ويون. ”آءُ هن کي هڏي ڏئي سگهان ٿو.“ گوروف پڇيو ۽ ماڻي جي هاڪار ۾ ڪنڌ ڌوڻ تي هن دوستاڻي لهجي ۾ اضافو ڪيو، ”اوهانکي يالٽا آئي گهڻا ڏينهن ٿيا آهن؟“

"اهيئي ڪي پنج ڇهه ڏينهن."

"۽ آءُ ته جيئن تيئن ڪري پيو هفتو گذاري رهيو آهيان."

ٿورڙي دير لاءِ ٻئي خاموش رهيا.

"ڏينهن تيزيءَ سان گذرندا ٿا رهن پر هتي جيءُ ڪيڏو ٿو منجهي!" هن گوروف

ڏانهن ڏسڻ بنان چيو.

"اهو چوڻ ته عام ڳالهه ٿي وئي آهي ته هيءُ جاءِ تمام گهڻي غير دلچسپ آهي.

ماڻهو بيليويابا زيردار جهڙن دنيا کان الڳ ٿلڳ ڳوٺن ۾ جيءُ منجهڻ جو روئڻ ته ڪونه ٿا

روئن پر هتي پهچندي ئي شڪايتون ڪرڻ ٿا لڳن." توڻهن! ڪيڏي بي لطف آهي! توڻهن

زاري ڪيڏي ڌوڙ ٿي اڏامي هتي! ائين لڳندو آهي ته جڻ سڌو گرڻادا کان ئي پيا اچن!"

هوءَ کلي پئي. پوءِ ٻئي ماڻ ميث ۾ بلڪل اوڀرن ماڻهن وانگر ماني کائڻ لڳا.

مانيءَ کانپوءِ ٻئي گڏجي هوٽل مان نڪتا ۽ هلڪي هلڪي ڪل يوڳ واريون ڳالهيون ڪندا

رهيا. آزاد ۽ آسودن ماڻهن جون ڳالهيون، جن تي انهيءَ سان ڪو فرق نٿو پوي ته هو

ڪيڏانهن وڃن يا ڇا جي متعلق ڳالهيون ٿا ڪن. هو پسارڪري رهيا هئا ۽ سمونڊ تي

پونڌر عجيب غريب روشنيءَ تي تبصرا ڪري رهيا هئا. پاڻي هلڪي ميرانجهڙي رنگ جو

۽ تمام گهڻو نرم ۽ جهونگاريندڙ لڳي رهيو هو ۽ ان تي چاندوڪي سونهري چادر وانگر

پکڙيل هئي. هو چئي رهيا هئا ته گرم ڏينهن کانپوءِ فضا ۾ ڪيڏي اٻس آهي. گوروف

کيس ٻڌايو ته هو ماسڪو جو رهواسي آهي. بولين جي علم جو ماهر آهي پر هڪ بئڪ ۾

ڪم ڪندو آهي. هڪ ڀيرو ڪنهن پرائيوٽ اوپٽرا ڪمپني ۾ ڳاڙهي جي حيثيت سان ڪم

ڪرڻ لاءِ به تربيت حاصل ڪئي هئائين پر پوءِ ارادو مٽائي ڇڏيائين ۽ اهو ته ماسڪو ۾ هو

ٻن گهرن جو مالڪ آهي ۽ مائي کان ان اها ڄاڻ هٿ ڪئي ته هو پلي نپي تي پئيرس برگ

۾ هئي پر پرڻي ايس شهر ۾ هئي جتي هو گذريل ٻن سالن کان رهيل آهي. يالٽا ۾ اڃا

هڪ مهينو وڌيڪ گذاريندي ۽ اهو ته شايد سندس مڙس به يالٽا اچي ڇاڪاڻ جو کيس به

آرام جي ضرورت آهي. هوءَ پڪ سان ٻڌائي نه سگهي ته سندس مڙس صوبائي ڪائونسل

جو ميمبر آهي يا زمستوو بورڊ جو ۽ انهيءَ اثڄاڻائي تي هن پنهنجو پاڻ تي چٽر پڻ

ڪئي. گوروف کي سندس نالي جو به پتو پيو. جيڪو آنا سرگيئونا هو.

گوروف پنهنجي ڪمري ۾ واپس پهچي؟ هن بابت سوچڻ لڳو ۽ کيس پڪ ٿي

وئي ته ايندڙ ڏينهن به هن سان گڏجاڻي ٿيندي. اهو ته اڻڻ هو. هو سمهڻ لاءِ لڏيو ته کيس

خيال آيو ته ڪجهه وقت اڳ تائين هيءُ مائي به ائين اسڪول جي شاگردائي هئي جيئن

هاڻ سندس ڌيءُ آهي ۽ تڏهن کيس ياد آيو ته خود سندس هڪ اوڀري مرد سان آنا

سرگيئونا جي ڳالهين ڪرڻ جي انداز ۾ کلڻ جي انداز ۾ حيا ۽ هٻڪ کان وڌيڪ هئي.

گوروف سوچيو ته شايد هوءَ پنهنجي زندگي ۾ پهريون ڀيرو اهڙي ماحول ۾ اڪيلي آهي،

جتي مرد دلين ۾ رڳو هڪڙي ئي سڌ سانڍي سندس پويان لڳي سگهن ٿا، مٿس نيڻ نچاور

ڪري سگهن ٿا، ساڻس ڪچهري ڪري سگهن ٿا ۽ هو سندن اڏمڻ کي به آسانيءَ سان سمجهي سگهي ٿي. پوءِ گوروف کي سندس نرم ۽ نازڪ ڊيل جهڙي ڳچي ۽ من موھيندڙ پورا نيٺ ياد آيا.

”پر نه ڄاڻ ڇوهوءَ رحم جوڳي لڳي ٿي“ هو اهو سوچي سمهي رهيو.

پهرين گڏجاڻيءَ کي هڪ هفتو لنگهي چڪو هو. اڄ ڪنهن تهوار جو ڏينهن هو. گهرن ۾ سخت اڀس ۽ گهٽ محسوس ٿي رهي هئي. پر ٻاهر مٽي ۽ ڌوڙ جا ڪڪر پکيڙيندڙ اهڙيون تيز هوائون پئي لڳيون جو مٿن تان ٽوپيون ٿي اڏائيون. اڄ وگهي نڙيءَ ۾ ڪنڊا ٿي چيا ۽ گوروف کليل ميدان واري هوٽل ۾ هر هر وڃي آنا سرگيئون لاءِ ڪڏهن گلن جو عرق ٿي ورتو ته ڪڏهن وري آئيسڪريم ٿي کارايائينس.

سانجهيءَ جو هوائون ڪجهه جهڪيون ٿيون ته هو ٻئي اسٽيمرجي اچڻ جو ڏيک ڏسڻ لاءِ ڪناري کان سمونڊ جي اندر تائين ٺهيل پل تي ويا. سوارين جي لهڻ چڙهڻ واري هنڌ تي چڱي خاصي رش هئي، ماڻهو چهل قدمي ڪري رهيا هئا ڪن جي هٿن ۾ گلدستا هئا ۽ هو پڪ سان ڪنهن جو آڌرڀاءُ ڪرڻ آيا هئا. يالٽا جي پلوڙ لباس واري هجور جون ٻه خصلتون هتي به پڌريون هيون. سهڻيون ۽ جوان جمان نظر اچڻ جو فڪر ڪندي رنگبرنگي ڪپڙن ۾ پوڙهيون عورتون ۽ فوجي جنرل هر پاسي ڏيکاءُ ڏئي رهيا هئا.

سامونڊي واڇوڙي ڪري اسٽيمر گهڻي دير سج لٿي کانپوءِ آيو ۽ ڪجهه دير تائين هيڏانهن هوڏانهن مڙڻ کانپوءِ ئي سواريون لاهڻ واري هنڌ تي پهچي سگهيو. آنا سرگيئون پنهنجي ڊگهي دستي واري عينڪ وسيلي مسافرن جو ائين ڄاڻو وٺندي رهي ڄڻ ڪنهن واقفڪار کي ڳوليندي هجي. پوءِ جڏهن هو گوروف ڏانهن مڙي ته سندس اکيون چمڪي رهيون هيون. هوءَ تڪڙو تڪڙو ڳالهائڻ لڳي، جلدي جلدي سوال ڪرڻ ۽ هڪدم وسارڻ لڳي ته هن ڇا پڇيو هو. پوءِ هن رش ۾ ڪٿي پنهنجي عينڪ به ڪيرائي وڌي.

ناهوڪڙن ڪپڙن وارو هجور چڙوڇڙ ٿيڻ لڳو. ماڻهن جا چهره هاڻ نظر نه پئي آيا. هوائون بلڪل بند ٿي ويون هيون ۽ گوروف ۽ آنا سرگيئون پنهنجي جاءِ تي انهي اوسيٽري ۾ بيٺا هئا ته اسٽيمر مان ڪو ٻيو ته لهي نٿو آنا هاڻ بلڪل ماڻ هئي. ٿوري ٿوري دير کانپوءِ پنهنجي گلن کي سنگهي رهي هئي پر گوروف سان اکيون نه ملائي رهي هئي.

”سانجهه ڪجهه بهتر ٿي وئي آهي. گوروف چيو ”هاڻ ڪيڏانهن هلون؟ بگهي

۾ ڪجهه دير سير ڪريون؟“ هو ماڻ ٿي رهي.

تڏهن گوروف سندس مک تي پنهنجون نظرون ڪپائي ڇڏيون، اوچتو کيس پاڪرن ۾ پري ڇپ چمپائين ۽ گلن جي سرهاڻ ۽ تازگي سندس وجود ۾ سماجي وئي. پر هڪدم گهٻرائجي پوئتي ڏنائين. ڪير ڏسي ته نٿو؟

”اڄو، اوهان ڏانهن ناهلون...“ هن سرباٽ ۾ چيو ”هو ٻئي تڪا تڪا پير ڪڍندا

هلڻ لڳا.

آنا سرگيئونا جي ڪمري ۾ گهٽ محسوس ٿي رهي هئي. ڪنهن عطر جي سرهاڻ وڪريل هئي جيڪو هن جاپاني دڪان تان ورتو هو. گوروڻ هن ڏانهن ڏسندي من ٿي من ۾ سوچيو، ”جيئن ۾ به ڪهڙيون ڪهڙيون ملاقاتون ٿيون ٿين!“ کيس ياد آيو ته ماضيءَ ۾ سندس زندگي ۾ ڪهڙيون ڪهڙيون عورتون اچي چڪيون آهن. انهن مان ڪي بي فڪر ۽ سٺي مزاج واريون هيون جيڪي پيار ڪرڻ سان ٿڙي پونديون هيون. ٿورائيتيون ٿينديون هيون ته هن کين سرهاڻي ڏني، پوءِ ڀل اها ٿورڙي وقت لاءِ ٿي چو نه هجي. ڪجهه ٻيون عورتون به هيون ۽ انهن ۾ سندن زال به هئي. جن جون چڪ چميون غير مخلصاتيون، بناوٽي اٿل پٿل واريون ۽ بلڪل غير ضروري ڊگهين ڳالهين سان ڀريل هونديون هيون ۽ جن جي چهرن جي ڪينيت اهو چوندي لڳندي هئي ته اهو رڳو پريٽ يا اڌمن جي تسڪين ٿي ناهي پر ڪا وڏي اهم ڳالهه آهي ۽ به ٿي تمام گهڻيون سهڻيون ۽ ٿڌي مزاج واريون عورتون به هيون. جن جي چهرن تي ڪڏهن شڪاري پڪين جهڙي بيرحمي جڙندي هئي، جيڪا سندن انهيءَ آزادي کي ظاهر ڪندي هئي ته زندگي جيترو ڏئي سگهي ٿي ان کان وڌيڪ ٿي ڦري وٺڻ چاهين ٿيون. اهي عورتون جيڪي جوانيءَ پهرين ٿا ڪن کان گذري آيون هيون، هلڪڙيون، نامعقول، حڪم هلائيندڙ ۽ گهٽ عقل هيون ۽ پنهنجن اندرين ڪپڙن جي ڪنارن تي لڳل ڪلف وانگر لڳنديون هيون.

پر هتي اڃا نوجواني ۽ ناتجربڪاريءَ واري لڇ به چٽي پٽي هئي ۽ ماحول ۾ ڪجهه اهڙي گهراپ جو احساس ٿئي ٿيو. جن ڪنهن هينئر هينئر دروازو کڙڪايو هجي. جيڪي ڪجهه ٿي چڪو هو انکي آنا سرگيئونا ”ڪٿي واري مائي“ تمام گهڻو سنگين معاملو سمجهڻ تي لڳي جن سندس لڇ لڄي وئي هجي ۽ سندس اهو ردعمل گوروڻ کي عجيب ۽ پريشانيءَ وارو لڳو. سندس منهن جو پنو لهي ويو هو ۽ ڊگها ڊگها وار ٻنهي ڳلن تي سوڳ ۾ لٽڪي رهيا هئا. هوءَ اداس ۽ خيالن ۾ وڃايل هئي ۽ پنهنجي انداز ۾ اڳوڻن وقت جي ڪنهن چترڪار جي ٺاهيل لڇ لٺايل ڪنهن عورت جو چتر لڳي رهي هئي.

”اهو ته تمام گهڻو خراب ٿيو.“ نيٺ هن ڳالهائيو. هاڻ ته توهان منهنجي عزت ٿي نه ڪندا.

ميز تي هڪ گدرو رکيل هو. گوروڻ انجي هڪ ڦار ڪپي آهستي آهستي کائڻ لڳو. پوءِ ڪمري ۾ اڌ ڪلاڪ کن تائين سانت چانيل رهي.

آنا سرگيئونا جي حالت تمام گهڻي رحم جوڳي ۽ اهڙي ڀولي پالي شريف عورت جي پاڪ دامنيءَ جي تصوير هئي جنهن کي زندگيءَ جو ڪو خاص تجربو نه هو. ميز تي ٻرندڙ واحد ميڻ بتي جي روشني سندس چهر تي ڪي مشڪل سان جرڪائي رهي هئي پر چٽي طرح لڳو پئي ته هو ڏڪياري آهي.

”تنهنجي عزت چو نه ڪندس؟“ گوروڻ پڇيو ”تو کي پتو ئي نٿو لڳي ته تون چوڻ چاهي.“

”خدا مون کي معاف ڪري!“ هن پنل نيٽن سان کيس ڏسندي چيو ”ڪيڏي پوائتي ڳالهه آهي.“

هروپرو پنهنجو پاڻ کي ٽيڪ سمجهڻ لاءِ پئي پتوڙين.

”پنهنجون پاڻ کي ٽيڪ ڪيئن ٿي سمجهي سگهان؟ آءٌ به بدڪار ۽ بدليچي آهيان. پنهنجي وجود کان ئي تنگ آهيان ۽ پنهنجو پاڻ کي نيڪ سمجهڻ جي ڌڙڙي به لوڙ نه اٿم. ڌوڪو پنهنجي مڙس کي نه پر پنهنجو پاڻ کي ڏنو اٿم. رڳو هينئر نه پر ڪيتري ئي وقت کان پنهنجو پاڻ کي ڌوڪو ڏيندي پئي اچان. منهنجو مڙس شايد ايماندار ۽ نيڪ ماڻهو آهي پر پٽيوالو آهي پٽيوالو! اها به خبر ڪونه اٿم ته هو پنهنجي آفيس ۾ ڪم ڪهڙو ڪندو آهي پر ايتري خبر ضرور اٿم ته هو پٽيوالو آهي. شاديءَ مهل منهنجي عمر ويهه سال هئي. منهنجي ذهن ۾ هوراڪورا لڳل هئي ۽ آءٌ ڪنهن عاليشان شئي جي ڳولا ڪرڻ هئس. مون سوچيو ته پڪ سان هن کان وڌيڪ سٺي به ڪا زندگي هوندي. جيڪا آءٌ گذارڻ چاهيان ٿي. مون جيئن ٿي چاهي جيئن!.... ذهني هوراڪورا مون کي سڪون سان ويهڻ نه ڏنو.... اوهين انهيءَ ڪيفيت کي ڪڏهن به سمجهي نه سگهندا پر خدا جو سونهن! منهنجي لاءِ پنهنجو پاڻ تي قابو رکڻ ناممڪن ٿي ويو هو. مون کي ڪابه شئي روڪي نه سگهي. مڙس کي چير ته بيمار ٿي پئي آهيان ۽ هيڏانهن هلي آيس... ۽ هتي... هتي ائين هيڏانهن هوڏانهن رلڻ لڳس جڏهن ڪنهن جن جو پاڇو هيجم، ديواني ٿي پئي آهيان ۽ هاڻ هي رهيس آءٌ. ڪرل ۽ ڪنهن نه ڪم جي جنهن کي ڪير به نڪاري سگهي ٿو.“

گوروف اهو سڀ ڪجهه بيزاريءَ وچان ٻڌو. کيس ساي پئي ۽ پشيماني جون اهي ڳالهيون تمام گهڻيون غير متوقع ۽ بي وقتائيتون لڳي رهيون هيون. مائي جي اکين ۾ ڳوڙها نه هجن ها ته سوچي سگهجي پيو ته اهو سڀڪجهه رڳو مذاق آهي يا وري هوءَ ڍونگ پئي ڪري.

”مون کي ڪجهه به سمجهه ۾ نه پيو اچي“ هن آهستي سان چيو. ”نيٺ به تون چاهين ڇا ٿي؟“

هن پنهنجو چهرو گوروف جي ڇاتيءَ ۾ لڪايو پوءِ کيس چنبڙي وئي. ”منهنجي ڳالهه جي خاطري ڪريو. منٽ ٿي ڪريان. پڪ ڄاڻو....“ هن چيو ”جيون ۾ جيڪي ڪجهه آهي. پاڪ ۽ صاف آهي ان سان پيار ۽ بددي سان نفرت ٿي ڪريان. مون کي ناهي خبر ته آءٌ اهو سڀ ڪجهه ڇا پئي ڪريان. عام ماڻهو چوندا آهن. شيطان ورغلايو هو. هاڻ اهائي ڳالهه آءٌ پنهنجي باري ۾ چئي پئي سگهان. شيطان ئي وڏو.“

”هاڻ رهڻ به ڏي...“ گوروف چين ۾ پشڪيو. هن آنا سرگيئون جي پٿريل ڍنل اکين ۾ پنهنجون اکيون ڪپائي ڇڏيون. کيس چمپائين. پنهنجا اڻپ وارن لفظن ۾ آٽ ڏنائينس ۽ آهستي آهستي هوءَ پر سڪون ۽ هشاش بشاش ٿي وئي. ٻئي کلڻ لڳا.

ڪجهه دير کانپوءِ ٻئي ٻاهر نڪتا ته ڪناري وارو رستو بلڪل ويران ٿي چڪو هو. شهر ۽ سندس سروءَ جا وڻ ڪنهن ميت جيان بي حس ۽ بي حرڪت هئا. پر ڪناري

سان ٽڪرائجنڌڙ لهرن اڃا به آسمان مٿي تي کڻي ڇڏيو هو. مهائن جي ڪا ٻيڙي لهرن تي لڏي رهي هئي ۽ ان جو پوين پساهن ۾ ڏيئو بري رهيو هو.

کين هڪ بگي ملي جنهن ذريعي هو آريندا هليا ويا.

”تنهنجي سڄي نالي جي خبر مونکي هاڻ پئي“ گوروف چيو: ”هوئل ۾ بورڊ تي لکيل آهي فان ڊيڊيرتيز مڙس جرمن اٿئي!“

”نه... شايد سندس ڏاڏو جرمن هو پر هو پاڻ آرٿوڊڪس چرچ سان لاڳاپيل آهي.“

آريندا ۾ هو چرچ کان ڪجهه فاصلي تي هڪ بئنج تي ويهي رهيا ۽ خاموشي سان هيٺ سمونڊ ڏانهن ڏسڻ لڳا.

باڪ ڦٽي، جي ڪوهيڙي ۾ يالٽا ميرانجهڙو ۽ ڌنڌلو نظر پئي آيو ۽ ڇابلو چوٽين تي اجرا ڪڪر بي حس ۽ بي حرڪت لٽڪيل هئا. ڪنهن ٻن ۾ به چرپر نه هئي، تڏون چين چين ڪري رهيون هيون ۽ هيٺان کان ٻنهي تائين پهچندڙ سمونڊ جو هڪ جهڙو ۽ ڪوڪلو گوڙ امن سڪون ۽ ابدي نند جو جيڪا اسان سمورن جو پاڳ آهي. داستان ٻڌائي رهيو هو. سمونڊ يالٽا ۽ آريندا جي وجود ۾ اچڻ کان اڳ به گوڙ ڪندو هو. هاڻ به ڏانهن رهيو هو ۽ ان وقت به ساڳي بي صبري ۽ ڪوڪلي پٿي سان ڪندو رهندو جڏهن اسين هن دنيا مان موڪلائي چڪا هوندا سين ۽ شايد انهي تسلسل ۾ حياتي ۽ موت جي انهي بي ثباتي ۾ اسانجي آخري نجات جو ڌرتي تي زندگي، جي ڳر جو ۽ ڪامل پٿي ڏانهن زندگي جي لاڳيتي سفر جو راز لکيل آهي. گوروف انهي، نوحوان مائي جي ڀر ۾ جيڪا باڪ ڦٽي جو تمام گهڻي من موهيندڙ، پرسڪون ۽ سمونڊ جبلن، ڪڪرن ۽ آڪاش جي بي پناهه وشتائين جي انهي، سموري سونهن واري ڏيک کان خوش پئي نظر آئي. ويني ويني پنهنجو پاڻ کي چيو ته اصل ۾ ڏٺو وڃي ته دنيا جي هر شئي وڻندڙ آهي، واقعي هر شئي سواءِ اسانجي ان وقت جي خيالن ۽ قدمن جي جڏهن جيون جي اعليٰ مقصدن ۽ پنهنجي انساني وقار کي وساريو ٿا ڇڏيون.

ڪنهن همراھ شايد چوڪيدار هو، هنن ٻنهي جي ويجهو پهچي کين ڏٺو ۽ هليو ويو ۽ انهي، واقعي ۾ به ڪا پراسرار، ڪا سهڻي ڳالهه هئي جو فيودو سيا کان ايندڙ اسٽيمر جنهن جون بتيون اجهامجي ويون هيون. صبح جي جرڪندڙ روشني ۾ ڪناري ڏانهن وڌندو پئي آيو.

”گاه تي تمام گهڻي ماڪ پئي آهي.“ آنا سرگيئونا سانت توڙيندي چيو.

”ها هاڻ ته موٽڻ گهرجي.“

۽ هو ٻئي شهر موٽي آيا.

ان کانپوءِ هر ڏينهن پنهنجن جو ساحل واري رستي تي گڏجڻ، گڏجي نيرن ڪرڻ، مانجهاندو ڪرڻ، پसार ڪرڻ ۽ سمونڊ جي سهڻن منظرن مان مزو ماڻڻ سندن معمول ٿي ويو. آنا سرگيئونا ننڊ نه اچڻ ۽ دل منجهڻ جي شڪايت ڪندي هئي، ڪڏهن ريس ۽ ڪڏهن انهي ڊپ ڪري ته هو گوروف جي نظرن ۾ ڪري چڪي آهي. هر هر ساڳيا ساڳيا

سوال ڪرڻ لڳندي هئي ۽ گوروف چونڪ پ پارڪ ۾ جڏهن به ڏسندو هو ته اوسي پاسي ڪوبه نه آهي ته کيس پاڪرن ۾ پري چمندو هو. واندڪائيءَ جا ڏينهن هئا. ان ڊپ ڪري ته ڪو ڏسي نه نٿو. مڙي مڙي نظرون ڊوڙائڻ سان گڏ ڏينهن ڏٺي جوڏجندڙ اهي چميون هيون، گرمي ۽ سمنڊ جي سرهاڻ هئي واندا ٺاهوڪڙا ڪپڙا پهريل ۽ پري پيٽ وارا ماڻهو هئا جيڪي هنن پنهنجي جي اکين آڏو گذرندا ٿي رهيا ۽ انهن سمورين شين گڏجي لڳي ٿو ته گوروف کي نئين زندگي ڏني هئي. هو اناسرڪيٽونا کي هر هر چوندو هو ته تنهنجي سونهن ۽ دلڪشي جو جواب ناهي هو ساڻس تمام گهڻي بي صبري واري ڪيفيت سان لاڳاپيل هو ۽ هر وقت پاڇي جيان ساڻس لڳو پيو هوندو جڏهن ته آنا سرڪيٽونا هر وقت منجهيل منجهيل رهندي هئي ۽ گوروف کان هر هر اهو اعتراف ڪرائڻ جي ڪوشش ڪندي هئي ته هو هاڻ سندس عزت نٿو ڪري. ٿورو به پيار نٿو ڪري ۽ کيس ڪريل عورت سمجهي ٿو. تقريبن روز رات جو پئي بگيءَ ۾ ويهي شهر کان ٻاهر نڪرندا هئا. ڪڏهن آرٽيندا تائين ته ڪڏهن جهڙي تائين نه ڪڏهن وري ڪنهن پئي وڌندڙ هنڌ هليا ويندا هئا ۽ سندن اهو سير سڀاڻو سدائين ڪامياب رهندو هو ۽ منظرن جي شاندار سونهن پسي هو نوان نوان تاثر ڪئي موندندا هئا.

ان دوران هو آنا جي مڙس جي اچڻ جا منتظر رهيا. هن جو هڪ خط آيو جنهن ۾ هن پنهنجي اکين ۾ تڪليف جي شڪايت ڪئي هئي ۽ زال کي جلد گهر واپس اچڻ جي منٿ ڪئي هئائين. آنا سرڪيٽونا تڙتڪڙ ۾ موٽڻ جون تياريون ڪيون. ”سٺو ئي ٿيو جو آءٌ موٽان پئي“ هن گوروف کي چيو ”ياڳن ۾ ئي اهو لکيل هو.“

هو يالٽا مان بگيءَ ۾ رواني ٿي ۽ گوروف کانئس موڪلائڻ لاءِ ريلوي اسٽيشن تائين ويو. انهيءَ سفر ۾ سڄو ڏينهن لنگهي ويو. ترين جي روانگيءَ جي ٻي گهڻي وڃڻ کانپوءِ دٻي ۾ داخل ٿي هن گوروف کي چيو:

”اچو اوهان کي هڪ پيرو وري ڏسان ... آخري پيرو.“

هوءَ رني ته ڪونه پر تمام گهڻي ڏڪياري ۽ بيمار پئي لڳي ۽ سندس چهرو رنيو پئي.

”آءٌ توهان کي ياد ڪندي رهنديس... سدائين ياد ڪندي رهنديس.“ هن چيو خدا اوهان کي خوش رکي! مون کان ڪا پل چڪ ٿي هجي ته معاف ڪجو. اسين سدائين لاءِ ته ڌار پيا ٿيون ۽ ٿيڻ به اهوئي ڪبي. اسانجي ملاقات ٿي نه ٿيڻ ڪيندي هئي. چڱو الله واهي! خدا اوهان کي خوش رکي.“

ريل تيزيءَ سان اسٽيشن کان ٻاهر نڪتي انجون روشنيون هڪدم غائب ٿي ويون ۽ ٿوري دير ۾ انجوگوڙ به سانت ۾ بدلجي ويو، جڏهن هر شئي انهيءَ وڌندڙ سڀني کي انهي جنون کي جلد کان جلد ختم ڪرڻ جي سازش سڻي هجي. گوروف پليٽ فارم تي بيهي ڏور اونڊاهي ۾ اکيون کپائي تڏن جا آواز ۽ ٽيلي گراف جي تارن جي پڻ پڻ ڪي ڪجهه اهڙي احساس سان ٻڌائين پئي، جڏهن هاڻ سجاڳ ٿيو هجي. پوءِ هن سوچيو ته

اها به زندگي جي ٻين تمام گهڻين عاشقين مان هڪ هئي ۽ اها به پنهنجي پوين رڳو سارو ٽيون ڇڏي پوري ٿي وئي آهي.... هو متاثر، غمگين ۽ ڪنهن حد تائين پشيمان به هو. پشيماني کيس اها هئي ته انهيءَ نوجوان مائيءَ جنهن سان هاڻ ڪڏهن به گڏجڻ جو امڪان نه هو سندس سنگت ۾ حقيقي سرهاڻي ماتي نه سگهي. هو دوستائي ۽ پيار پرڻي انداز سان پيش ايندو هو پر سندس سموري هلت ۾ آواز جي لهجن ايستائين جو چڪ چميءَ تائين ۾ به چتر ۽ خوش قسمت مرد جي توهين آميز لطف مائڻ جي جهلڪ ٿي محسوس ٿي ۽ وري هو عمر ۾ کانئس ٻين تي وڏو هو. صاف ظاهر آهي ته هو سچ پچ جهڙو آهي ان کان انهيءَ مائي کي بلڪل مختلف نظر آيو هو يعني هن غير ارادي طور تي ويچاريءَ کي دوکو به ڏنو....

فضا سرءُ جي اچڻ جي پيامبر ٿي لڳي ۽ شام ٽنڊي وقت اچي ويو آهي ته اءُ اتر جو رخ ڪريان. ”گوروف پليٽ فارم تي هلندي هلندي سوچيو، ”هڪدم ئي!“

هو ماسڪو پهتو ته سيارو شروع ٿي چڪو هو. روز آتش دان ٻاريا ويندا هئا ۽ صبح جو ٻار اسڪول وڃڻ کان اڳ نيرن ڪندا هئا ته اونداه ٿي هوندي هئي جنهن ڪري نوڪريائي کي ڪجهه دير لاءِ لمپ ٻارڻو پوندو هو. نارڪري پاڻي ڄمڻ لڳو هو. پهرين برفباريءَ جي پهرين ڏينهن جڏهن ڪو برف گاڏيءَ تي گهمڻ نڪرندو آهي ته اڇين ڇتين ۽ اڇي ڌرتيءَ جو ڏيک گهڻو من موهيندڙ لڳندو آهي. وڏا وڏا ساهه ڪندا آهن ۽ جواني ياد ايندي آهي. لنڊن ۽ برج جا ڏکڻا برف ۾ ڍڪيل وڻ. وڏا خوش مزاج ۽ سرو ۽ پام جي وڻن جي پيٽ ۾ من کي گهڻو ويجهو لڳندا آهن. انهن جي تارين هيٺان قافلن ۽ سمونڊن جو سارو ٽيون ذهن تان ڇڻ ميسارجي وينديون آهن.

گوروف ته حير هو ٿي ماسڪو جو رهواسي ۽ واپس پهتو ته ڏينهن تمام گهڻو شاندار هو ۽ جڏهن هو ڪنڀن جي استر وارو اوورڪوٽ ۽ ٿلها دستانا ڇاڙهي ٻاهر نڪتو. پيمروگڪا گهڻيءَ ۾ گمهيو قريو ۽ جڏهن ڇنڇر جي سانجهي مهل هن گرجي جا گهنڊ ٻڌا ته هن لاءِ سندس هاتوڪي سفر دوران ڏنل جاين ۾ ڪا دلڪشي باقي نه رهي. هو آهستي آهستي ماسڪو جي زندگي ۾ گم ٿي ويو. روز تي ئي اخبارون شوق سان پڙهي چوندو هو ته ماسڪو جي اخبارن ڏانهن اک کڻي ڏٺو به نه اٿس. هاڻ هو هو ۽ هو ٿلن. ڪلبن دعوتن ۽ تقريبن جو ساڳيو پراڻو چڪر هاڻ هو هو ۽ سندس فخر واري احساس سان حاصل ٿيندڙ ساڳيون سرهاڻيون ته وڏا وڏا وڪيل ۽ ناميارا فنڪار سندس گهر ايندا آهن ۽ هو ميڊيڪل ڪلب ۾ هڪ پروفيسر سان گڏ تاش ڪيڏندو آهي. هاڻ هو فرائي پان ۾ ٽريل ”سيليانڪا“ پيٽ پري ڪاڻي سگهي ٿو....

کيس پڪ هئي ته مهيني اندر آنا هڪ ڏنڊلي سارو ٿي رهي ويندي ۽ انهن ٻين عورتن وانگر جيڪي ان کان اڳ سندس جيون ۾ آيون هيون، هو به پنهنجي منجهل پيرائڻي مرڪ سان ڪڏهن ڪڏهن خوابن ۾ ئي ايندي. پر مهيني کان وڌيڪ ٿي چڙو هو. سيارو پنهنجي عروج تي هو پوءِ به سندس ذهن ۾ سموريون ڳالهيون ڪجهه ائين نوبنيون

هيون چڻ آئناسرگيئون کان اڃا هاڻ يا وڌ ۾ وڌ ڪالهه موڪلايو هجيس، رڳو اهوئي نه پر انهن سان ساروتين ۾ شدت اچي وئي هئي. جڏهن سندس ٻارن جا آواز رات جي سانت ۾ سندس اڀياسي ڪمري ۾ داخل ٿيندا هئا، جڏهن هو ڪنهن هونل ۾ گيت يا سنگيت ٻڌندو هو ۽ جڏهن چمئيءَ مان هوائون لنگهي اينديون هيون ته سندس ذهن جي پڙدي تي سڀ ڪجهه اڀري ايندو هو: ڪناري کان سمونڊ جي اندر تائين ٺهيل پل تي باڪ ڦٽي جو وقت، ڪوهيڙي ۾ ٻڌل راهي، فيوڊسيا کان ايندڙ اسٽيمر، چميون. هو انهن سمورن تفصيلن کي ياد ڪري ڪندو هو پنهنجي ڪمري ۾ دير تائين هلندو ڦرندو رهندو هو ۽ پوءِ اهي ساروتيون خوابن ۾ بدلجي وينديون هيون، جيڪي ڪجهه ٿي چڪو هو ۽ ان سان گڏوگڏ جيڪي ڪجهه ٿيڻ وارو هو ان جو به تصور ٿي تصور ۾ نظارو ڪرڻ ٿيندو هو. آئناسرگيئون کيس خوابن ۾ نظر نه ايندي هئي، هو ته هر وقت ساڻس گڏ هوندي هئي؟ هو جيڏانهن به ويندو هو سندس پيڇو ڪندي هئي، هو اڪيون بند ڪندو هو ته ائين لڳندو هو ته چڻ جيئري جا ڳندي هن جي سامهون بيٺي آهي. جهڙي يالٽا ۾ هئي ان کان وڌيڪ سهڻي وڌيڪ نوجوان ۽ نرم نازڪ ۽ هو پوئتي مڙندو هو ته پنهنجو پاڻ کي به يالٽا جي پيٽ ۾ وڌيڪ بهتر حالت ۾ ڏسندو هو. سانجهي، ويل آئناسرگيئون کيس ڪتابن جي ڪپڙن، آتش دان ۽ ڪمري جي ڪنهن ڪنڊ مان جهاتي پائيندي نظر ايندي هئي. سندس ساهه کڻڻ جا آواز ۽ ڪپڙن جي وڌندڙ سرسر تائين محسوس ڪندو هو. رستي هلندي عورتن کي اهو ڏسڻ لاءِ نظرون کڻائيندو هو ته انهن ۾ ڪا هن جهڙي به آهي...

نيٺ ڪنهن کي همراز بنائڻ جي خواهش کيس تمام گهڻو سٺائڻ لڳي. گهر ۾ پنهنجي پريت جو ذڪر ڪرڻ ممڪن نه هو ۽ ٻاهر اهڙو ڪو هو ئي ڪونه. پنهنجي گهر جي ڪرائيدارن يا بئنڪ جي ساٿين کي ان معاملي جي ٻڌائڻ جو سوال ئي پڻا نٿي ٿيو ۽ چوڻ لاءِ هو به وري ڇا؟ ڇا يالٽا ۾ هن واقعي نينهن لڳايو هو؟ ڇا آئناسرگيئون سان سندس ناتن ۾ ڪو لطيف، شاعراڻو، سبق سيکاريندڙ يا رڳو ڪو دلچسپ پهلو ئي مليو ٿي؟ هن جي زال باقي هڪ ڀيرو پنهنجا ڪارا ڀرون ڦڙڪائيندي چيو هو: "اڙي ديميتري! وات ڳاڙهن جو ڪردار اوهان کي سونهين نٿو."

هڪ شام جو هڪ سرڪاري آفيسر سان گڏ جنهن سان گهڻي دير تائين تاش ڪيڏندو رهيو هو، ميڊيڪل ڪلب کان ٻاهر نڪري رهيو هو جو کانئس ضبط ٿي نه سگهيو ۽ نيٺ چڻي وڌائين!

"ڪاش! اوهان کي پتو هجي ها ته يالٽا ۾ منهنجي ملاقات ڪيڏي سهڻي وينگس سان ٿي هئي!"

آفيسر پنهنجي برف گاڏي، تي ويهي رهيو ۽ مڙي چيائين: "دميتري دميتريج!"

"چئو"

"اوهان نيڪ ٿا چئو. مڃي ٿوري پوءِ واري هئي."

انهن عام لفظن نه ڄاڻ ڇو گوروف کي پڙڪائي وڌو ۽ اهي لفظ کيس توهين ڪندڙ ۽ فحش لڳا. هونهن! ڪهڙا نه وحشيانه آداب آهن، ڪيڏا واهيات ماڻهو آهن!

شامون بي معني ۽ ڏينهن بي لطف ۽ جان تي عذاب! تاش پويان پت ڪٽائي. کاڌن پويان هاءِ گهوڙا ۽ شراپن پويان چريائپ ۽ هر وقت ڳالهيون ٿي ڳالهيون ۽ اهي به هڪ ئي شئي بابت ماڻهو پنهنجو گهڻي ڀاڱي وقت ۽ سگهه يا ته بيڪار ڪمن ۾ لڳايو ڇڏي يا وري هڪ ئي مسئلي تي هر هر بحث ڪرڻ ۾ ۽ آخر ۾ بچيو پوي رڳو هڪ حقيير، جياپي کان وانجهيل زندگي ۽ نئين ننڍين ڳالهين جو چڪر انهن کان پاڇ جون راهون بند هونديون آهن ڄڻ انسان پاڳل خاني يا زندان ۾ قيد هجي.

گوروف ... سڄي رات اک ٻوٽي به نه سگهيو. ڪاوڙ ۾ پيچرندو رهيو ۽ ايندڙ ڏينهن صبح کان شام تائين مٿي جو سور کيس تنگ ڪندو رهيو. پوءِ ته اها حالت ٿي ويس جو راتين ۾ سولي نٿو ايندي هيس. ڪڏهن ڪٿ تي ويني خيالن ۾ ٻڌو پيو هوندو هو ته ڪڏهن وري ڪمري ۾ پيسار پيو ڪندو هو. پنهنجن ٻارن کان بيزار رهندو هو بئنڪ ۾ پوٽ ڦٽايو پيو هلندو هو ۽ نه ڪيڏانهن وڃڻ جو من ڪندو هئس ۽ نه ڪنهن سان ڳالهائڻ جو.

ڪرسمس جي موڪلن تي هن پنهنجو سامان ٻڌو. زال کي چيائين ته ڪنهن نوجوان جي ڪم سانگي پيٽرس برگ ٿو وڃي ۽ ايس شهر ڏانهن روانو ٿي ويو. ڇا جي لاءِ؟ اها نيڪ طرح سان ته کيس به خبر نه هئي. بس ايترو ئي هو جو هن آناسرگيونا کي ڏسن ٿي چاهيو. ڪجهه ڳالهيون ڪرڻ تي چاهيائين ۽ ٿي سگهي ته ڪٿي الڳ تلڪ گذجائي ڪرڻ جي صورت ڪڍڻ ٿي چاهيائين. هو ان شهر ۾ صبح جو پهتو ۽ رهڻ لاءِ هوٽل جي هڪ بهترين عمري جي چونڊ ڪيائين جنهن جي فرش تي پوري رنگ جو ٿلهو اوني ڪپڙو وڃايل هو. ميز تي مٽي، ۾ پيوت هڪ قلمدان پيو هو ۽ قلمدان مٿان هڪ گهوڙي سوار جي ٻورتي جڙيل هئي. جنهن جي ڪڇيل هٿ ۾ ٽوپي هئي ۽ مٿو غائب هئس. کيس جيڪي ڪجهه معلوم ڪرڻ جي لوڙ هئي اهو هوٽل جي دربان کان معلوم ٿي ويس. فان ڊيڊيرتز جو ذاتي گهر استاروڪونچاناي گهڻي ۾ هو ۽ اهو هوٽل کان ڪو گهڻو پري نه هو. هو تمام گهڻي نٿ سان زندگي گذاري ٿو. بگي، جا گهوڙا پاليل اٿس ۽ شهر ۾ اهڙو ڪهڙو ماڻهو ٿي سگهي ٿو جيڪو کيس سڃاڻندو نه هجي.

گوروف پيسار ڪندو ان گهڻي، تائين پهتو ۽ گهر ڳولهي ورتائين. سامهون واري رخ تي ڳورين سيخن جو جنگلو هو جنهن جي چوٽين تي ڪوڪا ائين ڪتل هئا جو انهن جون چهنون مٿي اڀريل هيون.

”اهڙي جنگلي واري گهر مان ڀلا ڪير پيڇڻ نه چاهيندو.“ گوروف ڪڏهن درين ۽ ڪڏهن وري جنگلي کي ڏسندي پنهنجو پاڻ کي چيو.

پوءِ هو سوچڻ لڳو: موڪل جو ڏينهن آهي. مڙس شايد گهر ئي هجي. هونئن به ملاقات لاءِ اندر وڃي آناسرگيونا کي پريشان ڪرڻ جي ڪهڙي ضرورت آهي ۽ کيس خط موڪلڻ پوءِ آهي ته جيڪڏهن مڙس جي هٿ چڙهي ويو ته مصيبت ٿي ويندي. بهترين صورت اهائي ٿيندي ته ملاقات لاءِ موقعي جو انتظار ڪريان ۽ هو اهڙي موقعي جي ڳولا ۾ جنگلي جي اوسي پاسي ئي گهڻي، ۾ چڪر کائڻ لڳو. ڪو پينو اندر ويو پر ڪتن مٿس الر

ڪٿي. پوءِ ڪلاڪ کن کانپوءِ پيانو جو جهيٽو ۽ پيائڻ آواز سندس ڪنن تي پيو. شايد آئناسرگئي پيانو وڃائي رهي هئي. ايتري ۾ اوجھو وڏو ڦاٽڪ ڪليو ۽ هڪ پوڙهي مائي ٻاهر نڪتي. جنهن جي پويان پويان ساڳيو ڄاڻل سڄاڻل بوميرانجي ڪٽو پئي آيو. گوروف ڪٿي کي سڏڻ چاهيو پر سندس دل جو ڌڙ ڪو تيز ٿي ويو ۽ گھبراھٽ ۾ ڪٿي جو نالو ئي وسري ويس.

هو اتي ئي هلندو ڦرندو رهيو. انهيءَ پوري جنگلي سان سندس ڪار ۾ گھڙي گھڙي وڌندي رهي ۽ هاڻ پنهنجي بيچينيءَ ۾ ايستائين سوچڻ لڳو ته آئناسرگئي ڪيس وساري چڪي آهي. شايد ڪنهن ٻئي مرد سان دل وندرائڻ لڳي آهي. پوءِ هو هوٽل موٽي آيو ۽ پنهنجي ڪمري جي صوفائي دير تائين ويٺو رهيو. سمجھ ۾ ئي نه پئي آيس ته ڇا ڪري. نيٺ هن ماني کاڌي ۽ پوءِ دير تائين ستو رهيو.

”سمورو معاملو ڪيڏو بيوقوفانو ۽ پريشان ڪندڙ آهي.“ هن سڃاڳ ٿيڻ کانپوءِ وري اونداهن شيشن ڏانهن ڏسندي سوچيو شام ٿي وئي هئي. ”پيٽ پري نند ته ڪير. هاڻ رات جو ڇا ڪندس؟“

هو اتي ڪٿ تي ويهي رهيو جنهن تي وڃايل معمولي قسم جو پورو پلنگ پوش اسپتال جي ڪمبل جهڙو ٿي لڳو ۽ چڙ ۾ پنهنجو پاڻ تي چٽر ڪرڻ لڳو: ”هونئن! تون ۽ تنهنجي ڪٿي واري خاتون... ڪهڙو نه ڀلوڙ عشق آهي! هاڻ ويهه مزي سان هتي؟“ صبح جو ريلوي اسٽيشن تي هڪ اشتهار نظر آيو هو جنهن ۾ ٽلهن ٽلهن اکرن ۾ اعلان ڪيل هو ته مقامي ٿيٽر ۾ اڄ کان ”گيشا“ پيش ڪيو ويندو. اهو ياد ايندي ئي هو اتي ٿيٽر ڏانهن هليو ويو.

”وڏو امڪان آهي ته ناٽڪن جي مهوري تي پروگرامن ۾ هوءَ به ويندي هجي.“ هن پنهنجو پاڻ کي چيو.

ٿيٽر مڪمل طور تي ڀريل هو. عام صوبائي ٿيٽرن وانگر هتي به فانوسن مٿان دونهون اوڻي رهيو هو ۽ مٿين بالڪنين ۾ تماشاڻي گوڙ ڪري رهيا هئا. اسٽيج جي سامهون واري سببن جي پهرين قطار ۾ مقامي نوجوان ڇيلهه تي هٿ رکي بيٺي پير پردو کڄڻ جو اوسيٽو ڪري رهيا هئا. گورنر لاءِ مخصوص سينن جي سڀ کان اڳئين سببن تي گورنر جي ڌيءَ ويٺل هئي. خود گورنر مانيٽي سپاءَ سان پاڻ کي ٻڌڻ پويان لڪايون ويٺو هو ۽ سندس رڳو هٿ ڏسڻ ۾ پئي آيا. اسٽيج جو ڀڙڌو لڏي رهيو هو. آرڪيسٽرا جا فنڪار گهڻي دير کان سازن جا سر نيڪ ڪري رهيا هئا ۽ گوروف جي نظر اندر لڏندي پنهنجين پنهنجين سينن تي وهندڙن تي ڪٽل هيون.

ايتري ۾ آئناسرگئي به حال ۾ داخل ٿي. هوءَ ٽين قطار ۾ ويهي رهي. کيس ڏسندي ئي گوروف کي پنهنجي دل جو ڌڙ ڪو سانت ٿيندي محسوس ٿيو ۽ ٻي ڀل هو ان نتيجي تي پهتو ته هاڻ سموري وصال دنيا ۾ هن لاءِ آئناسرگئي کان وڌيڪ ويجهو پنهنجو ۽ اهم ٻيو ڪوبه ناهي. صوبائي هجڻ جو ننڍڙو جزو لڳندڙ اها ننڍي قد واري مائي. جنهن ۾ اهڙي ڪا خاص ڪالهه نه هئي ۽ ڊگهي ڪاٺيءَ ۽ هٿ ۾ جهلڻ واري واهبات عينڪ

چڙهيل هئي. هاڻ سندس سموري زندگي تي ڇانئجي وئي هئي. سندس پيڙا، سرهاڻي ۽ سندس سمورين تمنائن جو مرڪز بڻجي وئي هئي. اناڙي وائڻن وڄائيندڙن جي واهيات آرڪيسٽرا جي سنگيت ٻڌندي گوروف سوچيو ته ”ڪيڏي نه سهڻي آهي هوءَ... سوچيائين ۽ سڀين ۾ کوڻجي ويو...“

آناسرگيئون سان گڏ لڙڪيل ڪلهن ۽ ننڍن ڀروڻ وارو هڪ ڊگهي قد سان نوجوان به اندر آيو هو. جيڪو سندس ڀر ۾ ويهڻ کان اڳ قدم قدم سر نمائي رهيو هو ۽ لڳو ٿي ته نوڙت مان سيس نواڻي هر هر ڪنهن کي سلام ڪري رهيو هجي. شايد اهو مڙس هو جنهن کي آناسرگيئون يالٽا ۾ گهڻي ڪوڙاڻ سان ”نوڪر سڏيو هو. ۽ واقعي اهو شخص پنهنجي سنهڙي سپيڪٽري جسم“ ڀروڻن ۽ گنجي مٿي سان ملاڙمن جهڙي ڇاپلوسي جو مظاهرو ڪري رهيو هو. سندس مرڪ من موهيندڙ هئي ۽ ڪاڄ ۾ لڳل ڪنهن علمي انجمن جو ڀلو ڪنهن ملاڙم جي وردي تي لڳل نمبر جهڙو لڳي رهيو هو.

مڙس پهرين انٽرويل ۾ سگريٽ چڪڻ لاءِ ٻاهر هليو ويو ۽ هوءَ پنهنجي سينٽ اڪيلي رهجي وئي. گوروف جيڪو اسٽيج جي بلڪل سامهون واري قطار ۾ ويٺل هو. اٿي وٽس پهتو ۽ مڪ تي زوري مرڪ آڻي ڪنهن ڏاڙهه آواز ۾ چيائين! ”سلام! آناسرگيئون!“ هن گوروف ڏانهن نهاريو ۽ چاهي جو رنگ ڦٽي ويس. هن ٻيهر گوروف ڏانهن ائين توائي ۾ ڪنهن ڏٺو جڻ ويسا هئي نه پئي آيس ۽ وڃي ۽ عينڪ کي هڪ ئي هٿ ۾ پڪوڙي ڇڏيائين، جنهن مان چٽو اندازو پئي ٿيو ته پاڻ کي سنڀالڻ جي ڪوشش پئي ڪري ته جيئن بيهوش نه ٿي وڃي. ٻئي چپ هئا. هوءَ ويني هئي، گوروف سندس ڀر ۾ بيٺو هو. سندس اهڙي ريت توائي ٿيڻ ڪري پريشان ٿيل گوروف ويهڻ جي ست ٿي ساري نه رهيو هو. وائڻين ۽ بانسرين جا آواز سر ٽپڪ ٿي وڃڻ کانپوءِ جا آلاپ پڪيڙي رهيا هئا ۽ فضا ۾ ڪجهه اهڙي قسم جي اڻ تن واري ڪيفيت جو احساس ٿي رهيو هو جڻ سمورن تماشاڪن جون نظرون منجهن ڪٽل هجن. نيٺ هوءَ اٿي ٻاهر نڪرڻ واري هڪ در ڏانهن تيزي سان وڌڻ لڳي ۽ گوروف سندس پٺ وٺي هلڻ لڳو. ٻئي وڃڻ لنگهن تان بنا مقصد جي هلڻ لڳا. ڪڏهن ڇاڙهين تي مٿي تي چڙهيا، ڪڏهن هيٺ ٿي لٿا، يونيفارمن وارا ٻلا لڳايل عدالتي آفيسر هاءِ اسڪولن جا ماستر ۽ غير سرڪاري ملاڙم تيزيءَ سان سندن نظرن آڏو گذرڻ لڳا. عورتون لنگهي رهيون هيون. ڪلين ۾ لٽڪيل اوورڪوٽ نظرن آڏو گذري رهيا هئا ۽ هوا جي تيز جهولن ۾ سگريٽ جي رڪ دانين جي بو واسو ڪيل هئي ۽ گوروف جنهن جي دل زور زور سان ڌڙڪي رهي هئي، سوچيو:

”اوه خدا! ڀلا هي هيترا سارا ماڻهو. ۽ هي آرڪيسٽرا ڇا جي لاءِ؟“

ٻئي ڀل ٿي کيس خيال آيو ته آناسرگيئون سان ريلوي اسٽيشن تي موڪلائڻ کانپوءِ هن سوچيو هو ته اها ناتن جي آخري منزل آهي. هو ٻئي هاڻ ڪڏهن به نه ملندا پر اها آخري منزل اڃا به ڪيڏي ڏور آهي، ڪيڏي ڏور!

هوءَ هڪ اونڊاهي ڏاکڻ وٽ ترسي پئي، جتي لڳل تختي تي لکيل هو!

”مٿئين سيشن ڏانهن وڃڻ لاءِ رستو.“

”اوهان ڪيڏو نه ڊيڄاري ڇڏيو مونکي!“ ان ڪنهندي چيو. سندس چهرو اڃا تائين بي رونق ۽ توائي هو. ”اوه! اوهان ڪيترو ڊيڄاري ڇڏيو هئ. منهنجو ته ڄڻ ساھ ڇڏائجي ويو هو! اوهين هتي ڇو آيا آهيو؟ آخر ڇو؟“

”پر آنا! ٿورڙو سمجهڻ جي ڪوشش ڪر نه....“ هن جلدي جلدي سرباڻن ۾ چيو. ”سمجهڻ جي ڪوشش ڪر آءٌ منت تو ڪريان.“

هن گوروف تي هڪ نظر وڌي جيڪا ڊپ ۾ ڀريل هئي. منت هئي ۽ پريت به. پوءِ هوءَ ٽڪ ٻڌي کيس ڏسڻ لڳي ڄڻ ته سندس چهر تي ڪي پنهنجي دل تي چڻڻ ٿي چاهيائين.

”منهنجي جيون ۾ پيڙائون ئي پيڙائون آهن!“ هن گوروف جي لفظن تي ڌيان نه ڏيندي پنهنجي ڳالهه جاري رکندي چيو. ”هر وقت بس اوهين ئي اوهين منهنجي خيالن ۾ وسندا هئا، رڳو اوهانجي ساروئين جي سهاري تي ئي جيئري هيس. مون پنهنجو پاڻ کي وسارڻ تي چاهيو، وسارڻ.. پر اوهين هتي ڇو آيا آهيو، ڇو؟“

ڪجهه مٿي ڏاکڻ جي وچئين چوٽري تي بيٺل اسڪولي چوڪرا هٿن ۾ سگريٽ جهلي هيٺ نھاري رهيا هئا، پر گوروف سندن پرواهه نه ڪئي ۽ آنا سرگيئونا کي ڀاڪرن ۾ پري سندس ڳلن ۽ هٿن کي چمڻ لڳو.

”هي اوهين ڇا پيا ڪريو، اڙي! هيءُ ڇا پيا ڪريو!“ هن چرڪي پوئتي هڻندي چيو. اسين ٻئي ڀاڱل بچي پيا آهيون. اڄ رات ئي هتان هليا وڃون. هن پل ئي ... خدا جي واسطي! آءٌ توهانکي منت ٿي ڪريان... ڪو اچي پيو!“

ڪو ماڻهو ڏاکڻ جهڙندو پئي آيو.

”اوهانکي هتان هليو وڃڻ گهرجي.“ آنا سرگيئونا سرباڻن ۾ چيو ”ٻڌو پيا نه! دميتري دميتريچ؟ آءٌ اوهان سان ملڻ ماسڪو اينديس. منهنجا ڀاڳ ڀلا ڪڏهن به ناهن رهيا، هن مهل به خوش ناهيان ۽ ايندڙ وقت ۾ به اڀاڳ ئي منهنجو ساٿي هوندو! منهنجون پيڙائون وڌايو نه! اوهان سان ملڻ ماسڪو ضرور ايندس، قسم ٿي ڪاوان! ۽ هاڻ اسين موڪلايون ٿا! منهنجا پيارا، منهنجا پرين، موڪلائي...!“

هن گوروف جو هٿ دٻايو ۽ تڪڙي تڪڙي ڏاکڻ تان لهڻ لڳي. هوءَ ڪنڌ ورائي کيس ڏسندي ٿي وئي ۽ سندس اکيون ٻڌائي رهيون هيون ته هوءَ سچ پچ ڏکويل آهي. گوروف ٿورڙي دير تائين آوازن تي ڪن لڳائي پنهنجي جاءِ تي بيٺو رهيو ۽ جڏهن سانت ڇانئجي وئي ته لهي پنهنجو اوورڪوٽ ڪنيائين ۽ ٿيٽر کان هليو ويو.

۽ آنا سرگيئونا ساڻس ملڻ لاءِ ماسڪو اچڻ لڳي. هر ٻئي ٽئين مهيني هوءَ پنهنجي شهر کان مٿس سان اهو بهانو گهڙي رواني ٿيندي هئي ته پنهنجي ڪنهن زباني شڪايت جي ڏس ۾ ڪنهن پروفيسر سان مشورو ڪرڻ لاءِ وڃي پئي ۽ سندس مٿس ويساهه ڪندو به هو ۽ نه به ڪندو هو. ماسڪو ۾ هوءَ سدائين ”سلاويا نستڪي بازار“ ۾ ترسندي هئي ۽ اتي پهچندي ئي هڪ شخص وسيلي جيڪو ڳاڙهي توپي پاتل هوندو هو.

گوروف کي ڄاڻ ڪرائيندي هئي. گوروف ساڻس ملڻ ويندو هو ۽ ماسڪو ۾ ڪنهن کي به ان معاملي جو پتو نه هو.

هڪ ڀيرو سياري ۾ هو آنا سرگيئون سان پنهنجن انهن ملاقاتن مان هڪ لاءِ صبح سوڀر روانو ٿيو (پرين جو خاطر گذريل سانجهي جو وٽس آيو هو پر هو گهر نه هو). سندس ڌيءَ ساڻس گڏ هئي، ڇاڪاڻ جو سندس اسڪول واٽ تي هو ۽ گوروف سڄيو هو ته کيس اسڪول ڇڏيندو پرين ڏانهن ويندو.

”گرمي درجو، ڄمڻ واري نقطي کان ٽي ڊگريون هتي آهي.“ گوروف ڌيءَ کي چيو. ”وري برف باري به ٿئي پئي. خبر اٿئي، ان جو ڪارڻ اهو آهي ته گرمي جو درجو زمين جي ويجهو ڄمڻ نقطي کان مٿي آهي، پر مٿاهين خلا ۾ ان کان تمام گهڻو مختلف.“

”بابا! ڀلا سياري ۾ ڪنڻ ڇو نٿي کلي؟“

هن ڌيءَ کي انجو سبب ٻڌايو. پر جڏهن هو ساڻس ڳالهيون ڪري رهيو هو ته هر پنهنجو پاڻ کي احساس ڏياري رهيو هو ته هو پنهنجي پريتما سان مڪاميل لاءِ پيو وڃي، جنهن جي ڄاڻ نه هيل تائين ڪنهن کي آهي ۽ نه ئي شايد ڪنهن کي ٿيندي به. هو به حياتيون گهاري رهيو هو. هڪ ته سڀني آڏو هئي. رسمي سڃاڻين ۽ رسمي مڪر ۽ ڪوڙ سان ڀريل هئي. بلڪل اهڙي ئي جيئن سندس مٿن مائٽن ۽ دوستن جون حياتيون هيون ۽ ٻي سمورين نگاهن کان لڪيل ۽ گجهي هئي ۽ ڪجهه عجيب و غريب ۽ شايد بلڪل اتفاقي واقعن جي سلسلي سبب، جيڪو ڪجهه اهم دلچسپ ۽ ائٽر هو، جنهن متعلق هو مخلص هو ۽ ڪڏهن به پنهنجو پاڻ کي فريب نه ڏيندو هو. جيڪو سندس حياتي جي بنياد جهڙي حيثيت رکندڙ هو. اهو سموري جو سمورو پڙدي پويان هو، جڏهن ته سندس اندر ۾ جيڪو ڪوڙ هو، جيڪو ان ڪل واري حيثيت رکندو هو جنهن ۾ هن پنهنجو پاڻ کي ۽ پنهنجي اندر جي سڃاڻي کي لڪائي رکيو هو مثال طور بئنڪ ۾ سندس نوڪري، ڪلب ۾ سندس بحث مباحثو. سندس معمولي قسم جي سرڪاري ويهڪن ۾ زال سان گڏ شريڪ ٿيڻ. اهو سڀ ڪجهه پڙدي کان ٻاهر هو، سڀني جي آڏو. هن پنهنجو مثال آڏو رکي ٻين کي پرڪن شروع ڪيو، جيڪي ڪجهه ڏٺائين ٿي ان تي ويساهه نه ٿي ڪيائين ۽ سدائين اهو سمجهندو هو ته هر شخص جي سڃي ۽ سڀ کان وڌيڪ دلچسپ حياتي پڙدي پويان گذرندي ٿي رهي. هر انساني وجود اسرار جي چادر ۾ ويڙهيل سيڙهيل ٿو رهي ۽ سمورا سليڇا مٿاهو ذاتي رازن جي احترام لاءِ ايڏو زور جو پرين ٿا ان جو خاص سبب به شايد اهو ئي آهي.

ڌيءَ کي اسڪول جي در تي ڇڏي گوروف ”سلاويانسڪي بازار“ روانو ٿيو. اتي پنهنجو اوورڪوٽ هيٺ لاهي مٿئين منزل تي پهتو ۽ در تي هلڪي ٽڪ ٽڪ ڪيائين. آنا سرگيئون سندس وڌندڙ پوري رنگ وارو لباس پهريل هئي، سفر ۽ اوسيٽري جي ٿڪ کيس ڀڄي ڇڏيو هو ۽ پوئين سانجهي کان سندس اڇڻ جي منتظر هئي. سندس چهرو لٿل ۽ هيڊو هو. گوروف ڏانهن نهاري مرڪي به نه پر سندس ڪمري ۾ داخل ٿيندي ئي پڙڪو کائي

سندس ٻڪن ۾ ڀرجي وئي. چمي گهڻي ڊگهي ٿي وئي جڻ ٻنهي جي ملاقات ورهن کانپوءِ ٿي هئي.

”ڏي خبر، ڪيئن آهين؟“ گوروف پڇيو ”ڪا نئين خبر؟“

”ٿورو ترس! ٻڌايان ٿي..... ڳالهائي ٿي نه پئي سگهان.“

هوءَ ڳالهائي ان ڪري نه پئي سگهي جو زارو قطار رني پئي. هن مڪ قيرائي رومال اکين تي رکي ڇڏيو.

”ڇڳو روئڻ ڏينس، تيستائين آءٌ ويٺو آهيان.“ هن سوچيو ۽ آرام ڪرسيءَ تي ويهي رهيو.

هن گهڻي وڃائي ڇانهه گهرائي ۽ ڪجهه دير کانپوءِ جڏهن ڇانهه پيئي رهيو هو ته ان مهل به آئناسرگيئونا دريءَ ڏانهن منهن ڪيو پيئي هئي. هوءَ جذبن جي آند مائڻ ڪري، انهيءَ احساس هيٺ ڳوڙها وهائي رهي هئي ته سندن زندگين ۾ ڏک ٿي ڏک آهن، ڳجهي طور تي ٿي ملي ٿا سگهن، ماتهن جي نگاهن کان ائين لکي لکي جڻ ڪي چور هجن. ڇا سندن حياتيون تباهه ۽ برباد نه ٿي چڪيون هيون.

”گهڻو روئي ورتي!! هاڻ بس به ڪر.“ هن چيو.

هن ڀلي ريت ڄاتو ٿي ته سندن اها پريت جلدي ختم نه ٿيندي ۽ چئي نٿو سگهجي ته ڪيستائين هلي. آئنا سرگيئونا جي پريت ۾ تمام گهڻي شدت پيدا ٿي چڪي هئي هوءَ کيس پوڄڻ لڳي هئي ۽ هاڻ کيس اهو چوڻ ڪاٿي معنيٰ رکندڙ نه هو ته هڪ نه هڪ ڏينهن اها پريت ختم ٿي ويندي. ڪو چويس به ها ته هوءَ ويساهه ٿي نه ڪري ها.

هو اٿي ويجهو ويس ۽ پيار ڀرين لفظن سان آتڻ ڏيڻ جي ارادي سان سندس ڪلهن تي هٿ رکيائين، پر ايتري ۾ کيس آئيني ۾ پنهنجو عڪس نظر آيس.

هن جي وارن ۾ اڇاڻ ڇٽيءَ طرح ڏسڻ ۾ پئي آئي. کيس حيرت ٿي ته گذريل ڪجهه سالن ۾ مٿس ايڏو ٻڍپو وري آيو هو. جو چهرې جو رنگ به ڦڪو پئجي ويو هئس. ڪلهن، جن تي سندس هٿ رکيل هئا، ڪوسا ۽ ڪنبنڊڙ هئا. کيس ان جيون تي قياس آيو، جيڪو اڃا تائين ايترو نرم ۽ گرم، ايترو سونهن ڀريل هو. پر شايد جلدي سندس زندگيءَ وانگر ڪوماڻجي ۽ بي ڪشش بڻجي ويندو. آخر هوءَ ساڻس ايڏو پيار چوڪري رهي هئي؟ عورتون ته کيس سدائين، جهڙو هو حقيقت ۾ هو ان کان مختلف سمجهنديون رهنديون هيون. اهي ساڻس پريت ڪرڻ مهل اصل ۾ خود ساڻس نه پر ان پئي مرد سان عشق ڪنديون هيون. جنهن جي جھلڪ سندن تصور کي سندس شخصيت ۾ نظر ايندي هئي. هو ان پئي مرد سان نينهن لڳائينديون هيون. جنهن جون سڄي حياتي ان تڻ سان ڳولائو رهيون هيون ۽ اڳتي انهن عورتن کي جڏهن پنهنجيءَ چڪ جو احساس ٿيندو هو تڏهن به ساڳيءَ ئي ريت پريت نڀائينديون رهنديون هيون ۽ انهن مان ڪنهن به عورت کي ساڻس پريت جا پيچ اڙائي خوشي نصيب نه ٿي هئي. وقت گذرندو رهيو هو. عورتون هڪ ٻئي پويان سندس زندگيءَ ۾ اينديون رهيون. هن هر هڪ سان گهرائتا جوڙيا هئا، هر ڪنهن کان ڌار ٿي ويو

هو، پر ڪڏهن به ڪنهن سان پریت نه ڪئي هئائين. سڀ ڪجهه هوندو هو، پر عشق نه هوندو هو.

پيار ته هو هاڻ ڪري رهيو هو، جڏهن وارن ۾ چانديءَ جون تارون وري آيون هئس. جيئن ٿيڻ به ڪيندي هئي، اهڙي، سڄي پریت، جيون جو پهريون پيار! هو ۽ آنا سرگيئون اها هڪ ٻئي جي تمام ويجهن تمام گهڻا گهرا ناتا رکندڙ فردن جيان، مڙس ۽ زال جيان، پنهنجا پيرل دوستن جيان پيار وندي رهيا هئا، کين لڳو ٿي ته جڏهن هڪ ٻئي لاءِ ٺاهيا ويا هئا ۽ سندن سمجھ ۾ نٿي آيو ته هو ڪنهن ٻئي جي زال ۽ ڪنهن ٻئي جو مڙس ڇو آهن. سندن مثال لڏپلاڻ ڪندڙ ٻن مادي ۽ نر پنڇين وانگر هو، جن کي جهلي ڌار ڌار پنجن ۾ پوريو ويو هجي. هنن ان سڀ ڪجهه لاءِ جنهن تي کين ماضيءَ ۽ حال ۾ شرمندگي محسوس ٿيندي هئي، هڪٻئي کي معاف ڪري ڇڏيو هو ۽ کين پاسندو هو ته انهيءَ پریت کين ڇا مان ڇا بڻائي ڇڏيو هو.

پهرين ته اداسيءَ جي ڀلن ۾ هو پنهنجو پاڻ کي ذهن ۾ ايندڙ پهرئين دليل سان مطمئن ڪري وٺندو هو، پر هاڻ دليل سندس نينهن جي دونهن سان ميل کائيندڙ نه هئا. هاڻ کيس آنا سرگيئون تي تمام گهڻو قياس ايندو هو، هو مخلصاڻو ۽ پيار ڀريو رويو اختيار ڪرڻ چاهيندو هو.

”هاڻ بس به ڪر، منهنجي پياري!“ هن چيو ”گهڻو روئي ورتئي، هاڻ بس ڪر... اڄ ته به چار ڳالهيون ڪريون، ڪا تدبير سوچيون.“

پوءِ هو دير تائين صلاح مشورو ڪندار هيا، سوچيندا رهيا ته لکي لکي ملڻ، ڌوڪو ڏيڻ، ڌار ڌار شهرن ۾ رهڻ ۽ گهڻن ڏينهن تائين گڏجي نه سگهڻ وارين انهن پابندين مان چوٽڪارو ڪيئن حاصل ڪن؟ آخر جيون لاءِ گورين انهن وڙني زنجيرن کي هو ڪيئن ڇڻن؟ ”ڪيئن؟ ڪيئن؟“ هو پنهنجو مٿو هٿن ۾ ڦاسائي ابھرائي، ۾ پڇي رهيو هو، ”نيٺ به ڪيئن؟“

کين لڳو ٿي ته بس هڪ قدم ٻيو وڌائڻ جي دير آهي ۽ اها منزل اچي ويندي جتي نئون ۽ من موھيندڙ جيون سندن لاءِ آيو آهي، پر هنن ڀليءَ ريت ڄاتو ٿي ته اها منزل اڃا پي ڏور آهي، تمام گهڻو ڏور- ۽ اهو، ته سڀ کان ڏکيءَ ۽ خطرناڪ راه تي سفر ته اڃا شروع ٿي مس ڪيو اٿن.

چمي

ويھين مئي تي شام جو اٺين بجي ڌاري ”يو“ توڻخاني جا چھ دستا، ڪئمپ ڏانھن ويندي، رات ڪاٺ لاءِ ميستيجڪو ڳوٺ ۾ ترسي پيا. هو اڃا پوريءَ طرح ٽائنيڪا ئي ڪين ليا هئا، جو شهري پوشاڪ ۾ هڪ سوار گرجا جي پويان نروار ٿيو. هو هڪ عجب جهڙي ڪميٽ گهوڙي تي سوار هو، جنهن جي ڪنڌ جون بشڪون ائين ٿڙي ۽ ڏکي رهيون هيون، جڻ ته مٿس چمين جو لاڳيتو وسڪارو پئي ٿيو. هو سڌو هلڻ جي بدران پاسيرو پئي هليو. سوار وڏي آفيسرن جي هڪ ٽولي وٽ آيو ۽ ٽوپلو لاهي چوڻ لڳو: ”هز ايڪسيلنسي جنرل وان رٽبڪ توهان کي چانهه تي مدعو ڪيو آهي. جي توهين وٽس ڪهي ايندا ته هو ڏاڍو خوش ٿيندو.“

گهوڙو ٿيڙ ڪاٺي پاسيرو ٿي ويو. سوار ٽوپلو هڪ دفعو وري هوا ۾ لوڏيو ۽ گهوڙي کي پنٿي موڙيندي، گرجا جي پويان پنهنجي عجيب جانور سميت نظرن کان غائب ٿي ويو.

”ڪڏ ۾ پوي!“ ڪن آفيسرن پنهنجي ڪوارٽرن ڏانھن ويندي چيو. اسان کي نند ڪنڀو بيٺي آهي، ۽ هن رٽبڪ جي ٻچي کي وري چانهه جي ڳڻتيءَ اچي ورايو آهي! اسان کي خبر آهي ته ڇو ٿو دعوتون ڏيندو وٽي!

جهن ئي دستن جي مڙني آفيسرن کي اهو واقعو اکين آڏو ڦري آيو، جو هنن سان گنريل سال پيش آيو هو. ساڳئي نموني ڪنهن نواب يا رٽارڊ جنرل کين چانهه تي سڏيو هو. تن ڏينهن ۾ هنن سان ڪوسٽڪ فوج جا ڪي آفيسر به هئا. ان نواب سندن آڌر پاءُ ۽ خدمت چاڪريءَ ۾ ڪابه ڪٿر ڪانه ڇڏي هئي ۽ هنن کي رات جو ڪوارٽرن جي بدران پاڻ وٽ ٽڪايو هو. ان کان وڌيڪ خدمت جو هو سوچي به نه پئي سگهيا. اهو نواب نوجوانن جي صحبت ۾ ڏاڍي خوشي محسوس ڪري رهيو هو ۽ سڄي رات هنن کي پنهنجي ماضيءَ جا پراڻا داستان ٻڌائيندو رهيو هو. ايستائين جو باڪ به اچي ڦٽي هئي. هن هنن کي

پنهنجي گهر جو چيو چيو ڏيکاريو هو. ڪنهن ڪيل تصويرون ۽ اٽلپ هٿيار ڏيکاري هئا ۽ پڇاڙيءَ وٽس آيل ڪن مشهور شخصيتن جا خط به پڙهي ٻڌايا هئا. ٽڪل ٽل آفيسر دل تي پٿر رکي هن جون اهي سڀ ناشائستہ حرڪتون برداشت ڪندا رهيا هئا ۽ جڏهن هو ڪانئس موڪلائي سمهن لاءِ ڪمرن ۾ داخل ٿيا هئا ته ان وقت سمهن جي ويل ٽري چڪي هئي.

وان رٽبڪ وٽ ته اهڙي جٺ ڪانه ٿيڻي هئي؟ پر هنن کي ٻيو ڪم به نه ڪونه هو! آفيسرن هٿ منهن ڏوئي ڪپڙا بدلايا ۽ گڏجي ان نواب جي جاءِ جي ڳولا ۾ نڪتا. گرجا واري چؤسول تي هنن کي ٻڌايو ويو ته گرجا وٽان هيٺ لهي، نديءَ جي ڪپ وٽ پهچي ڪناري ڪناري هليو وڃن سان هو رٽبڪ جي گهر واري باغ وٽ وڃي پهچندا. باغ طرف به رستا پئي ويا. هڪ وچ مان، جو وڏو رستو هو، ۽ ٻيو رٽبڪ جي ان جي پانڊن جي پويان، جو ننڍو رستو هو. آفيسرن پوئين دڳ سان وڃڻ پسند ڪيو.

”اهو وان رٽبڪ وري ڪير آهي؟“ هنن دڳ ۾ هڪٻئي کان پڇيو. ”اهو ته نه آهي جنهن“ يو“ فوج جي سپهه سالاري ڪئي هئي؟“
 ”نه. اهو وان رٽبڪ نه هو. اهو رڳو رٽبڪ هو.“ وان کان سواءِ.
 ”موسم ته ڪهڙي نه مزدار آهي!“ هڪ چيو.

پانڊن وٽان رستو بن حصن ۾ پئي ورهائجي ويو. هڪ سڌو ئي سڌو اڳتي وڃي اوندهه ۾ گر پئي ٿيو، ۽ ٻيو سڄي هٿ وارو، امير جي گهر وٽ پئي ختم ٿيو. آفيسر سڄي هٿ تي مڙيا ۽ آواز جهڪو ڪري ڇڏيائون. رستي جي ٻنهي پاسن ديون جهڙا پٿرن جا ٺهيل وڏا وڏا گدام هئا، جن جون چٽيون ڳاڙهين سرن جون هيون. اهي ايترو ته وڏا ۽ پيڪيدار هئا، جيترو وڏن شهرن ۾ فوجي بئريڪون هونديون آهن.

”يارو، سون به ڏاڍو سٺو آهي!“ هڪ آفيسر ڳالهائو: ”اسان جي مهنڊاري به ڄاڻو ڪري رهيو آهي. هن کي ضرور سڌ پئجي ويئي هوندي، سنگهي ورتو هوندائين!“

سڀني جي اڳيان ليفٽيننٽ لوٽڪوف هلي رهيو هو. قد جو ڊگهو، ڪلهه موڪرا ۽ مچون چٽ. هو ڏسڻ ۾ ڪراڙو پئي آيو، پر هيو پنجويهن ورهين جي لڳ ڀڳ. هو فوج ۾ ان ڪري گهڻو مشهور هو، جو سواءِ ڏسڻ جي پري کان ئي هن کي عورت جي موجودگيءَ جي خبر پئجي ويندي هئي. مٿيون جملو ٻڌي، هن ڪنڌ ورائي ساڻين ڏانهن نهاريو ۽ چيو: ”هائو، پڪ ئي پڪ گهر ۾ عورتون به آهن. منهنجي جبلت ته اهو ئي ٻڌائي.“

گهر جي دروازي تي وان رٽبڪ پاڻ آفيسرن جو آڌرڀاءُ ڪيو. هن کي خانگي ڪپڙا پهريل هئا ۽ سٺ ورهين جي لڳ ڀڳ پئي لڳو.

هن خوشيءَ جو اظهار ڪندي هنن سان هٿ ملايو، ۽ ان ڳالهه جي معافي ورتي ۽ افسوس ڪيو ته هو کين رات نه پئي رهائي سگهيو، ڇو ته وٽس اڳ ئي گهڻا مهمان آيل هئا— ٻه ڀينر ۽ انهن جا ٻار. ڀائر ۽ ڪي پاڙيسري پڻ، ان ڪري وٽس کين رهائڻ لاءِ جاءِ ڪانه هئي.

جنرل ڏاڍو ڪلمڪ پئي نظر آيو. سندس منهن مان ظاهر پئي ٿيو ته هو مهمانن جي آمد تي ايترو خوش نه هو. ائين پئي لڳو، جڏهن ته هن آفيسرن کي رڳو پنهنجي خانداني رسمن جي پوئواري ۽ پنهنجي اخلاقي برتري ڏيکارڻ لاءِ ئي مدعو ڪيو هو. هنن تي اهو سڀ ڪجهه تڏهن واضح ٿيو، جڏهن هو غاليجن مٿان وڃايل ڏاکڻن تي چڙهي رهيا هئا ۽ سندن ميزبان ساڻن بي دليو ڳالهيون ڪري رهيو هو. هوڏانهن نوڪر چاڪر کڻ ڏسي، سست ٿي، ڪنڌ ڦيري پنهنجيءَ ڪرت ۾ لڳي پئي ويا. هنن کي محسوس ٿيڻ لڳو ته هو گهر وارن جي دلين تي اجايو بار هئا. جنهن گهر ۾ ڪا خانداني رسم ادا پئي ٿيندي هجي، ۽ جنهن ۾ شرڪت ڪرڻ لاءِ پيرون، پاڻ ۽ پاڙيسري به آيا هجن، ان گهر جي ڀاتين کان اوڻويهين ڌارين جي موجودگي ڪيئن ٿي برداشت ٿي سگهي؟

دراڻنگ روم جي دروازي وٽ هنن جي آجيان هڪ قداور، سڀاهجيءَ ۽ ڪرڙوڊ عورت ڪئي. هن جو منهن بيضوي ۽ پرون ڪارا هئا ۽ راتي يوجين جهڙا مهاندا هئس. منهن تي فراخديءَ جي مرڪ آئي، هوءَ هنن سان ملي ۽ ڪاٺن رات نه رهائي سگهن جي معافي ورتائين. ٿوري وقت کانپوءِ ئي هن جي منهن تان اها مرڪ غائب ٿي ويئي ۽ هن پنهنجو ڪنڌ ڦيرائي ٻئي طرف ڪري ڇڏيو. هن جي ان ورتاءُ مان صاف ظاهر هو ته هن پنهنجي وهيءَ ۾ ڪيترائي آفيسر ڏسي ڇڏيا هئا ۽ انهن لاءِ وٽس ڪابه اهميت ڪانه هئي، ۽ جي هن کين پنهنجي گهر سڏيو هو ۽ افسوس جو اظهار ڪيو هو، ته انجو سبب به رڳو هن جو اوجھو پد ۽ سماجي برتري هئي.

جڏهن آفيسر کاڌي واري ڪمري ۾ داخل ٿيا، ته ان وقت اٽڪل هڪ درجن عورتون ۽ مرد، ٻڍا ۽ جوان، ميز جي آخري ڇيڙي تي ويهي چانهه پي رهيا هئا. انهن جي پٺيان سگارن جي دونهي ۾ وڪوڙيل ماڻهن جو هڪ ٽولو بيٺو هو. انهن مان هڪ سنهڙو جوان، ڳاڙهين مڇن سان، وڏي واڪي انگريزي ڳالهائي رهيو هو. ان ٽولي پويان هڪ دروازو هو، جو کليو پيو هو. اهو دروازو هڪ پيڪيڊار ۽ ٻهڪندڙ ڪمري جو هو، جو بسنتي رنگ جي پردن ۽ فرنيچر سان سينگاريل هو.

”معزز حاضرين! اوهان جو تعداد ايترو ته گهڻو آهي، جو هڪ – هڪ جو تعارف ڪرائڻ ڏکيو پيو لڳي!“ جنرل خوشمزاجيءَ مان چيو. ”مهرباني ڪري پنهنجو تعارف پاڻ ڪرايو.“

آفيسر – ڪي سنجيده ٿي ۽ زبردستيءَ مرڪي، سڀ بيچين ٿي، ٿورو هيٺ نورڙيا ۽ خالي ڪرسين تي ويهي رهيا. انهن آفيسرن ۾ هڪ اهڙو به آفيسر هو، جو سڀ کان وڌيڪ ڏکيائي محسوس ڪري رهيو هو – اهو هو اسٽاف آفيسر ربابو وڃ. هن جا ڪلها گول هئا ۽ اکين تي عيڻڪ چڙهيل هيس.

جنهن وقت سندس ساٿين مان ڪي سنجيده ٿي رهيا هئا، ڪي منهن تي مرڪ آڻي رهيا هئا، تنهن وقت هو بلڪل ويچارگيءَ جو پتلو ٿيو ويٺو هو. سندس سادو چهرو، جهنگ – ٻلي جهڙيون مڇون، ۽ عيڻڪ، سڀ يڪ آواز ٿي چئي رهيا هئا، ”آءٌ سڀ کان وڌيڪ شرميلو آهيان. آءٌ سادو آهيان ۽ منهنجي زندگي پسي آهي!“ جڏهن هو پهريون دفعو

ڪمري ۾ آيو ۽ ڪرسيءَ تي ويٺو، ته پنهنجو ڏيان ڪنهن هڪ شيءِ تي لڳائي نه سگهيو هو. ڇهرا، ڪپڙا، شراب جا شيشا ۽ ميز تي رکيل ٻيو سامان، سڀ هن جي اڳيان ملي جلي، عجيب نظارو ٿي پيو هو. هن جو دماغ منجهي پيو هو. ان وقت هن جي دل ۾ پئي آيو ته منهن ڪٿي هٿن ۾ لڪائي. هن جي حالت ان ليڪچرار وانگر هئي، جو پهريون دفعو ڪلاس ۾ ويو هجي ۽ پنهنجن شاگردن کي ڏسڻ جي باوجود به ڏسي نه سگهندو هجي. (اهڙيءَ حالت کي، جڏهن ڪو ڏسندي به ڏسي نه سگهي، ان کي نفسيات جا ماهر ”نفسياتي نابينائي“ چوندا آهن). ساڻي پئڻ بعد، جهٽ ترسي، ربابوچ پنهنجي چوگرد ڏسڻ وائسڻ شروع ڪيو. سڀ کان اول هن جو ڏيان پنهنجي ميزبانن طرف ويو. وان رٿبڪ، سندس زال، ٻه عمر ڇڙهيل عورتون، هڪ جوان چوڪري سوسني رنگ جي پوشاڪ سن، ۽ رٿبڪ جو پٽ ڳاڙهين مڇن وارو جوان - هي سڀ مهمانن ۾ اهڙيءَ طرح ملي جلي ويا هئا، جڏهن ته گهڻن ڏينهن کان ان جي ريهرسل ڪئي هئائون. هو مهمانن کي بحث ۾ گهلي آيا هئا. سوسني رنگ جا ڪپڙا پهريل چوڪري ان ڳالهه تي زور ڏيئي رهي هئي ته توبخاني وارن فوجين جي زندگي، سوار فوجين کان وڌيڪ آسان ۽ آرام واري آهي، ۽ وان رٿبڪ ۽ هڪ ڪراڙي عورت هن جي ان ڳالهه جي زوردار مخالفت ڪري رهيا هئا. موضوع مان موضوع نڪرندا ويا. ربابوچ ڏٺو ته چوڪري هڪ اهڙي موضوع تي بحث ڪري رهي هئي، جنهن جي کيس ڪابه پروڙ ڪانه هئي. هن اهو اندازو هن جي هٿرادو مسڪراھٽ مان لڳايو.

وان رٿبڪ ۽ سندس زال نه رڳو آفيسرن کي بحث ۾ ڌڙل پئي رکيو، پر گڏوگڏ گلاس ۽ پليٽن تي به نظر رکيو پئي آيا، اهو ڏسڻ لاءِ ته مهمانن چڱيءَ ريت کاڌو آهي يا نه. ربابوچ جيترو وڌيڪ مشاهدو ڪري رهيو هو، اوترو سندس دل ۾ ان خاندان لاءِ وڌيڪ عزت پيدا ٿيندي پئي ويئي.

چانهه بعد آفيسر ڊرائينگ روم ڏانهن ويا. ليفٽيننٽ لويتڪوف جي جبلت هن کي ڌوڪو نه ڏنو هو. اتي واقعي ڪيتريون ئي نوجوان چوڪريون ويٺيون هيون. لويتڪوف هڪ چوڪريءَ جي اڳيان نوڙيو، جنهن کي ڪاري پوشاڪ پهريل هئي. هو شايد چوڪريءَ سان چسائپ ۽ بيوقوفيءَ جون ڳالهيون ڪري رهيو هو، ڇو جو چوڪري هن ڏانهن حيرت سان نهاري رهي هئي ۽ اجازتي نموني ۾ چئي رهي هئي ”نه نه، سچي؟“ ان لفظ ”نه نه، سچي؟“ مان لويتڪوف کي، جو واقعي ذهين هو، سمجهي وڃڻ گهريو هو ته چوڪري سندس ڳالهين مان خوش ڪانه هئي.

ڪنهن مهمان پياني تي هڪ غمگين ڏن چيڙي. کليل درين مان ايندڙ هوا هر ڪنهن کي ياد ڏياريو ته اهو مٺي جو مهينو هو. موسمر خوشگوار هئي ۽ فضا ۾ سوسن، رابيل ۽ گلاب جي سگند هئي.

ربابوچ، جنهن تي موسيقيءَ کانسواءِ شراب جا خمار هئا، دريءَ کان هيٺ نوڙي مرڪڻ لڳو. هو عورتن جي چرپر تي نظر رکي رهيو هو. هن کي ائين لڳو ته سوسن، رابيل

۽ گلاب جي اها سرهاڻ ٻاهران باغ مان نه پر اندران، عورتن جي جسمن ۽ ڪپڙن مان ئي اچي رهي هئي.

وان رٿڪ جي پٽ هڪ سنهي ڊگهي چوڪريءَ کي ناچ جي دعوت ڏني ۽ کيس چيلهه ۾ هٿ وجهي وڃ ڪمري ۾ چڪي آيو. لوڻڪوف سوسني چوڪريءَ کي هيٺ لاٿو ۽ ناچ شروع ٿي ويو.... پر ربابوچ رڳو بت بڻيو انهن کي ڏسندو رهيو. هن حياتيءَ ۾ ڪڏهن به رقص ۾ حصو نه ورتو هو ۽ نه وري کيس ڪنهن چوڪريءَ جي چيلهه ۾ پاڪر وجهڻ جو اتفاق ٿيو هو. ڪنهن غير واقف حسينا جي چيلهه ۾ هٿ وجهڻ ۽ ان جو هٿ پنهنجي ڪلهي تي رکڻ، ربابوچ لاءِ هڪ سندر سڀني جي مثال هو، جيڪو ڪڏهن به حقيقت نه ٿي سگهيو هو. ڪو وقت هو جو هو پنهنجن سائين جي اهڙيءَ جرئت ۽ سائت تي ساڙ ڪندو هو، ۽ هو اهو سوچي بي همت ۽ دلگير ٿي پوندو هو ته هن جا ڪلها گول ۽ مچون جهنگ ٻلي وانگر هيون. ۽ هو دنيا جي رنگينين کان بي بهري هيو. پر وقت سان گڏوگڏ هو ان ڳالهه سان مانوس ٿي ويو هو ۽ هاڻي هن جي دل ۾ اهڙن موقعن تي ڪڏهن به حسد جي باهه نه پڙڪندي هئي، البت هو ڪجهه اداس ۽ پريشان ضرور ٿيندو هو.

جڏهن رقص جو پيو ڦيرو شروع ٿيو، ته ڳاڙهين مچن وارو رٿڪ جو پٽ انهن مهمانن ڏي وڌي آيو، جي ناچ ۾ حصو نه وٺي رهيا هئا. هن کين بليئرڊ ڪيڏڻ لاءِ دعوت ڏني ۽ آفيسر هن جي پٺيان اٿي هليا. ربابوچ پڻ دل جو بار جهڪو ڪرڻ لاءِ هنن جي پويان لڳي پيو. ڊرائينگ روم مان لنگهي، هڪ سوڙهي ورائڊي مان ٿيندي، هو هڪ اهڙي ڪمري ۾ پهتا، جتي ٽي دربان جهوٽا کائي رهيا هئا ۽ هنن کي ايندو ڏسي چرڪي اٿي بيٺا. ان ڪمري مان ٿي هو هڪ ٻئي ڪمري ۾ آيا، جتان بليئرڊ روم ۾ پهتا ۽ راند شروع ڪري ڏنائون.

ربابوچ، جنهن کي تاس کانسواءِ ٻي ڪابه راند ڪانه ايندي هئي، ماٺ ڪري هنن کي ڪيڏندو ڏسي رهيو هو. ڪنهن به رانديگر هن ڏانهن ڌيان نه ڏنو. البت جي ڪنهن جي نوٽ يا چڙيءَ جو ڇيڙو هن کي لڳي پئي ويو، ته ان شخص کيس ڏسي ”معاف ڪجو!“ ٿي چيو. اڃا هڪ راند به پوري ڪانه ٿي هئي، جو هو پاڻ کي بيچين ۽ ڪوفت وارو محسوس ڪرڻ لڳو. هن کي احساس ٿيو ته اتي وڌيڪ وقت بيهڻ حماقت هئي. هن کي هڪ دفعو وري بال روم جي ڪشش ٿي ۽ ڪمري مان ٻاهر نڪري ويو.

واپسيءَ ۾ هن سان عجيب واقعو ٿيو. اڌ پنڌ ڪرڻ بعد هن محسوس ڪيو ته رستو ڀڄي ويو هو. هن کي ياد هو ته کيس ان ڪمري مان لنگهڻو هو جتي ٽي دربان آ هليا پيا هئا، پر ڇهن ڪمرن ۾ چڪر ڪاٽڻ بعد به هو ان ڪمري ۾ نه پهتو هو. اهو ويچار، هو وري پوئتي موٽيو ۽ سڄي طرف مڙندي. هڪ هلڪي روشنيءَ واري ڪمري ۾ آيو. اچڻ وقت ته هو ان ڪمري مان ڪونه لنگهيو هو. ٿورو ترسي، هن سامهون وارو دروازو کوليو ۽ اندر گهڙڻ سان هن پاڻ کي بلڪل اونداھي ڪمري ۾ آيل محسوس ڪيو. ان ڪمري جي پوئين دروازي جي وٿيءَ مان تيز روشنيءَ جي هڪ ليڪ نظر اچي رهي هئي.

ڪمري جي فضا اداس هئي، شايد اتي بال روم وانگر دريون ڪشاديون ۽ کليل هيون ۽ رابيل، سوسن ۽ گلاب جي سرهاڻ...

ريابوڇ منجهي بيهي رهيو. اوجھو هن ڪن هلڪن قدمن جو آواز ٻڌو ۽ ان سان گڏ ڪلف لڳل ڪپڙن جي سرسراھٽ ۽ جذبات سان ڀرپور ڪنھن عورت جي پڻ جو آواز ”آخريءَ گھڙي به اچي وئي! ڪهڙا نه خوش نصيب آھيون، پيارا!“ پوءِ يڪدم ئي ٻه نرم ۽ گداز ٻانهون، جي يقيناً ڪنھن عورت جون ئي هيون، هن جي ڪنڌ کي وڪوڙي ويون. هن جي ڳل سان ڪو گرم ۽ نرم ڳل لڳو ۽ پوءِ هڪ چميءَ جو آواز... پر اوجھو ئي عورت ڇرڪ ڀري رڙ ڪري پوئتي پڳي ۽ هو پڻ عجب مان رڙ ڪري دروازي جي روشنيءَ واري ليڪ طرف ڊوڙيو...

جڏهن هو بال روم ۾ موٽي آيو، ته سندس دل جي دڪ دڪ تيز ٿي چڪي هئي ۽ هٿ زور سان ڪنبي رهيا هئس، جي هن پنيءَ پويان ڪري ڇڏيا. ڪافي وقت هو خوف ۽ شرم ۾ بي سڌ بڻيو بيٺو رهيو. هن کي ائين پئي لڳو ته بينلن مان هر هڪ کي سندس ويڌن جي خبر پئجي ويئي هئي. هن ڳولا ڪيو اڪين سان جو طرف ٺهاريو ۽ هر فرد کي پنهنجيءَ ۾ پورو ڏسي، هن ان اتفاقي واقعي مان لطف وٺڻ شروع ڪيو، جو سندس حياتيءَ ۾ پهريون اتفاق هو... هن جي ڳچي ڪنھن نرم ۽ گداز ٻانهن ۾ آئي هئي، ۽ کيس ائين لڳي رهي هئي، جڻ ڪنھن تيل سان نرم ڪري ڇڏي هجي. سندس ڳل تي ڪهي ڪن جي هيٺان واري اها جاءِ، جتي اڏڻڌل حسينا کيس چمي ڏني هئي، ايتري ته ٿڌي پئي لڳي، جڻ ته اتي برف رکي هئي. هو جيئن ان جاءِ کي وڌيڪ مهتي رهيو هو، تيئن وڌيڪ ٿڌي پئي ٿيندي وئي. ننهن کان وٺي چوٽيءَ تائين هن جي سرير ۾ عجيب ۽ انوکيون امنگون جنم وٺي رهيون هيون، جي آهستي آهستي وڌنديون پئي ويون. هن چاهيو پئي ته اتي نچي، ڳائي، ڊڪي، باغ ۾ وڃي زور سان کلي.... هن کان اهو بلڪل وسري چڪو هو ته هو ڪو بيبڊلو ۽ بلزبو هو (ڇو جو سندس هڪ واقفڪار عورت هڪ ڀيري هڪ ٻيءَ عورت سان ڳالهيون ڪندي هن متعلق اهو رايو ڏنو هو ۽ اتفاق سان هن اهي سڀ ڳالهيون ٻڌيون هيون). جڏهن وان رٿيڪ جي زال هن جي ڀر ۾ اچي بيٺي ته هن ڏانهن ڏسي هو فراخديءَ سان اهڙي نموني مرڪيو جو هوءَ هن ڏانهن عجب سان ٺهراڻ لڳي.

”مون کي توهان جو گهر ڏاڍو وڻيو آهي!“ هن عينڪ ٺاهيندي چيو.

جنرل جي زال مرڪي ورندي ڏني هئي ته گهر سندس پيءُ جو هو. پوءِ هن ڪانئس پڇيو هو ته هن جا مائٽ حيات هئا يا نه؟ هن کي فوج ۾ داخل ٿئي ڪيترو وقت ٿيو هو؟ هو ايترو سنهو ڇو هو؟ وغيره وغيره اهڙي ريت هن سان ڪجهه وقت ڳالهاڻي. هوءَ هلي وئي ۽ ريابوڇ جي دل خوشيءَ ۾ ٽپا ڏيڻ لڳي هئي. هن کي ان ڳالهه جو احساس ٿيو ته سندس چوگرد سڄي دنيا هن سان مهربان هئي.

رات جي مانيءَ تي ريابوڇ مشين وانگر کائيندو رهيو. هن کي ڪابه سڌ ڪانه پئي. هو رڳو پاڻ سان تيل اتفاق کي سلجهاڻڻ ۾ مڱن هو. اتفاق، جيڪو پراسرار به هو ته

رومانوي به. اهو ايترو مشڪل به نه هو، جو سلجھائي نه سگهي. شايد ڪنهن چوڪريءَ، پريٽيل يا ڪنواريءَ، ڪنهن شخص سان ان اونداهي ڪمري ۾ ملڻ جو پروگرام ٺاهيو هو. شوق ۽ انتظار جي آند ۾ هن ربابوچ کي پنهنجو يار سمجهيو هو... هن ان نموني ۾ پنهنجي چميءَ جو حل ڳولي لڌو.

”پر اها ڪير آهي؟“ هن چوگرد وينل عورتن جي چهرن ڏانهن نهاريندي سوچيو. ”ضرور ڪا جوانڙي هوندي، ڇو جو ڪراڙيون عورتون ائين ملاقات نه ڪنديون آهن. هوءَ هوندي به يقيناً ذهين، ڇو جو سندس پوشاڪ، خوشبوءِ ۽ آواز ائين پئي لڳا...“

هن خوش ٿي سوسني رنگ جو وڳو پهريل چوڪريءَ ڏانهن نهاريو. هوءَ ڪافي سندر پئي لڳي. سندس ڪلهه ۽ ٻانهون سڌول ۽ آواز دلڪش هو. ان کي غور سان ڏسندي، ربابوچ کي يقين اچي ويو ته سندس اڻ سڃاتل محبوبه اها ئي هئي، نه ڪا ٻي.... پر هن جي مرڪ بلڪل ڏيکاءُ جي مرڪ هئي. مرڪڻ سان سندس نڪ ڦونڊجي پئي ويو ۽ بدصورت ٿي پئي وئي. پوءِ هن پنهنجون نظرون ان حسينا طرف ڪيون. جنهن کي ڪاري پوشاڪ پهريل هئي. هوءَ سوسني پوشاڪ پهريل چوڪريءَ کان وڌيڪ جوان ۽ سادي هئي. سندس پيشاني ويڪري هئي ۽ شراب پيئڻ جي طرز به پياري ۽ وڻندڙ هيس. ربابوچ هن کي پنهنجي اڻڏٺل محبوبه سمجهڻ چاهيو پئي، پر ستت ئي کيس احساس ٿيو ته ان جا مهاندا سٺا نه هئا. پوءِ هن جو ڌيان پاڻ سان لڳ وينل عورت ڏانهن ڪڇي ويو.

”ڪيئن چئجي ته ڪير هئي!“ ربابوچ دل ۾ سوچيو: جي ڪلهه ۽ ٻانهون سوسني پوشاڪ پهريل چوڪريءَ جون، پيشاني ڪارن ڪپڙن واريءَ جي ۽ اکيون لوڻتڪوف جي ڀر واريءَ جون ملائجن ته پوءِ البت....“

هن تصور ۾ ئي ان چوڪريءَ جي شڪل شباهه ٺاهي ڇڏي، جنهن اوندھ ۾ کيس چمي ڏني هئي. هڪ اهڙو جسم، جو سندس خواهش موجب هو ۽ جنهن جو ڪوبه وجود ڪونه هو.

ڪاٺي رڃ ٿي، مهمان ميزبانن کان موڪلائڻ لڳا. رٽبڪ ۽ سندس زال هڪ دفعو وري مهمانن کان رات نه رهائي سگهڻ لاءِ معافي ورتي.

”توهان سان ڏاڍو سٺو وقت ڪاٽيوسين!“ جنرل هن دفعي بلڪل خلوص دليءَ سان چيو. (موڪلائيندڙ مهمانن سان ايندڙ مهمانن جي پيٽ ۾ بلڪل فراخدي ڏيکاري آهي)۔ ”اميد اٿم ته موٽندي به پيرو پري ويندا. رستو ته توهان ڏسي ڇڏيو آهي!“

آفيسر ٻاهر نڪري، باغ ۾ آيا. گوڙ گهمسان ۽ روشنيءَ مان نڪري هو پاڻ کي اونداهيءَ ۽ سانت ۾ محسوس ڪرڻ لڳا. ان خاموشيءَ هنن کي جهٽ لاءِ اداس ڪري ڇڏيو. سڀ ڪنڌ هيٺ ڪريو ڇپ چاپ وڏي دروازي مان ٻاهر نڪتا. هنن جي دلين ۾ شايد ربابوچ جهڙا ويچار جاءِ وٺي چڪا هئا. ڪڏهن ته هو به ايتريءَ وڏي جاءِ جا مالڪ ٿيندا! اهڙو ئي باغ وٽن به هوندو! هو به ائين ئي مهمان نوازيءَ جو ثبوت ڏيندا!

باغ کان ٻاهر نڪري ئي هنن زور سان ڳالهائڻ شروع ڪيو ۽ بي معنيٰ وڏا وڏا تهڪ ڏيڻ لڳا. هو هاڻي نديءَ جي ڪناري واري پيچري تان هلي رهيا هئا. نديءَ جي ٻيءَ ڀر بلڪل اوندھ هئي. نديءَ ۾ پوندڙ ستارن جي پاڇن ۽ بدڪن جي ترڻ مان سمجهيو پئي

ويو ته وهڪرو تيز نه هو. پرينءَ ۾ جهنگ ۾ ڪاٺڪٽا ٻولي رهيا هئا ۽ اورينءَ ۾ هڪ جهنگي مان بلبل جي مٺڙي نغمي جو آلاپ اچي رهيو هو. هڪ آفيسر ترسي ان جهنگي کي ڏونڌاڙيو. پر بلبل پنهنجي موج ۾ مگن هئي.

"ڪيترو نه بيدپو جيئو آهي!" قدردان آواز کان متعجب ٿيا. "اسان کي ڇو نه ڏسي به ڪو خيال نه ٿي ڪري. واهيات ڪنهن جاءِ جي!" هو نشي ۾ ٿيڙ ڪاٺ لڳا.

ٽڪريءَ کان هيٺ ويندي رستو گرڇا واري چؤسول ۾ وڃي ٿي مليو. اتي پهچي هو ٿوريءَ دير لاءِ ويٺا ۽ سگريٽ ڊڪايائون. نديءَ جي ٻئي ڪپڙ تي هڪ هلڪي ڳاڙهي روشنيءَ ڏسڻ ۾ پئي آئي. "گهر کان وٺي، ٽڪاڻي داخل" جي مصداق، هو اچي ان بحث ۾ چڙيا ته اها روشني ڇا جي هئي؟ ڪئمپ فائر جي، يا ڪنهن دريءَ جي، يا ڪي ٻيو ڪجهه؟... ربابوچ به ان روشنيءَ ڏانهن نهاريو. هن کي ائين لڳو، جڏهن اها کيس اک پڇي رهي هئي ۽ ان کي به هن جي چميءَ جي خبر پئجي چڪي هئي.

پنهنجن ڪواٽرن ۾ پهچي، ڪپڙا مٽائي، ربابوچ وڃي هنڌ ۾ پيو. ساڻس گڏ لويتڪوف ۽ ليفٽيننٽ مرسلياڪو به رهيا پيا هئا. مرسلياڪو ٿور - ڳالهائو ۽ مهذب ليکيو ويندو هو. هو سدائين "يورپ جو پيغمبر" نالي ڪتاب پڙهندو هو، ان ۾ جائيل نظرين جو قائل هو. لويتڪوف ڪپڙن مٽائڻ بعد ڪمري ۾ بي مقصد اچ وڃ ڪري رهيو هو. هن اردليءَ کي بيئر آڻڻ لاءِ چيو ۽ وري بي اطمينانيءَ سان پसार ڪرڻ لڳو. مرسلياڪو بستري تي ليٽيل هو. سندس سيراندي کان موٽي پري رهي هئي ۽ ڪنهن رسالي جي صفحن ۾ غرق هو.

"تعجب آهي! آخر هوءَ هتي ڪير؟" ربابوچ ڇت ڏانهن نهاريندي دل ۾ چيو. هن کي پنهنجي گيجي اڃا به سٺي پئي لڳي، گل تي ٿڌاڻ پڻ. هن جي تصور ۾ وري سوسني پوشاڪ واريءَ جا ڪلها ۽ ٻانهون ۽ ڪاري پوشاڪ واريءَ جي پيشاني ياد اچي وئي. هن انهن خيالي تصويرن جو عڪس پنهنجي دماغ ۾ چٽي ڇڏڻ پئي چاهيو، پر اهي نچنديون ٽپنديون هن کان اوجھل ٿي ٿي ويون. هن اکيون بند ڪيون ۽ سندس اکين اڳيان اونهائي ڪمري وارو منظر ڏوڙي ويو، ۽ سندس دل ۽ دماغ ڪنهن نامعلوم ۽ بي پناه مسرت جي احساس سان ڀرجي ويا. هو اڃا انهن ويچارن ۾ ئي هو ته لويتڪوف جو موڪليل اردلي موٽي آيو ۽ ٻڌايائين ته بيئر موجود ڪونه آهي. لويتڪوف کي ڏاڍي مٺيان لڳي ۽ سندس اچ وڃ تيز ٿي وئي.

"اڃا بيوقوفن کي ڪي سگ ٿيندا آهن!" هن ڪڏهن مرسلياڪو ۽ ڪڏهن ربابوچ وٽ بيهندي چيو. "گڏهه ڪنهن جاءِ جو! بيئر به نه ٿو هٿ ڪري سگهي."

"ويچاري کي هن وقت ڪٿان ملندو؟" مرسلياڪو ڪتاب مان منهن ٻاهر ڪڍڻ کان سواءِ ئي چيو: "چئين ڇا پيو، يار! لويتڪوف چيو، 'شرط رک. هن مهل بيئر ۽ چوڪري هٿ ڪري ڏيان ته پوءِ اصل هڪ گهڙيءَ ۾ نه ته منهنجو نالو مٽائي پيو رکج."

هن کي ڪپڙن مٽائڻ ۽ ڊگهن جوتن پائڻ ۾ ڪافي وقت لڳو. پوءِ سگريٽ ڊڪائي، بنان ڪجهه ڪڇڻ جي ٻاهر نڪرڻ لڳو.

”رئبڪ، گريٽڪ، لئبڪ،“ هن جهونگارو ۽ در وٽ پهچي بيهي رهيو. ”اڪيلو ڪير ٿو وڃي، لعنت پئڻن - ربابوڇ! اٺ ته چڪر هڻي اچون.“

ڪو جواب نه ٻڌي هو. موٽي اندر آيو ۽ ڪپڙا مٽائي هنڌ ۾ وڃي ڪريو. مرسلياڪو ٿڌو ساھ ڀري ڪتاب بند ڪري پاسي ۾ رکيو ۽ موم بتي وسائي ڇڏي.

”هون!“ لوبتڪوف سگريٽ ڊڪائيندي اوندھ ۾ پئڻڪيو.

ربابوڇ چادر تائي مٿان وڌي، ڪروندڙو ٿي پنهنجي منجهيل دماغ ۾ پريشان ۽ پٽڪندڙ تصويرون ۽ خاڪا يڪجاءِ ڪرڻ لڳو. پر ڪو ڪڙتيل نه نڪرندو ڏسي، اهو سوچي سمهي پيو ته ڪنهن حسينه کيس چمي ڏني هئي. سندس زندگيءَ جو اهو انوکو اتفاق سڄي رات کيس خيالن ۽ خوابن ۾ سنائيندو رهيو.

جڏهن هو جاڳيو ته سندس ڳچي اٿئي هئي ۽ ڳل واري ٿڌاڻ ختم ٿي چڪي هئي، پر هڪ محسوس نه ٿيندڙ خوشي اڃا به سندس اندر ۾ اڌما ڏيئي رهي هئي. هن درين جي چوٽڪن ڏانهن نهاريو، جي اڀرندڙ سج جي ڪرڻن سبب سونهري پٽي ڏسڻ ۾ آيا. پوءِ هو هيٺ گهٽيءَ مان آواز ٻڌڻ لڳو. هيٺان وڏا وڏا آواز اچي رهيا هئا. سندن فوج جو ڪمانڊر، ليبيستڪي، ان وقت برگيد وٽ پهتو هو ۽ هڪ سارجنٽ سان چوٽ آواز سان ڳالهائي رهيو هو. زور سان ڳالهائڻ سندس عادت هئي. ”پوءِ ڇا ٿيو؟“ ڪمانڊر رڙ ڪئي.

”سائين! نعلن لڳندي گولوشڪا زخمي ٿي پيئي ۽ ڊاڪٽر سرڪو ۽ مٽي هڻي هن جو رت بند ڪيو. ۽ سائين، ڪي جوان، گذريل رات مستري آرٽينيف ايترو ته پيتو جو ٿيڙ ڪاٺڻ لڳو ۽ ليفٽننٽ هن کي توب گاڏيءَ ۾ اڇلائي ڇڏڻ جو حڪم ڏنو.“

سارجنٽ هن کي هر هڪ آفيسر جي ڪار گذاريءَ جو تفصيل ڏنو ۽ اهو پڻ ٻڌايو ته رات سڀئي جنرل رئبڪ وٽ ويا هئا. گفتگوءَ دوران ليبيستڪيءَ جي ڳاڙهي ڏاڙهي دريءَ مان ظاهر ٿي. پنهنجين تيز نظرن سان، ستل آفيسرن جي چهرن ڏانهن گهوريندي هن چيو:

”سيڪجهه نيڪ آهي نه؟“

”گهوڙا پنهنجون بشڪون نين پاچارين سان پيا گهن!“ لوبتڪوف اوباسي ڏيندي هنڌ مان اٿندي چيو. ”آءُ اليگزينڊر ايوگرافونا ڏانهن ٿو وڃان - ڪو ضروري ڪم آهر. چڱو، خدا حافظ. شام جو توهان ساڻ اچي ملندس.“

پنڊرهن منٽن ۾ فوج تيار ٿي، ڪئمپ ڏانهن رواني ٿي. رئبڪ جي پابندن وٽان لنگهڻ ويل ربابوڇ گهر ڏانهن نهاريو، درن درين جا پردا اڃا هيٺ هئا. شايد گهر وارا اڃا ستا پيا هئا، هوءَ پڻ ستي پيئي هئي - چوڪري، جنهن ڪالهه ربابوڇ جي ڳل تي چمي ڏني هئي. هن جي نظرن اڳيان وري ڪمري جي خيالي تصوير ڦري آئي. دريون اڃا ڪليون پيون هيون ۽ انهن مان باغ جي وڻن جون ٿاريون جهاتيون پائي رهيون هيون. صبح جي هير،

سوسن، رابيل، گلاب، هنڌ، ڪرسي، جنهن تي راتوڪو لائل وڳو به رکيو هو، سليبر ۽ ٽيبل تي هڪ گهڙي - اهي سڀ شيون هن جي اکين اڳيان نچڻ لڳيون. پر چوڪريءَ جي شڪل ۽ سندس مٿڙي مرڪ، جنهن جي هن کي ڳولا هئي، سندس ذهن ۾ اچي ترڪي پئي ويون، ائين، جيئن آگرين مان ڪا سڀي شيءَ ترڪي نڪري وڃي. اڌ فرلانگ اڳتي وڃڻ کانپوءِ، هن هڪ دفعو وري پٺتي نهاريو. ميٽائين رنگ واري گرجا، رٿبڪ جو گهر، ندي ۽ باغ، سڀ سج جي روشنيءَ ۾ ڇمڪي رهيا هئا. هن جي من تي اداسي ڇانئجي وئي، هن کي ائين لڳو، جڏهن ته ڪا پياري ۽ ساه ۾ سانڍڻ جهڙي شيءِ پوئتي وساري آيو هو.

ڊگ ۾ ڦڪا ۽ رواجي نظارا پئي آيا. رستي جي ٻنهي پاسن کان ڪڻڪ جا فصل بيٺا هئا. اڳيان ماڻهن جا پٺا ۽ ڪنڌ ۽ ڌوڙ هئي ته پويان به ڌوڙ ۽ ماڻهن جا چهرا هئا. سڀ کان اول چار سپاهي بندوقن سان هلي رهيا هئا - اهو اڳواڻ دستو هو. ان جي پويان بئنڊ وارا هئا. ربابوچ پنجين دستي ۾ هو. ان ڪري اڳين چئن دستن کي چڱيءَ طرح ڏسي پئي سگهيو.

شهري ماڻهن ۽ غير فوجين لاءِ مارچ ڪندڙ فوج ۽ بئنڊ جو نظارو ڏاڍو وڻندڙ آهي. هو عجب کائيندا آهن ته هڪ توب لاءِ ايترا ماڻهو چوٽا سيٽجن! پر ربابوچ لاءِ ان ۾ ڪابه دلچسپي ڪانه هئي. ڪي سال اڳ هن کي انهن فوجي قانونن ۽ دستورن جي ڄاڻ پئجي چڪي هئي. سپاهين جي پٺي ڳپ سان چوڻ ٿيل هوندي آهي، ايترا گهوڙا توب کي چوڏ ڏکيندا آهن. اهي ۽ ٻيون اهڙي قسم جون ڳالهيون ربابوچ لاءِ هاڻي ڪابه اهميت ڪين رکنديون هيون.

هو نهايت بيبرواهيءَ سان اڳين دستن جي ڪنڌن ۽ پٺن ۽ پوين جي چهرن ڏانهن نھاري رهيو هو. ڪالهه هن ڪن حسرتن ۽ خواهشن کي پنهنجو ڪرڻ پئي چاهيو، پر اڄ هو پاڻ کي ڪن ٻين خيالن ۾ گم ڪرڻ جي ڪوشش ڪري رهيو هو. صبح جو رواني ٿيڻ وقت هن ڪوشش ڪئي هئي ته ڪالهوڪيءَ ڄميءَ کي فقط هڪ اتفاق سمجهي، ۽ ان تي وڌيڪ سنجيده ٿيڻ نه گهرجي. پر پوءِ ستت ئي هن منطق کي پري ڦٽو ڪيو ۽ پاڻ کي خوابن ۽ خيالن جي پاڪر ۾ اڇلائي ڇڏيو.... هن خيالن ٿي خيالن ۾ رٿبڪ جي ڊرائينگ روم ۾ سوسني وڳو پهريل چوڪريءَ سان ملندڙ جلندڙ مهاندين واري هڪ چوڪريءَ جي پاڪر ۾ پاڻ کي محسوس ڪيو، ۽ هن سان ڳالهائيندو ڏٺو. پوءِ هن ڏٺو ته هو جنگ تي وڃي رهيو هو ۽ ان چوڪريءَ کان موڪلائي رهيو هو. آخر هو جنگ تان به موٽيو هو ۽ ان چوڪريءَ سان، جا ان وقت کيس سندس زال جهڙي لڳي رهي هئي، هن ۽ پنهنجن ٻارن سان ماني کائي رهيو هو.

هو هڪ وڏي ڳوٺاڻي گهر جي ڀرسان لنگهيا. ربابو وچ لوڙهي وٽان اندر باغ ۾ نظر وڌي. سامهون هڪ سندر رستو هو، جنهن جي ٻنهي طرفن کان ننڍڙا سهڻا گلن جا ٻوٽا هئا ۽ وچ ۾ سائي ڇير... خيالن ٿي خيالن ۾ هن هڪ نازڪ اندام حسينا جي قدمن کي ان رستي تي رقص ڪندي ڏٺو ۽ هن جي ذهن ۾ وري هڪ دفعو ان حسينا جي خيالي

تصوير اڀري آئي، جنهن ڪالهه کيس چمي ڏني هئي. اها عورت، جنهن جو رڳو عڪس هن جي ذهن جي پردن تي چٽيل هو ۽ جنهن کي هو ڪڏهن به نه ڏسي سگهيو هو. منجهند ڌاري پويان هن هڪ وڏو آواز ٻڌو :

”آفيسرو ! چپ ڪري بيهي رهو، ساڄي طرف نهاريو.“

ٻن گهوڙن واريءَ هڪ گاڏيءَ ۾ برگيد جو جنرل ويٺو هو. هن ٻئي دستي وٽ پهچي گاڏي بيهارائي ۽ اهڙو حڪم ڏنو جنهن کي ڪوبه سمجهي نه سگهيو. هن پوءِ ڪيترن ئي آفيسرن کي سوار ٿيڻ جو حڪم ڏنو، جن ۾ ربابو وڃ به هو. ”وقت ڪيئن پيو گذري؟“ جنرل پنهنجون ڳاڙهيون اکيون ڦوٽاريندي چيو، ”ڪير بيمار نه ٿيو آهي؟“

ٿوريءَ دير کانپوءِ، هن هڪ آفيسر ڏانهن منهن ڪندي چيو :

”ٽيون نمبر توب واري گاڏيءَ جي ڊرائيور پنهنجي جنگه جو حفاظتي ڍڪ لاهي گاڏيءَ ۾ تنگي ڇڏيو آهي. توهان هن کي سزا ڏيو.“ هن پنهنجو ڪنڌ مٿي ڪري ربابو وٽ ڏانهن نهاريو ۽ چوڻ لڳو: ”تنهنجي گهوڙي جا تنگ گهٽا ڊگها آهن، ڇو؟“ ٿورڙن اهڙن ٻين ٿڪائيندڙ ۽ ٺلهن رابن کان پوءِ هن لويتڪوف ڏانهن نهاريو ۽ مرڪي ڏنو.

”اڄ اداس ڇو آهين، لويتڪوف؟“ هن پڇيو.

”بيگم لوپوخوفا جي فراق ۾ تڏا ساھ پيو پرين ڇا؟“

هون! ڏسو يارو لويتڪوف ڪيئن نه لوپوخوفا جو ماتم پيو ڪري!“

بيگم لوپوخوفا هڪ قداور ۽ سٻر عورت هئي، جيڪا چاليهن ورهين جي ڄمار هوندي به پرڪشش پئي لڳندي هئي. جنرل جي ڪمزوري قداور عورتون هيون، تنهنڪري هن کي شڪ هوندو هو ته ننڍن آفيسرن ۾ به اها ڪمزوري موجود هوندي. آفيسر هن جي ڳالهه رکڻ لاءِ رڳو مرڪيا. جنرل پنهنجي ان خوش فهميءَ تي هڪ تهڪ ڏنو ۽ ڪوجوان جي پني ٺهري، کيس اڳتي وڌڻ لاءِ چيو.

”حالاتڪ مون کي اها هڪ خواب مٿل پئي لڳي، جنهن ۾ ممڪنات جو ڪوبه دخل ڪونه هوندو آهي، پر حقيقت ۾ اهو هڪ عام ۽ رواجي واقعو آهي.“ ربابو وڃ گاڏيءَ جي پويان اٿليل در ۾ گهريندي چيو، ”بلڪل عام ۽ رواجي، جيڪو هر ڪنهن کي پيش اچي ٿو سگهي...! جنرل جو مثال کڻي وٺو، هو به ضرور عشق ۾ ڦاٿو هوندو ۽ شادي شده آهي ۽ ٻارن جو پيءُ پڻ. ڪيڏين بيچر به عشق ۾ شادي ڪئي آهي، حالاتڪ هو مون کان به وڌيڪ بيد وڻو ۽ بد صورت آهي. سلمانوف ته بلڪل احمق آهي، اصلي جهڙو تاتاري، پر تڏهن به عشق پيو ڪمائي، آءُ به انهن جهڙو ئي آهيان ۽ مون سان به ائين ٿي ٿو سگهي...!“

انهيءَ خيال هن کي وڌيڪ خوشي ڏني ۽ همت ڏياري. هن پنهنجي خيالي گهوڙي جون واڳون ڊريون ڪري ڇڏيون ۽ پنهنجي ذهن جي پردن تي پنهنجي ”هن“ آئيندي جون خوشگوار تصويرون چٽڻ لڳو.

ڪئمپ تي پهچي، آفيسر وڃي پنهنجن تنهن ۾ ويٺا. ربابوچ، لويتڪوف ۽ مرسلياڪو هڪ پيٽيءَ تي ويهي رات جي ماني کائڻ لڳا. مرسلياڪو هوريان هوريان کائي به رهيو هو ۽ گڏوگڏ ”يورپ جو پيغمبر“ ڪتاب پڙهي رهيو. لويتڪوف گهڻو پئي ڳالهائيندو هو ۽ هڪ ٻئي مٿان بيٺر جا ڳلاس به پيئندو پئي ويو. ربابوچ، جيڪو اڃا تائين ڏينهن وارن سڀني ۾ گم هو، سانت ۾ ويٺو آهستي آهستي پئي رهيو هو. تن ڳالسن ئي هن کي بي سرت ڪري ڇڏيو ۽ هن جي دل ۾ اها خواهش پڙڪو ڏئي اتي ته پنهنجن رفيقن کي انهيءَ اتفاق ۽ جذبات کان آگاهه ڪريان.

”رئڪ جي گهر ۾ مون سان هڪ مزيدار واقعو ٿيو.“ هن بيپرواهيءَ سان ڳالهه جي شروعات ڪئي. ”توهان کي خبر آهي ته آءٌ بال روم مان نڪري بلٿرڊ روم ڏانهن ويو هوس...؟“ ۽ پوءِ هن سڄي ڳالهه ڪري ٻڌائي. ڳالهه پوري ڪرڻ بعد هو اچرج ۾ پئجي ويو ته ان ڳالهه ڪرڻ ۾ ايترو ٿورو وقت ڇو لڳو— منٽ کان به گهٽ!؟ هن ته سوچيو هو ته اهو داستان دهرائيندي صبح ڪري ڇڏيندس! لويتڪوف، جيڪو مڃيل ڊاڙي هو ۽ ٻئي ڪنهن جي ڳالهه کي ويساهه ۾ ئي نه آڻيندو هو، تنهن ربابوچ ڏانهن اڻ وسهندڙ مرڪ سان نهاريو. مرسلياڪو، ڀرون تائي، ڪتاب تان نظر هٽائڻ کان سواءِ ئي چيو: ”واقعي، اهو عجب اتفاق آهي، پاڻ کي ائين ٻئي جي پاڪر ۾ اڇلاڻ! منهنجي خيال ۾ چوڪري پڪ اڌ چري هوندي.“

”درست!“ ربابوچ هن جي راءِ سان متفق ٿيندي چيو.

”مون کي به هڪ دفعي اهڙو واقعو پيش آيو هو.“ لويتڪوف شروع ٿيو: ”آءٌ گذريل سال ڪوونا وڃي رهيو هوس، سيڪنڊ ڪلاس جو گاڏو ماڻهن سان سٿيو پيو هو ۽ جنگهون ڊگهيري ويهڻ به مشڪل پئي لڳو. ڪنڊيڪٽر کي اڌ رويل خرچي ڏيئي، مون هڪ ٻئي گاڏي ۾ سمهڻ جي جاءِ هٿ ڪئي. اتي سمهي، مٿان ڪمبل تائي ڇڏيم.... گاڏي ۾ بلڪل اوندهه هئي. اوجھو مون پنهنجي ڀرسان ڪنهن کي وڏا وڏا ساهه کڻندو محسوس ڪيو ۽ پوءِ ڪو هٿ اچي منهنجي ڪلهي کي لڳو. مون پنهنجو هٿ ڪمبل مان ڪڍي ڊگهيريو جيڪو ڪنهن ٺوٺ ٻئي وڃي لڳو.... مون چرڪي پنهنجيون اکيون کوليون. توهين پت ڪريو يا نه، ته منهنجي اڳيان هڪ عورت بيٺي هئي! ڪاريون اکيون، چپ ڳاڙها جهڙا لعل، نڪ مان تڪڙا تڪڙا ساهه کڻي رهي هئي ۽ سندس چاتيءَ جو اڀار ته اصلي چٽي چٽي بس ڪجي...!“

”چاتيءَ جو اڀار ته اسين به مڃينداسون،“ مرسلياڪو وڃ ۾ ڳالهائيندي چيو، ”پر اوندهه ۾ توڇپ ڪيئن ڏنا؟“

لويتڪوف اول ته آڏا ايتا دليل ڏئي پاڻ کي سچو ثابت ڪرڻ جي ڪوشش ڪئي، پر ڪو چاڙهو نه ڏسي مرسلياڪو جي ذهني پستيءَ تي ٽهڪ ڏيڻ لڳو. ربابوچ پاڻ بچائي وڃي سمهي پيو ۽ وري ڪنهن سان دل جي حال نه اورڻ جو فيصلو ڪري ڇڏيائين.

ڪئمپ جي زندگي دستور مطابق شروع ٿي چڪي هئي، ٿڪي ۽ هڪجهڙي. ربابوچ هاڻي پاڻ کي بلڪل هڪ عاشق سمجهڻ لڳو هو. هن کي هر وقت اهو خيال ٿيندو هو ته زندگيءَ جون پر بهار گهڙيون، جن جو نمونو اونداهي ڪمري ۾ ڏسي چڪو هو، ڄاڻ ته آيون.

هاڻ هو ڪئمپ ۾ ٿيندڙ عشق محبت جي ڳالهين ۾ گهري دلچسپي وٺڻ لڳو. اهڙن موقعن تي هو سمجهندو هو ته اهي سڀ هن جون پڇارون ٿي رهيون هيون. هو سڀني تفريحي پروگرامن ۾ به شرڪت ڪندو هو، پر تڏهن به هن جي دل ۽ دماغ ڪنهن ٻئي هنڌ هوندا هئا. وانڌڪائيءَ جي وقت ۾ جڏهن هن کي عزيزن ۽ مائٽن جا خيال ايندا هئا، ته ان وقت به مستيچڪو ڳوٺ، عجيب گهوڙو، رٿيڪ، ان جي زال، اونداهو ڪمرو ۽ در واري روشنيءَ جي ليڪ، سندس ذهن ۾ هوندا هئا.

31 آگسٽ تي هڪ ڪئمپ کان واپس وريو، سڄي برگيد سان نه، پر ٻن دستن سان. هو ائين خوش ۽ پرشوق پئي لڳو، ڄڻ پنهنجي آبائي ڏيهه ڏانهن وڃي رهيو هو. هن هڪ دفعو وري عجيب گهوڙو، گرجا ۽ اونداهو ڪمرو ڏسڻ جي سڌ پئي ڪئي. اندر جو آواز، جو اڪثر عاشقن کي ٺڳيندو آهي، هن کي چئي رهيو هو ته پنهنجي ”هن“ کي ضرور ڏسندين! هو ساري واٽ سوچيندو رهيو، ”هن جو آڌرڀاءُ ڪيئن ڪندس؟ هن کي ڇا چوندس؟ هوءِ چميءَ وارو واقعو وساري ته ڪانه ويٺي هوندي؟ فرض ڪئي ڪجي ته آءُ ”هن“ سان ڪمري ۾ ته ضرور ويندس ۽ پنهنجي ياد....“

شام ٿاڻي هن کي رٿيڪ جا پاندا ۽ گرجا جا صليب نظر آيا. ربابوچ جي دل زور سان ڌڙڪڻ لڳي. هو پنهنجي ماحول کان بي نياز ٿي چڪو هو ۽ گهڻن ارمانن سان سامهون ڇمڪندڙ نڌي، گهر جي ڇت ۽ لهندڙ سج جي شفق ۽ گاڙهسرا ڏيکارجندي ڳيرا ڏسي رهيا هو.

هو گرجا وٽ پهتو ته ڪوارٽر - ماسٽر رپورٽ پڙهڻ شروع ڪئي. پر هو رڳو گهوڙيسوار جي آمد ۽ رٿيڪ جو انتظار ڪري رهيو هو. ڪوارٽر - ماسٽر جي رپورٽ پوري ٿي وئي، پر گهوڙيسوار اڃا ڪونه وريو....

”ستت ئي ڳوٺاڻا وڃي رٿيڪ کي اسان جي آمد جي خبر پهچائيندا.“ ربابوچ پنهنجي تنبوءَ ۾ گهڙندي سوچيو.

هن کي آرام ڪونه پئي آيو. هو اتيو ۽ دريءَ وٽ بيهي ٻاهر نهارڻ لڳو. پر ڪٿي به گهوڙيسوار جو نشان ڪونه پئي ڏٺو. هو دريءَ وٽان هٽي هيٺ ٿي ويٺو. ٿوري دير کانپوءِ هن کان سٺو نه ٿيو ۽ هو اتي ٻاهر نڪري آيو ۽ گرجا طرف وڌيو. چوسول ۾ اونداهه هئي ۽ ٽي سولجر ٽڪريءَ جي لاه وٽ ويٺا هئا. هن کي ڏسي سپاهين کيس سلام ڪيو ۽ هو ٽڪريءَ تان هيٺ لهڻ لڳو.

سامهون واري ٽڪريءَ وٽان چنڊ نڪري رهيو هو ۽ اتان آسمان جو رنگ ڇمڪندڙ واڱڻائي پئي نظر آيو. ٻه عورتون ڳالهائي به رهيون هيون ۽ باغ مان گوٻي به

پتي رهيون هيون. سڀ ڪجهه ساڳيو هو. جهڙو مٿي مهيني ۾ - اهو ئي پيچرو، اهي ئي وڻ ۽ اهي ئي باغ - رڳو سوسن ۽ رابيل جي خوشبوءِ ۽ بهادر بلبل جو راڳ ڪونه هو.

ريابوڇ باغ وٽ پهچي دروازي مان اندر نهاريو. اندر رڳو اوندهه ۽ سانت جو راڄ هو. ريابوڇ اڪيون ڦاڙي ۽ ڪن سلا ڪري، ڪا مهل بيٺو رهيو. جڏهن ڪلاڪ ڪن ائين بيٺڻ کانپوءِ به هن ڪجهه نه ڏٺو ۽ ڪجهه نه ٻڌو ته پوئتي موٽيو.

درياءُ وٽ پهچي هو بيهي رهيو. سامهون وهنجڻ جو گهاٽ هو. ۽ هڪ ڀل. هو ڀل ڏانهن وڌيو ۽ بنا ڪنهن سبب ۽ مقصد جي ڀل جي ڪٽهڙي، ڪي هٿ ڏيئي بيهي رهيو. هن هيٺ نهاريو.. درياءُ جو وهڪرو تڪو هو ۽ گهاٽ جي ڀتين سان لهرن جي ٽڪرجڻ ڪري آواز پئي آيا. ڪاٻي ڪپ تي چوڏهينءَ جي چنڊ جو پاڇو پئجي رهيو هو ۽ ننڍيون ننڍيون ڇوليون ان کي پٿيري ۽ چني رهيون هيون، ڇڻ ته ان کي ڪٿي وڃڻ جون آرزومند هيون.

”ڪيترو نه بي معنيٰ آهي!“ ريابوڇ تيز وهڪري ڏانهن گهوريندي چيو، ”سڀ ڪجهه بي معنيٰ آهي!“

هاڻي هن جون سڀئي خواهشون مري چڪيون هيون. چميءَ وارو واقعو، سندس بي صبري، اجائي آس ۽ خيالي دنيا، سڀ سندس آڏو حقيقت جي روشنيءَ ۾ چٽيون ٿي بيٺيون. هاڻي هن کي ان ڳالهه تي ڪو به عجب يا افسوس نه هو ته رٿيڪ جو ماڻهو دعوت ڏيڻ جو نه آيو! هاڻي هن کي ان جو به خيال ڪونه هو ته پنهنجي ”هن“ سان ملي سگهندو يا نه، پر جي ملي ها ته کيس وڌيڪ عجب لڳي ها. پاڻي هن جي هيٺان تڪو تڪو وهي رهيو هو. پر اهو ڪيڏانهن پئي ويو، سو ڪنهن به نه پئي ڄاتو. مٿي مهيني ۾ به اهو پاڻي اتان ئي پئي وهيو. اهو ڪنهن ننڍي جهڙي مان وهي اچي هن وڏي نديءَ ۾ پيو هو، جتان وري وڃي سمنڊ ۾ ڪريو هوندو. سمنڊ مان اهو وري ٻاٺ ٿي مٿي چڙهي ويو هوندو، ۽ پوءِ وري مينهن ٿي وٺو هوندو. شايد اهو ئي پاڻي جيڪو سندس هيٺان وهي رهيو هو، سو ساڳيو ئي هوندو، جيڪو هن مٿي مهيني ۾ ڏٺو هو. اهو سڀ ڪجهه ڇو ٿو ٿئي، ڇا لاءِ؟

ريابوڇ کي سڄي دنيا ۽ زندگي، هڪ وڏو، سمجهه کان ٻاهر ۽ بي معنيٰ چرچو ٿي نظر آئي. هن نگاهون پاڻيءَ تان هٽائي مٿي آسمان طرف ڪيون. هن محسوس ڪيو ته ڪيئن نه قسمت هڪ عورت جي روپ ۾ ساڻس مذاق ڪئي هئي! پنهنجا سڀا ۽ سير آخري پيرو هن جي ذهن تي تري آيا ۽ کيس پنهنجي زندگي بي رنگ، ڏٽيل، بي معنيٰ ۽ ٺلهي نظر آئي. گهڻي گهڻي دير کانپوءِ هو جڏهن ڪوارٽرن ڏانهن موٽيو ته اتي سندس ساٿين مان ڪو به موجود ڪونه هو. اردليءَ کيس ٻڌايو ته سڀ آفيسر جنرل فنٽرايڪن جي گهر ويا آهن، جنهن هنن ڏانهن سوار هٿ دعوت موڪلي هئي. جهٽ لاءِ ريابوڇ جي دل خوشيءَ ۾ پرجي وئي. پر ستت ئي هن انهن جذبن تي قابو پاڻي ورتو ۽ جنرل جي گهر ڏانهن وڃڻ بدران هنڌ تي وڃي سمهي پيو.

اهڙيءَ طرح هن قسمت کان پلٽ ٿي ورتو، جنهن ساڻس ڪڏهن به پال نه پلا يا هئا!

انگريزيءَ مان ترجمو: رشيد پٽي

دل جو سور

سانجه سمي جو ويلو ۽ آلي برف جا وڏا وڏا ڳڙا بازار ۾ ڪجهه دير اڳ ٻاريل ليمپن جي چوڌاري آهستي آهستي ڦيرا وجهي رهيا هئا. ڇتئين تي، گهوڙن جي پنين تي، ٻانهن تي، توپين تي برف جو سنهو ۽ نرم تهه ڄميل آهي. ٽانگي وارو ايونا پوت جيان اچي گهوڙي واري ڪوچ تي بي حس ڪنهن ڳنڙي جيان ويٺو آهي. سندس جهڪاءُ کان وڌيڪ جهڪڻ انساني وس کان ٻاهر آهي. ايئن ٿو لڳي ته جي برف جون ڇيڙون به مٿس اچي ڪريون ته به انهن کي ڦٽو ڪرڻ ضروري نه سمجهندو. سندس ڪمزور ۽ هراسيل گهوڙي به اچي رنگ واري ۽ سانت ستيل آهي. انجي خاموشي، جسز جي لاهين چاڙهين ۽ بانس جهڙين تنگن کي ڏسي منائي جي گهوڙي ٿي لڳي. شايد ڪنهن سوچ ۾ گر ڪو اهڙو جانور آهي جنهن مسڪين کي ڪنهن اکين ۾ جاڳندڙ ميرانجهڙن منظرن کان زوريءَ پري ڪري ان جنجال ۾ ڦاسائي ڇڏيو هجي. پوءِ جت پوائتيون روشنيون، هل هنگامو انسانن جي اڻڪٽ پيچ ڍڪ هجي، هوءَ پريشانيءَ وچان سوچن ۾ نه ٻڏي ته ڇا ڪري؟

ايونا ۽ سندس گهوڙي گهڻي دير کان هڪ ئي هنڌ بيٺا هئا. کين منجهند کان ڪا سواري نه ملي هئي. شهر تي سانجهيءَ جا پاڇولا مڙي رهيا هئا. بازار جي بئين جي ميرانجهڙي روشني جيئن پوءِ تيشن وڌي رهي هئي، رستي تي گوڙ وڌڻ لڳو هو. "واڻي برگ اسڪايا ڏانهن ڪا گاڏي هلندي!" الونا جي ڪن تي پڙلاءُ پيو "ٽانگو!" ايونا ڇرڪندي نظر ڪٽي ته کيس فوجي ڪوٽ پاتل فوجي آفيسر نظر آيو.

"واڻي برگ اسڪايا هلندي؟" آفيسر ٻيهر ڏانهن ڪئي "ننڍ آهين ڇا؟ هلندي؟" آفيسر جي ڳالهه ٻڌندي ايونا لغام کي جهٽڪو ڏنو ته برف جو چورو گهوڙيءَ جي چيلهه ۽ پنن تان اڏامڻ لڳو. آفيسر جي گاڏيءَ تي سوار ٽيندي ئي هو پنهنجي جانور کي ٻيڪارڻ لڳو. هو بدڪ وانگر ڳچي اڳتي ٿو لاڙي. پنهنجي جاءِ تان اٿندي، ضرورت نه هوندي به، عادت جيان ڇهڪ ٿو ڦڙڪائي. گهوڙي به ڳچي اڳتي لاڙندي پنهنجي بانس جهڙين تنگن کي ڇڪندي ڄڻ نه چاهيندي هلڻ ٿي لڳي.

پنهنجي اڳيان چانيل اونڊاهيءَ مان اڀرندڙ ڏانهن ايونا جي ڪنن تي ٿي پوي "شيطان ڪيڏانهن ٿو گهڙين؟ هوش ڪٿي ٿئي؟ ساڄي کان هل ساڄي کان!" "تو کي ته ٽانگو هڪلڻ ئي نه ٿو اچي، ساڄي پاسي کان هل!" آفيسر بگڙجندي

چوي ٿو.

هڪ ڪوچوان جيڪو ڪنهن جي ذاتي گاڏي هلائي رهيو هو، کيس دڙڪا ٿو ڏئي. رستو پارڪندڙ هڪ وانهڙو جو ڪلهو گهوڙي جي ناسن سان رڳڙجي ٿو، هو ڪاوڙ وڃان ڏسندي پنهنجو ڪن چنڊي ٿو. ايونا پنهنجي سيٽ تي ويٺي ايئن ٿو پاسا بدلائي چڻ ڪنڊن تي ويٺل هجي. نوننيون ٿو هلائي ۽ چٽي پاسي واٽرين نظرن سان ٿو ڏسي ته ڪٿي آهي ۽ جتي آهي اتي ڇو آهي؟

”هي سمورا ماڻهو بدمعاش آهن.“ آفيسر چٽر اڏائيندي چوي ٿو. ”سندن ڪوشش آهي ته تنهنجي راه کوٽي ڪن يا گهوڙي جي سڀني ۾ چيپاڻجن. پڪ سان ڄاڻي بوجهي شرارت ٿا ڪن.“

ايونا پنهنجي مسافر ڏانهن ڏسندي چپ ٿو چوري. ظاهري طور تي ڪجهه چوڻ ٿو چاهي پر پڻ پڻ ڪانسواءِ سندس وات مان ڪجهه نه ٿو نڪري.

”ڇا چيئي؟“ آفيسر پڇي ٿو. ايونا بي جان مرڪ چپن تي آڻيندي نڙي تي زور وجهندي مثل آواز ۾ ڏکيائيءَ سان چوي ٿو:

”منهنجو پٽ منهنجو پٽ گذاري ويو سائين!“

”هون! ڇا ٿيو هئس؟“

”خدا ڄاڻي!“ ٽپ هوندو.... ٽي ڏينهن اسپتال ۾ داخل رهيو، پوءِ گذاري ويو، جيڪا خدا جي مرضي.“

”شيطان! ڏيان ته ڪر“ اونداهيءَ مان آواز ٿو اچي، ”ڪتي جا پٽ! چريو ٿيو آهين ڇا؟ اڪيون کولي ته ڏس ڪهڙي پاسي پيو وڃين؟“

”هل هل وڪ وڌاءِ!“ آفيسر ڏاڙهيس ٿو. ”هن رفتار سان ته سڀاڻي به نه پهچندين، تيز هل.“

گاڏيءَ وارو ٻيهر ڳچي اڳتي لاڙي پنهنجي جاءِ تان اٿي ٿو بيهي، ڇهڪ ڦيرائيندي ڪيترائي ڀيرا آفيسر ڏانهن لوڻا ٿو هڻي. پر هن اڪيون پوري ڇڏيون، چڻ ڳالهائڻ نه چاهيندو هجي.

واڻي برگ اسڪايا تي سواري لاهي ايونا چانهن جي هوٽل ڀرسان ٽانگو بيهاري وڻجي سڻجي باڪس تي ويهي ٿو رهي هڪ ڪلاڪ لنگهي ٿو، پوءِ ٻيو....

سنهڙيءَ ڊگهي بت وارا به ننڍي قد ۽ پٺ هڪ ڪپ سان، ٽي نوجوان هن ڏانهن اچن ٿا.

”ٽانگي وارا! لولس پل هلندين؟“ ڪپ وارو جهيٽي آواز ۾ چوي ٿو.

”ٽنهي جا ويه ڪو پڪ!“

ايونا لغام ڇڪي گهوڙيءَ کي ڀڄڪاري ٿو. اصل پاڙو ويهن ڪريڪن کان وڌيڪ ٿو ٿئي پر کيس انجي پرواه ناهي. هڪ روپل ملي يا پنج ڪوپڪ، کيس ته بس رڳو سواري کپي. ٽي ڄڻا هڪٻئي کي ڌڪا ڏيندا ڀڄڻو ڳالهائيندي ٽانگي ڏانهن ٿا اچن، ٽنهي جي ڪوشش آهي ته هڪ ئي وقت ويهي رهن. منجهن مونجهارو اهو آهي ته ڪهڙا به

چٿا ويهن ۽ ڪير بيهي سفر ڪري. ڊگهي بحث ڏند چڪ ۽ گارگند کان پوءِ فيصلو ٿيو ته ڪٻ وارو بيهي سفر ڪري ڇاڪاڻ جو هو ئي سڀ کان ننڍي قد وارو آهي.

"هل." ڪپڙو بيهندي چوي ٿو. ايونا پنهنجي پٺن تي سندس ساهه جي تپش ٿو محسوس ڪري. "لاٽون ٿي ڏيکار سھڻا! تنهنجي ٽوپي ته انتهائي عجيب و غريب آهي، انکان وڌيڪ واهيات ٽوپي ته سڄي پيمٽس برڪ ۾ ڳولهي نه ليندي.

"هي هي! هي هي! ايونا ٽھڪ ٿو ڏي "بس گذاري لائق آهي." "خير رڳو گذاري جي لائق صاحب! ٿورڙي ڦڙتي ڏيکار! سڄي واٽ ائين هلندين ڇا؟ يا هٿانه چڪي چهڪ؟

"منهنجو ته مٿو ٿو ڦاٽي."

ڊگهي قد وارن مان هڪ چوي ٿو: "دڪماسوف وٽ ڪالهه واسڪا ۽ مون برانڊي جون چار بوتلون صاف ڪري ڇڏيون."

"سمجهه ۾ نه ٿو اچي تون ايتري بڪواس چوڪندو آهين." ڊگهي قد وارو پيو نوحوان واٽ پٽيندي. چوي ٿو "گنوارن جيان ڪوڙ ٿو نوڪين."

"پنهنجي سر جو قسم، سچ ٿو ڳالهايان."

"اهو ته ائين آهي جو چئجي ته جونءَ کي ڪنگهه تي پئي."

"هي هي!" ايونا ٻيهر ٽھڪ ٿو ڏي "صاحب پوڳائي آهن."

"مردار" ڪپڙو ڪاوڙ ۾ ڦونڊجندي رڙ ٿو ڪري "ملعون، ٻڌڻ ۾ نٿو اچي؟ هٿينس چهڪ بدبخت کي چهڪ جو مزو چڪائس."

ايونا کي پنهنجي پويان ڪپڙي جي هلڻ جلڻ ۽ بي ترتيب آواز جو احساس ٿئي ٿو: سندس ڪنن تي کيس هلندڙ گاريون پون ٿيون. ماڻهن کي ڏسندي اڪيلاپ جو بار سندس من تان ڪجهه گهٽجي ٿو. ڪپڙو کيس گهٽ وڌ ٿو ڳالهائي تان جو سندس بد فضيلتو ڳالهائڻ نڙيءَ ۾ اٽڪي ٿو ۽ ڪنگهه سندس زبان کي تالو ٿي هڻي. سندس ڊگهي قد وارا ساٿي ڪنهن ماڻهوءَ جو ذڪر ٿا شروع ڪن. ايونا کين تڪي ٿو. ٿوري دير جي انتظار کانپوءِ جڏهن هو ڳالهائي بس ٿا ڪن ته ٻيهر هنن ڏانهن نهاريندي چوي ٿو: "هن هفتي منهنجو پٽ گذاري ويو."

"سڀني کي هڪ نه هڪ ڏينهن مرڻو آهي" ڪپڙو ٿڌو ساهه ڀريندي، ڪنگهي چپ اگهي ٿو. "خير، گهوڙي کي ته هلا! مون کان هيءَ ماڪوڙي جي چال ڏني نٿي ٿئي، نه ڄاڻ ڪڏهن پهچائيندين؟"

"ٿوري هن جي همت وڌاءِ هٿينس ڳچيءَ تي ٿڌو!"

"مردار ٻڌين ٿو؟ سيڪٽ ڏيندوسانءِ. تو ڀارن تي ڪهل ڪرڻ کان ته پنڌ هلڻ

بهتر آهي. ٻڌين ٿو يا ڪن تي جونءَ ٿي نه ٿي سريئي؟"

ايونا جي پٺن تي ٿڌو ٿي لڳي، جنهن جو نڙاڏو کيس ڌڪ کان وڌيڪ ٿو ٻڌڻ ۾

اچي.

”هي هي!“ هو تهڪ ٿو ڏئي: ”صاحبو، مذاق ٿا ڪريو، خدا اوهان صاحبن کي سلامت رکي!“

”ٿانگي وارا، تنهنجي شادي ٿيل آهي؟“ ڊگهي قد وارو هڪ چٽو پڇي ٿو. ”منهنجي!“ هي هي! صاحبو چٽر ٿا اڏايو. هاڻ آلي مٽي ئي منهنجي ڪنوار بڻبي... هو هو هو! يعني قبر. ”ٿورو سوچيو ته منهنجو پٽ گذاري ويو ۽ آءُ هٿو ڪٿو موجود آهيان، عجيب معاملو آهي! موت اڻٿيئيءَ جو پيو نالو آهي، مون ڏانهن اچڻ بدران منهنجي پٽ کي ڳهي ويو...“

ايونا ڪنڌ ورائي پنهنجي پٽ جي موت جي وارتا ٿو ٻڌائي پر ان مهل ئي ڪپڙو هلڪڙي ڏانهن ٿو ڪري. ”شڪر آهي، نيٺ اچي پهتاسين.“ ويه ڪو پڪ هٿ ۾ جهليندي ايونا دير تائين انهن لفنگن ڏانهن ڏسندو ٿو رهي. هو هڪ اونڊاهو دروازو اڪري نيٺ نهار کان اوڄهل ٿي وڃن ٿا. ايونا لاءِ ٻيهر ساڳي اڪيلاپ، ساڳيو من ۾ گهاءُ هٽندڙ ماحول، ڪن پل لاءِ جهڪو ٿيل صدمو ٻيهر اٿلي سندس دل تي انهيائي شدت سان وار ٿو ڪري. هو بيچين نگاهن سان رستي جي ٻنهي پاسي ماڻهن جي اچ وڃ تي نظر ٿو وجهي. ”ڇا هزارن جي هجوم ۾ ڪو هڪ به اهڙو ناهي جيڪو سندس پيڙا ٻڌي!“ ماڻهو کائڻ ۽ سندس غم کان غافل، لنگهندا ٿا وڃن. سندس پيڙا بي حساب ۽ برداشت کان ٻاهر آهي. جيڪڏهن سندس دل سور ڪري ڦاٽي پوي ۽ سندس پيڙا ان مان لارون ڪري نڪريءَ سڄي دنيا ۾ ٻوڏ وانگر ڇانئجي وڃي ته به ڪنهن کي نظر نه ايندي. ان هڪ اهڙي واهيات خول ۾ لڪڻ جي جاءِ ڳولهي ڪڍي آهي جو ڏينهن ڏني جو ديب ڪٿي ڳولهيو ته به نظر نه اچي... ايونا جي نظر هٿ ۾ ڪا هڙ ڪنيل هڪ دربان تي پوي ٿي. هو ساڻس ڪچهري ڪرڻ جو سوچي ٿو، ”يار! وقت گهڻو ٿيو آ؟“

”ڏه ٽيڻ وارا آهن... هتي ڇو بيٺو آهين؟ اڳتي هل!“ ايونا ڪجهه وڪون اڳتي ٿو وڌي، ونجي سٽجي جهڪي پنهنجي پيڙا ۾ غرق ٿيو وڃي. کيس احساس ٿو ٿئي ته ماڻهن مان ڪنهن قسم جي اميد رکڻ فضول آهي. پنجن منٽن جي اندر چيلهه سڌي ڪري ويهي ٿو رهي. مٿو ائين ٿو لوڏي جن سخت پيڙا ۾ هجي. لغام چڪي ٿو. هاڻ پيڙا سندس برداشت کان ٻاهر آهي.

”واپس طنبيلي ڏانهن!“ هو پنهنجو پاڻ کي چوي ٿو ”طنبيلي.“ گهوڙي چڻ سندس خيالن کي پڙهندي مست چال ۾ هلڻ ٿي لڳي. ڏيڍ ڪلاڪ کانپوءِ ايونا هڪ وڏي شاهي غليظ آتش دان وٽ ويٺل آهي. آتش دان تي، فرش تي، بينچن تي ماڻهو بي ڍنگي انداز ۾ سمهيا کونگهرا هڻي رهيا آهن. هوا بدبودار ۽ ڳوري آهي. ايونا ستن ڏانهن ٿو لڙي پنهنجي سيٽيل بت کي ڪنهندي افسوس ٿو ڪري ايترو جلد گهر موٽي آيو.

”مزدوريءَ مان ته گهوڙيءَ جو داڻو به نه ٿيندو.“ هو سوچي ٿو. ”ڏکڻ هٿ ڪري پنهنجو ڪم ڏيان سان نه ٿو ڪريان انڪري ئي مزوري گهٽ ٿي مليس. جنهن کي

مناسب ان ڪٿا ملن، جنهن جو جانور پيٽ ڀريل هجي اهوئي سدائين سڪون سان ٿو رهي.“
 هڪ ڪنڊ مان هڪ نوجوان ڪوجوان اٿي ٿو، ننڍا ڪڙين اکين سان مٿ ڏانهن ٿو وڌي.
 ”ڪجهه پيشندين؟“ ايونا پڇي ٿو.
 ”ارادو ته اهوئي اٿر.“

”ڏٺي ڀلو ڪريئي..... يارا ڏس نه، منهنجو پٽ گذاري ويو..... ٻڌين ٿو؟
 هن ئي هفتي، اسپتال ۾ - عجيب معاملو آهي.“ ايونا پنهنجي ڳالهه جو اثر ڄاڻڻ لاءِ
 نهاري ٿو پر کيس ڪجهه به نظر نٿو اچي. نوجوان پنهنجو چهرو ڍڪي سمهي ٿو پوي.
 پوڙهو ٿڌو ساهه ڀري پنهنجي پٽ تي رانڊو ٿو هڻي. جيئن نوجوان کي پاڻي جي اڇ هڻي
 تيسن هو ڪچهريءَ جو اڃايل آهي. سندس پٽ کي مٿي هفتو ٿيڻ وارو هو ۽ کيس اڃان
 تائين ڪنهن سان دل کولي ڳالهائڻ جو موقعو به نه مليو هو. ان بابت تمام گهڻو ڳالهائڻ
 لاءِ واجهائي رهيو هو. هن ٻڌائڻ تي چاهيو ته سندس پٽ ڪيئن مٿو، هن ڪهڙا ڪهڙا سور
 سنا، مرڻ ويل ڇا چيائين ڇو پساه ڏنائين... هو چاهي ٿو ته جنازي جو حال ٻڌائي ۽
 ٻڌائي ته ڪهڙي ريت هو پنهنجي پٽ جا ڪپڙا لٽا اسپتال مان ڪڍڻ ويو. سندس ڌيءَ ايسيا
 ڳوٺ ۾ ٿي رهي.. هو ان جو ذڪر به ڪرڻ ٿو چاهي. ها! کيس تمام گهڻو ڳالهائڻو آهي
 ۽ جنهن سان ڳالهائي اهو ٿڌا ساهه ڀري عجب جو اظهار ڪري ۽ ساڻس گڏ جي ماتامي
 بڻجي. جيڪڏهن ڪا مائي ڳالهائڻ لاءِ ملي وڃي ته اڃا به چڱو ٿيندو. جيتوڻيڪ مايون
 هونديون بيوقوف آهن ۽ ڳالهه شروع ٿي نه ڪبي جو روح پٽڪو شروع ڪري ڏينديون.

”اٿي، گهوڙيءَ تي هڪ نظر وجهي اچجي.“ ايونا سوچي ٿو، ”سمهڻ لاءِ گهڻو
 وقت پيو آهي. ننڊ ڪيڏانهن پڇي ته نه ويندي“ ڪوٺ پائي گهوڙي جي طنبيلي ۾ ٿو
 گهڙي، کيس ڏاڻي پاڻيءَ ۽ موسر جو خيال ٿو اچي. اڪيلاپ ۾ هو پنهنجي پٽ متعلق
 سوچي نه ٿو سگهي... ڪنهن پيءُ سان سندس ذڪر ڪرڻ ٿو چاهي پر اڪيلي سر هن بابت
 سوچڻ ۽ تصور ڪرڻ واري پيڙا سندس برداشت کان ٻاهر آهن.

”ڏاڻو ٿي چرين؟“ پنهنجي گهوڙيءَ جون روشن اکيون ڏسي پڇي ٿو، ”ڄڻو ڇاڻو
 ڪندي رهه..... ڏاڻي لاءِ چڱي موچاري مزوري نه ملي ته ڇا ٿيو. گاهه کائي گذارو
 ڪنداسين. هونئن به عمر هاڻ ٽانگو هلائڻ جهڙي نه رهي آهي. هاڻ منهنجو نه پر منهنجي
 پٽ جي ڪم سنڀالڻ جو وقت هو. هو مڪمل ڪوجوان هو کيس اڃان گهڻو جيئڻو هو.“
 ايونا ڪن پل لاءِ خاموش ٿي ٻيهر ڳالهائي ٿو.

”ڌيءَ! ڳالهه هيءَ آهي، ڪوزما ايونج گذاري ويو.. مون کان موڪلائي ويو. بس
 اوچتو ڀرڻ ڏيئي ويٺو. چڱو ايئن سمجهه ته تنهنجو هڪ وڃڻو آهي ۽ تون انهيءَ ننڍڙي
 وڃڻي جي ماءُ آهين ۽ اوچتو هو مري پوي ته توکي انجو ڏک ٿيندو نه؟“
 گهوڙي ڳچي لوڏڻ لڳي، ٻڏڻ لڳي ۽ پنهنجي مالڪ جي هٿن تي ساهه اوڳاڇيندي رهي
 ايونا جو من ڀرجي آيو ۽ هو پنهنجو من گهوڙيءَ سامهون ڇيري ٿو رکي.

وانکا جو خط

نون سالن جو وانکا زوكوف، جنهن کي موجي آلياخين وٽ ڪم سڪندي ٿي مهينا ٿي چڪا هئا، ڪرسمس جي رات سمهڻ لاءِ نه ليٽيو. هو انتظار ڪندو رهيو ۽ جڏهن سندس مالڪ، مالڪيائي ۽ وڏي ڄمار وارا شاگرد چرچ هليا ويا ته هن الماريءَ مان مس ۽ زنگ لڳل ٺٺو وارو قلم ڪڍيو، وڻيل سٽيل ڪاغذ پڪيڙيو ۽ لکڻ لاءِ تياري ڪيائين. قلم چورڻ کان اڳ ڪيترائي ڀيرا دروازي ۽ دريءَ تي فڪر ڀري نظر وڌائين، ڀت کي لڳل هڪ مقدس تصوير کي، جنهن جي ٻنهي ڪنارن تي ڪتل المارين ۾ جوتا رکڻ لاءِ چمڙي وارا قالب رکيل هئا، اونداهيءَ ۾ اکين کي زور ڏئي ڏنائين ۽ ٿڌو ساهه ڀريائين، ڪاغذ ٻينچ تي پکڙيل هو ۽ وانکا ٻينچ جي ڀرسان ئي زمين تي گوڏن ڀري ويهي رهيو. ”ٻنهي ڀارا ڏاڏا ڪونستائين مڪارج!“ هن لکيو، ”هيءُ اوهان ڏي خط پيو لکان. ڪرسمس جون وڏيون اماڻيندي دعا ٿو گهران ته خدا اوهان کي سيڪجهه ڏئي. منهنجو نه پيءُ رهيو آهي نه ماءُ ۽ هاڻ ته اوهين ئي منهنجي لاءِ سيڪجهه آهيو.“

وانکا ڪنڌ کڻي دريءَ جي اونداهي شيشي تي نظر وڌي، جتي ميٺ بتيءَ جو اولڙو پئجي رهيو هو ۽ سندس ذهن ۾ پنهنجي ڏاڏي ڪونستا جي زيواريف نالي ڪنهن رئيس جي حويليءَ تي رات جي پهريدار طور تصوير واضح ٿيڻ لڳي. بندرو قد، سنهڙو سڪل بت، پنجھٺ کن سالن جي ڄمار ۾ به انتهائي خوش طبع ۽ ڦڙٽيلو، مرڪنڊڙ چهرو ۽ خمريل نيٺ - ڏينهن جو ڏاڏو پوئين رنڌڻي ۾ يا ته ننڊ پيو آهي يا وري باورجي ۽ سندس هٿون ٻائيندڙ مائين سان کل پوڳ ڪري رهيو آهي. هو رات جو رڍ جي کل جو ڊگهو ڪوٽ پائي پنهنجا جوتا ٽڙڪائيندو حويليءَ جي چوڌاري چڪر لڳائيندو رهندو آهي. سندس پويان پويان پوڙهي ڪٿي ڪاشتانڪا ۽ هڪ ڪٽو جيڪو پنهنجي ڪاري رنگ ۽ ڊگهي، نور جهڙي جسم ڪري بام مڇي سڏبو آهي، پنهنجون ڳچيون لاڙي هلندا رهندا آهن. ڪٽو سڀني جو ادب ڪندو آهي، سڀني جي دل ۾ جاءِ ٺاهيندو آهي، دوست هجي يا اوڀرو سڀني کي هڪ جهڙي من موهڻيءَ نظر سان ڏسندو آهي، پر مٿس ڪوبه ڀروسو نه ڪندو آهي، سچ اهو آهي ته سندس اهو ادب، لحاظ، سندس اها فرمانبرداري هڪ قسم جو پردو آهي، جنهن ۾ هو پنهنجي رڳو ڪاري پري خيانت لڪائي هلندو آهي. هو چوري ڪرڻ،

اڻڄڻو ڪنهن جي پير ۾ ڇڪ پائڻ لڳ ڇپ ۾ برف هاني ۾ ڪپڙن يا ڪنهن هاريءَ جو ڪڪڙ هڙب ڪرڻ. جو ماهر آهي. سندس پوين ٽنگن کي اٽڪ پيرا زخمي ڪيو ويو آهي. ٻه پيرا ڦاهو ڏنو ويو آهي. هر هفتي ايتري مار پوندي اٿس جو موت جي ڇا ٿيڻ تائين پهچي ويندو آهي. پر انهن سمورن جو ڪمن کان سدائين بچندو پئي آيو آهي. سو نٿ ڏاڏو هن مهل شايد دروازي پرسان بيٺي چرچ جي درين مان نڪرندڙ تيز گاڙهي روشنيءَ کي اکيون ٻوٽي ڏسي رهيو آهي يا شايد پنهنجي لاک مارچ سان ٺٺ ٺٺ ڪندو جيلھ تي هٿ رکي نوڪرائين سان ڪل پوڳ ڪري رهيو هوندو. هو پنهنجون ٻانهون پڪيڙي عادت موجب ٿڌ کان بچڻ لاءِ پنهنجي ڇاتي تي ويڙهي ڇڏيندو آهي يا پوءِ پوڙهن ڊيبل ٽيڪن سان ڪنهن نوڪريائيءَ يا باورجياتي کي جهنڊڙي هڻي رهيو هوندو. ”اچي سونگهه نه!“ هو مائين ڏانهن ناس جي دٻي وڌائيندي چوي ٿو. مائين ناس ڪم ۾ وجهندي چڪون ٿيون ڏين. ڏاڏو خوشيءَ مان ڪپڙن ۾ ٽٽو ماپي. زوردار تهڪ ڏيندي چوي ٿو: ”جھيل نڪن لاءِ اڪسیر!“

ناس ورهائڻ وارو اهو سلسلو ڪٿن تائين به پهچي ٿو ڪاشتانڪا چڪون ٿي ڏئي. مٿو ڏونڌڙي ٿي ۽ ڪاوڙ جي پري ٿي ٿئي. پر هو انتهائي مهذب آهي. هو ڀلا ڪيئن ٿو چڪون ڏئي سگهي. هو ته رڳو پچ ئي ٿو لوڏائي. موسر تمام شاندار آهي. هوا سانت صاف ۽ تازي آهي. رات اونڌاهي آهي. پر سڄو ڳوٺ، گهرن جون اڇيون چيتون، چمنين مان نڪرندڙ دونهون، چاندي وانگر چمڪندڙ برف ڍڪيل وڻ، برف جون چيون سڀ ڇٽيءَ طرح نظر پيا اچن. آڪاس تي تارا ئي تارا پکڙيل آهن ۽ کير ڌارا ايتري صفائيءَ سان واضح آهي جو لڳي ٿو ته انکي ڪنهن ڏن لاءِ رڳڙي رڳڙي ڏوتو ويو آهي ۽ مٿان وري برف جي پالش ڪئي وئي آهي.

وانڪا ٿڌو ساھ ڀريو. پنهنجو قلم مس ۾ ٻوڙيو ۽ ٻيهر لکڻ شروع ڪيو. ”۽ ڪالهه مونکي ڏاڍي مار ڪڍي وئي. مالڪ مونکي وارن کان جهلي ٻاهر اڳڻ ۾ گهليندو ويو ۽ زين جي پٽي سان مونکي ماريائين. ڇاڪاڻ جو آءٌ سندس ٻار کي پينگهي ۾ جهوليندي غلطيءَ وچان سمهي پيو هئس. گذريل هفتي هڪ ڏينهن مالڪيائيءَ مونکي هيرنگ مڇي صاف ڪرڻ لاءِ چيو. مون پچ کان صفائي شروع ڪئي ته هن مڇي کڻي انجو مٿو منهنجي منهن تي رڳڙيو. ٻيا شاگرد منهنجو چٽر اڏائين ٿا. واڍڪا خريد ڪرڻ لاءِ مٿي خاني موڪليندا آهن ۽ مالڪ جو ميوو چورائڻ تي مجبور ٿا ڪن ۽ مالڪ جي هٿ ۾ جيڪا به شيءِ ايندي آهي تنهن سان مونکي مارڻ شروع ڪندو آهي. صبح جو ماني ملندي آهي نه ڪرم ڪلي جو سوپ، جيڪو هو پاڻ ئي هضم ڪري ڇڏيندا آهن. هو مونکي ڪمرن جي وچ واري وٽيءَ ۾ سمهاريندا آهن ۽ ٻار روئڻ لڳندو آهي ته آءٌ سمهي نه سگهندو آهيان، ڇاڪاڻ جو مونکي کيس پينگهي ۾ جهولائڻو پوندو آهي. پيارا ڏاڏا! يسوع مسيح جي واسطي مونکي هٿان وٺي وڃ ڳوٺ واري گهر هلي رههه. هاڻ مونکان اهو سڀڪجهه برداشت نٿو ٿئي. آهه! ڏاڏا! آءٌ توکي منٿ ٿو ڪريان آءٌ سدائين اوهانجو دعاڪو رهندس“ مونکي هٿان ڪيئن به ڪري وٺي وڃ نه ته مري ويندس.“

وانڪ جا ڇپ ڦڙيا، هن پنهنجي ڪارٽيل هٿ سان ٻوڙها اُڳهي سڌو ڀريو.

”اوهانجي لاءِ ناس پيئندس“ هن ٻيهر لکن شروع ڪيو. ”اوهانجي لاءِ دعائون
ڪهرندس ۽ جڏهن ڪا شرارت ڪريان ته جيترا وڻو جهيڪ هنجو ۽ جيڪڏهن توهان جي
خيال ۾ اوهانجي ڪنهن ڪم جو ناهيان ته حويلي، جي ڪمدار کي چونڊس ته خدا جي
واسطي مون تي رحم ڪري ۽ مون کي لانگ بون جي صفائيءَ جو ڪم ڏئي يا وري فيڊيا
بدران مال چارڻ ويندس. پيارا ڏاڏا! مون کان هان هيءَ سيڪجهه برداشت نٿو ٿئي، اهو
مون کي ماري وجهندو. مون سوچيو هو ته هتان ڳوٺ ڏانهن پنڌ نڪرندس پر مون وٽ لانگ
بوٽ نه آهن ڪونه ۽ مون کي برف کان ڊپ ٿو لڳي ۽ جڏهن جوان ٿيندس ته اوهانجي
سار سنڀال ڪندس. ڪنهن جي همت ئي نه ٿيندي جو اوهان ڏانهن اڪ به ڪئي. ۽ جڏهن پر
لوڪ پڌاريندو ته اوهانجي روح جي نجات لاءِ ائين ئي دعوتون ڪهرندس جيئن امان لاءِ
گهرندو آهيان.

ماسڪو. نه پڇ ڪيڏو وڏو شهر آهي. هتي وڏن وڏن ماڻهن جا نه ڄاڻ ڪيترا
گهر آهن. نه ڄاڻ ڪيترا ئي گهوڙا آهن. پر رڌيون ڪٿي به نظر نه ٿيون اچن ۽ ڪٿا ڪاوڙجي
پونڪن نه ٿا. ڪرسمس جي ڏن تي چوڪرا ”ٽارو“ ڪٿي هيڏانهن هو ڏانهن نه ٿا ڦرن ۽ چرچ
۾ ڪنهن کي به ڳائڻ نه ٿو ڏٺو وڃي ۽ هڪ ڀيرو مون ڏٺو ته دڪان ۾ مڇي جهلڻ جا ڪاٺيا
۽ هڪ ڏور ته اهڙي به هئي جنهن سان ٻانهن جيڏي مڇي به جهلجي ته به نه ٿئي ۽ مون اهڙا
دڪان به ڏٺا آهن جتي قسمن قسمن بندوقون وڪامبيون آهن. بلڪل مالڪ جي گهر ۾
رڪيل بندوقن جهڙيون ۽ انهن مان هر ڪنهن جي قيمت سؤ روپل کن ته هوندي ئي.... ۽
گوشت جي دڪان تي تترن. آڙين ۽ سيهڙن جو گوشت به وڪامبو آهي. پر ڪو به اهو نه
ٿو ٻڌائي ته انهن جو شڪار ڪٿي ڪيو ويو آهي.

پيارا ڏاڏا! مالڪ جي حويلي، ۾ ڪرسمس جو وڻ سينگاريو وڃي ته منهنجي لاءِ
سونهري رنگيل هڪ اخروٽ ساڻي صندوق ۾ رکي ڇڏيان. اهو بارشنيا اولگا اگناٿيونا
کان گهرجان. چئجائن ته اهو اخروٽ وانڪا کي ڪبي ٿو.

وانڪا تيزيءَ سان سڌو ڀريو ۽ هڪ ڀيرو ٻيهر ڊريءَ جي شيشي کي ڇاڇڻ
لڳو. کيس ياد آيو ته ڏاڏو حويلي، وارن لاءِ ڪرسمس وارو وڻ آڻڻ ويندو هو ته کيس به
گڏ وٺي ويندو هو. اوه ڪيڏو شاندار زمانو هو اهو به! ڏاڏو ٽهڪ ڏيندو هو ته برف سان
ڍڪيل جهنگ به ٽهڪ ڏيندو هو ۽ ان کي ڏسندي وانڪا جا ٽهڪ به گونجڻ لڳندا هئا.
ڏاڏو صوبير جي ڪنهن وڻ کي ڪپڻ کان اڳ پاڻي ڇڪيندو ناس جا گهرا ساھ ڪڍندو
۽ سيءَ کان ڪٽيندو وانڪا تي ڪٽندو هو.... صوبير جا برف سان سٿيل وڻ چوڻ پرن
کان سوڙا، بيٺي اهو ڏسن جو اوسيئڙو ڪندا رهندا هئا ته منجهائن ڪنهن کي پنهنجي
جان کان محروم نه ٿو ٿيڻو پوي. اوچتو ڪو سهو برف جي ڪنهن ڇپ تان ٽپ ڏئي تير
جهڙي رفتار سان ڊوڙندو هو..... ڏاڏو ان وقت رڙ ڪرڻ کانسواءِ رهي نه سگهندو هو.
”جهل، جهلينس وڃن نه ڏجائن! رسيءَ جهڙي پڇ وارو بدمعاش!“ ڏاڏو وڻ
گهليندي حويليءَ تائين اڻيندو ۽ پوءِ سيڻي انکي سينڪارڻ ۾ جنبي ويندا هئا.... بارشني

اولگا اگناٽيئونا جيڪا وانڪا کي سڀ کان وڌيڪ پسند هئي، خاص طور تي تمام گهڻي مصروف ٿي ويندي هئي. وانڪا جي ماءُ پيلاگيا جڏهن جيئري هئي ۽ حويلي ۽ جي ملازم هئي ته اولگا ڪيتريون ئي مٺايون وانڪا کي ڏيندي هئي ۽ کيس لکڻ پڙهڻ ۽ سوتائين ڳڻپ سيکاري خوش ٿيندي هئي. هوءَ ته کيس چئن جوڙن سان گڏ ٿيندڙ ناچ به سيکاريندي هئي. ماءُ جي مرڻي کانپوءِ وانڪا کي ڏاڏي وٽ نوڪرن واري رنڌي ۾ موڪليو ويو ۽ اتان ماسڪو مڇي آلياخين وٽ.

”پيارا ڏاڏا! مون ڏانهن هليا اچو“ وانڪا هڪ ڀيرو ٻيهر لکڻ شروع ڪيو. ”اوهانکي يسوع مسيح جو واسطو ٿو ڏيان مونکي هتان واپس وٺي وڃو، مون اڀاڳي يتيم تي ترس کائو. هتي مونکي روز مارڪٽ ڪن ٿا، هر وقت ايترو بڪايل ۽ پریشان ٿو رهان جو بيان ئي نه ٿو ڪري سگهجي. هر ڀل ڳوڙها ڳاڙيندو رهندو آهيان. هڪ ڏينهن مالڪ جوتن ۾ لڳندڙ چمڙي جو اهڙو زوردار ڌڪ هنيو جو زمين تي ڏير تي پيس ۽ سوجيم ته هاڻ ڪڏهن به اٿي نه سگهندس. منهنجي زندگي ته ڪتن کان به بد تر آهي ۽ آليون، ڪاڻي يگور ۽ ڪوچوان کي منهنجو سلام چڻجاءِ. آءٌ، اوهانجو پوٽو ايوان زوڪوف، پيارا ڏاڏا! ضرور اچجانءِ.“

وانڪا ڪاغذ کي چئن تنهن ۾ موڙي لفافي ۾ وڌو، جيڪو هن گذريل ڏينهن هڪ ڪوبيڪ ۾ ورتو هو. ٿورڙي دير سوچڻ کانپوءِ قلم کي مس ڪپڙي ۽ ٻوڙي پتو لکيائين.

”منهنجي ڏاڏي“ پنهنجو مٿو ڪنهي هڪ ڀيرو ٻيهر سوجي اضافو ڪيائين.
 ”ڪونسٽاتين مڪارج کي ڳوٺ ۾ ملي.“

ان تصور کان خوش ٿي ته کيس خط لکڻ دوران ڪنهن نه روڪيو، هن ٽوپي پاتي ۽ قميص مٿان ڪوٽ پائڻ بنان ئي ڊوڙندو رستي تي نڪري آيو.

گذريل ڏينهن گوشت جي دڪان تي ماڻهن کيس پيڇڻ تي ٻڌايو هو ته خطن کي ٽپال جي ڏين ۾ وڌو ويندو آهي، جتان انهن کي گھنڊئين سان جهنڪار پيدا ڪندڙ ٽن گهوڙن ۽ شرابي ڪوچوانن وارين ٽپال - بگين وسيلي دنيا جي ڪنڊڪڇ ۾ پهچايو ويندو آهي. وانڪا تيز تيز ڊوڙندو ويجهي ٽپال دٻي تائين ويو ۽ پنهنجو املهه خط انجي سوراخ اندر وجهي ڇڏيو. ڪلاڪ کن کانپوءِ خوبصورت اميدن کيس ٽيڪون ڏئي ڏئي گهري نڊ سمهاري ڇڏيو. ”هن خواب ۾ هڪ آتشدان ڏٺو. آتشدان جي مٿئين چوڪ تي سندس ڏاڏو پنهنجا اگهاڙا پير هيٺ لٽڪائي رنڌي ۾ ڪم ڪندڙ عورتن کي اهو خط پڙهي ٻڌائي رهيو هو.“

آتشدان جي سامهون بام مڇي سڄندر ڪٽو پنهنجو پيچ لوڏي ڦري رهيو هو.

شرط

پڻ - چڻ جي اداس سانجهه هئي ۽ هو ڪنڌ جهڪائي پنهنجي ڪمري ۾ هڪ ڪنڊ کان ٻي ڪنڊ تائين نه ڄاڻ ڪيترا ڇڪر لڳائي چڪو هو. هو پندرهن سال اڳ جي انهيءَ اڻ - وسرندڙ تقريب کي ساري رهيو هو، جنهن ۾ شهر جي سڀ کان مشهور ۽ نوجوان وڪيل سان سندس ڏيڻ ويٺ ٿي هئي. ساڻس رسمي خير عافيت پڇڻ کانپوءِ ڳالهه ٻولهه هڪ تمام گهڻي دلچسپ بحث ۾ بدلجي وئي هئي. هو پاڻ تمام گهڻو شاهوڪار يهودي هو ۽ ٻين واپاري ادارن کي وياج تي گوريون رقمون قرض تي ڏيندو هو. اهو نوجوان وڪيل ساڻس واپار ڪندڙ هڪ اداري جو قانوني صلاحڪار هو ۽ ٻين سميت کيس به انهيءَ دعوت جي نيند مليل هئي. پيشي ورانا ڏاهپ سان گڏوگڏ اهو نوجوان حد درجي جو سهڻو به هو ۽ سندس شخصيت بي پناهه ڪشش واري هئي، بحث ان ڳالهه تي شروع ٿيو هو ته موت جي سزا تمام گهڻو ظالماڻو ۽ اڳرو فعل آهي. دعوت ۾ پروفيسر، صحافي، ليکڪ ۽ ٻيا دانشور پڻ هئا. اڪثريت جو خيال هو ته اڳاٽي دور جي انهيءَ يادگار کي به ختم ڪرڻ گهرجي. اسانجو سڌريل معاشرو ايڏي پواڻي سزا جي پيڙا نٿو پوڳي سگهي. ڪن جو خيال هو ته موت جي سزا کي جنم ٽيپ ۾ بدلائڻ گهرجي.

"آءُ توهان سان سهمت نٿو ڪريان." يهودي ميزبان تمام گهڻي پر جوش انداز ۾ بحث ۾ حصو وٺندي چيو. "جيتوڻيڪ منهنجو موت جي سزا يا جنم ٽيپ سان ڪڏهن واسطو نه پيو آهي پر آءُ سمجهان ٿو ته جيڪڏهن ڪنهن وقت مون کي انهن ٻنهي مان ڪنهن هڪ شئي جي چونڊ ڪرڻي پئي ته آءُ پنهنجي راءِ موت جي سزائي چونڊيندس. اها رڳو هڪ پل جي پوڳنا هوندي جڏهن ته جنم ٽيپ جي هر ساعت قاسيءَ کان وڌيڪ پيڙاڻي هوندي. آءُ جنم ٽيپ کي موت جي سزا کان وڌيڪ غير انساني سمجهان ٿو. سائين! اوهين پاڻ ٻڌايو ته هڪ ڌڪ سان ماري ڇڏڻ ۽ ايڏائي آندائي مارڻ ۾ ڪهڙي ڳالهه وڌيڪ اڳري آهي؟"

"ٻئي غير انساني آهن." هڪ مهمان پنهنجي نقطه نظر جي اپٽار ڪندي چيو. "ڇاڪاڻ جو ٻنهي جو مقصد املهه انساني جانين کي ختم ڪرڻو آهي. رياست يا حڪومت خدا ناهي. اها جيڪڏهن ڪنهن کي زندگي ڏئي نٿي سگهي ته پوءِ کيس زندگي ڪسڻ جو حق به نٿو ڏئي سگهجي."

"اوهين قانون جا ڄاڻو آهيو اوهان جو ڇا خيال آهي؟" هڪ شخص، نوجوان وڪيل کي مخاطب ٿيندي چيو.

"جنم ٽيپ ۽ موت جي سزا آهن ته ٻئي غير انساني ۽ پوائٽيون پر جيڪڏهن مونکي انهن ٻنهي مان ڪنهن هڪ جي چونڊ لاءِ چيو وڃي ته آءُ اسانجي مانواري ميزبان جي ابتڙ جنم ٽيپ ئي پنهنجي لاءِ چونڊينس. ائين حياتي ته پوري نه ٿيندي. منهنجي خيال ۾ بلڪل نه رهن کان ڪنهن نه ڪنهن حال ۾ جيئرو رهڻ بهتر آهي."

"هرگز نه - هرگز نه."

"هيءُ صحيح ٿو چوي. منهنجو به اهڙي موقف آهي."

"بلڪل غلط - سٺو سيد ڪڙو غلط"

"اهڙي حياتي موت کان به بچڙي آهي."

هڪ وقت ۾ ڪيترن ئي آوازن سان ڪمزو گونجڻ لڳو. بحث ۾ اوچتو تيزي اچي وئي.

نوجوان ميزبان جيڪو هيل تائين تمام گهڻي ٿڌائي سان ڳالهائي رهيو هو اوچتو جوش ۾ اچي ويو ۽ هو ۾ مٺيون پيڪوڙي چوڻ لڳو.

"اهي سموريون چوڻ جون ڳالهيون آهن. جنم ٽيپ ڪاٺڻ ڪا سولي ڳالهه ناهي، نوجوان وڪيل هڪ مهيني جي ٽيپ ئي نٿو پوڳي سگهي. جنم ٽيپ ڇا پوڳيندو."

"مون چيو آهي ته انهن ٻنهي مان ڪنهن هڪ جي چونڊ ڪرڻي پئي ته پوءِ جنم ٽيپ جي چونڊ ڪندس." نوجوان وڪيل پنهنجي ڳالهه جي وضاحت ڪندي چيو.

"اهو ڪوڙ آهي. تون قيد جي پهرين سال ئي دانهين اٿندي ته مونکي موت جي سزا ڏيو. جنم ٽيپ نه ڪير."

"ائين ڪڏهن به نه ٿيندو. آءُ هڪ سال ته ڇا پندرهن سال تائين اها گهر نه ڪندس."

"اها ڳالهه آهي ته شرط ٿو لڳايان. ويهه لک رپين جي."

"ويهه لک رپيا" نوجوان وڪيل هڪ پل لاءِ سوچڻ ۾ ٻڏي ويو. "نڪ قبول آهي." پوءِ رڙ ڪندي چيائين. "قبول."

"سمورا ماڻهو شاهد رهن!"

"اسين سڀ شاهد آهيون" سڀني هڪ آواز ٿي چيو ۽ يهودي ميزبان ۽ نوجوان وڪيل اڳتي وڌي هٿ هٿ ۾ ڏئي شرط کي پڪو ڪيو.

"آءُ پنهنجي زندگيءَ لڳيتو پندرهن سالن جي قيد قبوليان ٿو ۽ آءُ انهي لڳيتي قيد جي سوياري پڄاڻيءَ تي اوهان کي ويهه لک رپين جي انعام ڏيڻ جو واعدو ٿو ڪريان." ۽ ائين ڳالهين ئي ڳالهين ۾ بحث اوچتو سنجيده روپ اختيار ڪيو ۽ اهو عجيب غريب پر وحشياڻو ٺاه طئي ٿي ويو. ٿوري دير کانپوءِ مانيءَ تي يهودي ميزبان چئلينج قبول ڪندڙ وڪيل کي چيو. "منهنجي دولت جو ته ڪو شمار ئي ناهي. ويهه لک رپيا منهنجي لاءِ ڪا حيثيت ئي نٿا رکن. پر تون چڱي ريت سوچي وٺ سڄي حياتي لاءِ پيڙا خريد ڪري رهيو آهين. توکي هڪ موقعو ٻيو ٿو ڏيان هوش کان ڪم وٺ!"

”آء پنهنجي ڳالهه تان ڦرڻ وارو ناهيان. اهو گهٽ ۾ گهٽ هڪ انوکو تجربو ئي سهي.“

”ائين ڪڏهن به نه ٿيندو تون رڳو پنهنجي شرط تي قائم رهجان.“
”آءٌ ته پنهنجي شرط تي قائم آهيان پر تون شايد زندگيءَ کان تنگ اچي چڪو آهين. پنهنجي خوبصورت ۽ پريور جوانيءَ تي رحم ڪاڏ. اهو نه وسار ته پنهنجي مرضيءَ سان قيد ڪاٿڻ زوري ٽپ کان وڌيڪ ڏکيو آهي. اهو خيال ته جڏهن به تون چاهين شرط هارائي جيل کان ٻاهر اچي سگهين ٿو، توتي زندگيءَ جو هڪ هڪ لمحو عذاب بڻائي ڇڏيندو. نوجوان دوست! مونکي توتي قياس ٿو اچي.“

پوڙهو يهودي ڪمري ۾ چڪر ڪاٽيندي گذري ويل هڪ هڪ پل جون سارو ٿيون تازيون ڪري رهيو هو. پورا پندرهن سال. ڪنهن لاڳيتي فلم جيان سندس ذهن جي پردي تي ايندا رهيا. هاڻ هو سوچي رهيو هو. مون اهو بيوقوف آٿو ۽ ظالماڻو شرط رکيو ئي ڇو؟! ڳالهين ئي ڳالهين ۾ ايڏو جلدي سنجيده ڇو ٿي ويس. وڪيل پنهنجي زندگيءَ جا پندرهن سال داءِ تي لڳائي ڇڏيا ۽ مون ويهه لک رپيا ڦوڪي ڇڏيا. پر ڇا اسان جي انهيءَ حرڪت سان ان ڳالهه جو سدائين لاءِ فيصلو ٿي سگهي ٿو ته موت جي سزا بهتر آهي يا جنم ٽپ؟ هرگز نه قطعي نه. اها سموري بڪواس آهي. ڪاش مون ئي عقل کان ڪم ورتو هجي ها. مون پاران اڻ ڳڻي دولت جو نماءُ هو ۽ نوجوان وڪيل وٽ دولت لاءِ هيج ڪانسواءِ ڪجهه به نه هو.

هاڻ سندس ياداشت ۾ پارٽيءَ کانپوءِ ٿيندڙ ڳالهيون اٿلون ڪاٿڻ لڳيون. ٺاهه اهو ٿيو هو ته وڪيل سندس باغ جي هڪ ڪنڊ ۾ موجود هڪ ڪمري اندر اڪيلاپ واري قيد جا پندرهن سال ڪاٽيندو. مٿس سخت چوڪسي رکي ويندي. اهو به طئي ٿيو هو ته ان عرصي دوران هو پنهنجي ڪمري کان ٻاهر نه نڪري سگهندو. ٻين ماڻهن سان ملڻ ۽ ساڻن ڳالهائڻ يا سندن شڪل ڏسڻ جي به اجازت نه هونديس. بهرحال کيس روزانو اخبار ۽ گهر بل ڪتاب ڏنا ويندا. کيس سنگيت جو هڪ ساز پڻ ڏنو ويندو. کيس خط لکڻ ۽ وصول ڪرڻ جو حق هوندو. شراب ۽ سگريٽ به کيس ملندا رهندا. اهو به طئي ٿيو ته هو ٻاهرين دنيا سان ڪمري ۾ خاص طور تي مٿاهين تي ٺاهيل جهروڪي ذريعي خاموش رابطو رکي سگهندو. يعني پنهنجي ضرورتن جو اظهار لکت ۾ ڪندو. انهيءَ جهروڪي وسيلي ئي کيس کاڌ خوراڪ ۽ ضرورت جون ٻيون شيون رسايون وينديون. اهو ٺاهه لکت ۾ ۽ قانوني پوراڻن سان طئي ڪيو ويو ۽ ان ۾ سمورا تفصيل لکيا ويا. اهو به لکيو ويو ته نوجوان وڪيل شرط موجب 14 نومبر 1870ع جي رات نيڪ ٻارهن وڳي کان پنهنجي قيد جي شروعات ڪندو ۽ پندرهن سالن جي قيد مڪمل ڪرڻ کانپوءِ 14 نومبر 1885ع تي رات نيڪ ٻارهن وڳي هڪ منٽ تي سندس کوليءَ جو در کولي کيس آزاد ڪيو ويندو ۽ شرط جي ڪامياب پڄاڻي تي کيس ويهه لک رپين جو روڪ انعام ڏنو ويندو پر جيڪڏهن هو طئي ڪيل وقت کان به منٽ به اڳ ٻاهر نڪتو يا ڪنهن ٻي ڇڪڙي تي هو ويهه لک رپين جو حقدار نه رهندو ۽ هو شرط هارايو سمجهيو ويندو.“

جهروڪي وسيلي ٻاهر موڪليل ننڍڙين ننڍڙين پڙجين مان اهو اندازو ٿيو ته قيد جي پهرين سال دوران وڪيل اڪيلاپ ۽ بوريٽ وگهي بيحد پريشان رهيو. سندس بند ڪمري مان رات ڏينهن پيانو جي سنگيت گونجندي رهي. هن شراب ۽ تماڪ وغيره قبول ڪرڻ کان انڪار ڪيو. شراب بابت هن لکيو ته ”اهو خواهشن کي پڙڪائي ٿو ۽ خواهشون ڪنهن قيديءَ جون سڀ کان وڏيون ويري آهن.“ هن اهو به لکيو، اڪيلي ويهي مٿي پيش ڪان وڌيڪ بيزار ڪندڙ ڪم ٿي ئي نٿو سگهي. ”تماڪ چڪڻ بابت سندس خيال هو ته اهو ڪمري جي بند فقط کي اڃاين خراب ٿو ڪري. قيد جي پهرين سال وڪيل کي سندس گهر تي هلڪين ڦلڪين ڪهاڻين جا ڪتاب ۽ ناول مهيا ڪيا ويا. هن ڀرت ۽ ڏوهن، مزاح ۽ تصوراتي ڪهاڻين ۾ گهري دلچسپي ورتي.

ٻئي سال دوران هن پيانو وڄائڻ بند ڪري ڇڏيو. کيس هاڻ انهيءَ ساز کان چڙ وٺي وئي هئي. هاڻ هن گهڻي ڀاڱي ڪلاسيڪل ڪتابن جي فرمائش ڪئي. پنجن سال دوران هڪ ڀيرو ٻيهر سندس ڪمري مان سنگيت جا آلاپ اچڻ لڳا ۽ قيدي شراب جي فرمائش پڻ شروع ڪئي. لکي لکي سندس جهلڪ ڏسندڙن ٻڌايو ته اهو سڄو سال هن ڪاٺيندي پيشندي ۽ سمهندي گذاريو. هو اڪثر پڻ ڪرڻ لڳندو هو ۽ پنهنجو پاڻ کي برو ڀلو پيو چوندو هو. انهيءَ سال دوران هن ڪوبه ڪتاب نه پڙهيو. ان کان پهرين جي چئن سالن دوران سندس فرمائش تي کيس تقريبن ڇهه سئو ڪتاب ڏنا ويا هئا. سندس تمام گهڻي اڀياس جو نتيجو هو جو هڪ ڏينهن يهوديءَ کي هن پاران هڪ چٽي ملي جنهن ۾ لکيل هو.

”پيارا! هيءُ خط توکي ڇهن ٻولين ۾ لکي رهيو آهيان. اهو انهن ٻولين جي ماهرن کي ڏيکارجان ۽ جيڪڏهن کين منهنجي انهن جملن ۾ ڪابه غلطي نظر نه اچي ته پوءِ منهنجي توکي وينتي آهي ته منهنجي ڪمري جي ويجهو بندوق جو هڪ فائر ڪجان. انهيءَ آواز سان مون کي اندازو ٿي ويندو ته انهن ٻولين کي سڪڻ لاءِ مون جيڪا محنت ڪئي آهي اها ضايع نه وئي آهي. اهي ئي اهي مختلف عالمي ٻوليون آهن جن کي مختلف قومن جا ماڻهو ڳالهائين ٿا ۽ جن ۾ هنن سمورن دورن جي انسانن جي ڏاهپ جا انمول خزانو سهيڙيا آهن. تون منهنجي خوشيءَ جو ڪاٿو نه ٿو لڳائي سگهين جيڪا مون انهن ٻولين تي مهارت حاصل ڪرڻ تي محسوس ڪئي آهي.“

ٻوليءَ جي مختلف ماهرن کي سندس خط پڙهائڻ کانپوءِ باغ ۾ بندوق چوڙي وئي. اڳتي هلي اڪيلاپ واري قيد جي ڏهين سال ۾ وڪيل کي اڪثر پنهنجي مطالعي جي ميز تي هڪ ئي ڪتاب آڏو اڀياس ۾ رڌل ڏٺو ويو. يهودي حيران هو ته اهو شخص جيڪو پهرين چئن ورهن ۾ ڇهه سئو ڳولا ۽ مشڪل ترين ڪتاب پڙهي چڪو هجي اهو سڄو سال رڳو هڪ ڪتاب ئي پڙهڻ ۾ رڌل رهيو. سال جي پڄاڻيءَ تي هن انهيءَ ڪتاب جي جاءِ تي عالمي مذهبن ۽ عقيدن بابت هڪ نئين ڪتاب جو اڀياس شروع ڪري ڏنو.

قيد جي آخري ٻن سالن ۾ وڪيل هر قسم جي ڪتابن جو مطالعو ڪيو. هاڻ جيڪو به ڪتاب سندس هٿ ٿي لڳو ان کي پڙهيائين ٿي. هن پهرين ته فطرت جي مطالعي

متعلق ڪتابن کي اٿلايو. پوءِ بائرن ۽ شيڪسپيئر کي پڙهائين. هاڻ هن پاران جيڪي چينيون ٿي مليون انهن ۾ هڪ ئي وقت ڪيمسٽري، طب، ناولن، فلسفي ۽ مذهب متعلق رسالن، ڪتابن ۽ ڪتابچن جي فرمائش هوندي هئي. ائين ئي لڳو ته جڻ سمونڊ ۾ ڪنهن ٽٽل بيٺيءَ جيان هو جنهن ڪڏهن هڪڙي تختي ته ڪڏهن وري ٻئي کي جهلڻ جي ڪوشش ٿي ڪئي ۽ ائين پنهنجو پاڻ کي ٻڌڻ کان بچائڻ جي ڪوشش ۾ رڌل هجي. يهودي ڪنڌ جهڪائي پसार ڪندو پنهنجي سارو ٿين جو هڪ هڪ ورق اٿلائي رهيو هو.

سپاڻي نيڪ ٻارهن وڳي سندس قيد جو ڊگهو عرصو ختم ٿي ويندو. پورن پندرهن سالن کانپوءِ هو منهنجي قيد مان آجوتو ٿي ويندو ۽ لکت ۾ ڪيل ٺاهه موجب مون کي کيس ويهه لک رپيا ڏيڻا پوندا، هاڻ مون وٽ ايڏي رقم ڪٿي؟ ۽ جيڪڏهن آءٌ پنهنجو سڀ ڪجهه وڪڻي ۽ پنهنجا سمورا اثاڻا ميڙي سيڙي کيس رقم ادا ڪرڻ جي ڪوشش ٿو ڪريان ته بلڪل تباهه ۽ برباد ٿي ويندس. ڏيوالپڻو، بلڪل ڏيوالپڻو! پندرهن سال پهرين مون وٽ هڪڙا ويهه لک ته ڇا ڪيئي ويهه لک رپيا هئا، ايترا جو انهن جي ڳڻپ ۽ حساب ڪتاب رکڻ به مشڪل هو پر هاڻ ته منهنجي ميڙي سيڙي جي مقابلي ۾ مون تي قرضن جو بار ئي گهڻو آهي. واپار ۾ سٺي بازيءَ مون کي بلڪل ئي تباهه ڪري ڇڏيو آهي. مون کي ته منهن ڏيکارڻ لائق ئي نه ڇڏيو اٿس. مالي پریشانين مون کي هونئن ئي پوڙهو ڪري ڇڏيو آهي. مارڪيٽ ۾ منهنجي ساڪ ختم ٿي چڪي آهي. آءٌ پاڻ به اعتماد جي دولت کان محروم آهيان. هاڻ ڪنهن ڪم ۾ هٿ وجهندي ئي ڊپ ٿو لڳي. جن وڏن وڏن ادارن کان رقمون وٺيون هيون انهن مان پڻ ڪيتريون ئي ڏيوالپڻي جو شڪار ٿي چڪيون آهن. ڀاڳن عجيب انداز ۾ بيوفائي ڪئي آهي. قرض اڳار: ننڍڙ پنهنجا ڏوڪڙ وصول ٿيڻ لاءِ منهنجي خلاف ڪورٽ ۾ دعويٰ ڪرڻ جي سوجھڻ پيا ۽ مٿان وري هيءَ مصيبت! سپاڻي ان چرئي دانشور وڪيل کي به ويهه لک رپيا ڏيڻا پوندا يا خدا! آءٌ ڇا ڪريان؟ ڇا ڪريان؟ پنهنجي منهن ڀڙڪندي يهوديءَ ٻنهي هٿن سان وڪريل وارن وارو مٿو جهلي ويهي رهيو. وري سوچڻ لڳو. ”هيءُ شخص مري چو ٿو وڃي!“ پر اڃان ته سندس عمر چاليهه سال ئي آهي. سپاڻي هو مون کان ويهه لک رپيا اڳاڙيندو. نه ڏيندس ته ڪورٽ وسيلي وٺندو ۽ پوءِ منهنجي بئسن تي عيش ڪندو رهندو ۽ مون کي هڪ هڪ پائي جو محتاج ڪري ڇڏيندو. هو لڪپتي بڻجي ويندو ۽ آءٌ فقير پوءِ روز تمام گهڻي طنز سان مون کي بيڪ ڏيندي چوندو: ”منهنجي هيءَ عمارت ۽ خوشحالي تنهنجي ڪري ئي آهي، اڄ تنهنجي مدد ڪريان. نه، نه آءٌ اهو سڀڪجهه ٻڌي نٿو سگهان. ائين ڪڏهن به نه ٿيندو. آءٌ اهو ٿيڻ نه ڏيندس. يهوديءَ زور سان دانهن ڪندي چيو. پوءِ کيس اوچتو خيال آيو. ڏيوالپڻي. ذلت ۽ رسواي کان بچڻ جو هڪ ئي طريقو آهي، وڪيل کي ماري ڇڏجي. ۽ اهو خيال ايندي ئي يهوديءَ جي بيچين دل کي سکون ملي ويو. گهڙيال گهند وڃائي رات جي ٽين وڳي جو اعلان ڪيو. يهودي اڃا تائين جاڳيو پئي. گهر جا باقي سمورا پاتي اگهور نند ستل هئا. ٻاهر مينهن ۾ وڻن جي شائين شائين کانسواءِ مڪمل سانت واري ماحول ۾

هن پنهنجي لوهي تجوڙيءَ مان قيديءَ جي ڪمري جي چاٻي ڪڍي. پندرهن سالن ۾ انهيءَ چاٻيءَ کي هڪ ڀيرو به استعمال نه ڪيو ويو هو. هن پنهنجو اوور ڪوٽ ڪلهي تي وڌو ۽ خاموشي سان ٻاهر نڪتو. باغ ۾ اونڊاهي ۽ تمام گهڻي ٿڌ هئي. مينهن جا وسڪارا جاري هئا. ٿڌي هوا جا جهولا وتن کي ڏونڌاڙي رهيا هئا. يهودي قيديءَ جي ڪمري کان ٻاهر واري ورندي ۾ پهچي بيهي رهيو. هن چوڪيدار کي به پيرا سڏ ڪيو پر ڪاب ورائي نه آئي. ائين ئي لڳو ته جڻ خراب موسم ڪري چوڪيدار رنڌتي يا ڪنهن ٻئي هنڌ پناهه وٺي سمهي پيو هو. يهوديءَ من ئي من ۾ سوچيو. ”مون ۾ همت نه آهي. جيڪي رڻا سڻي اٿم ان تي عمل ڪري ٿو ڏيان.“ ڪنهن کي شڪ پيو ته چوڪيدار تي ٿيندو. هو اونڊاهيءَ ۾ هٿوڙايون هڻندو قيديءَ جي ڪمري تائين پهتو. ماچيس جي تيلي ٻاري ان جي روشني ۾ هيڏي هوڏي نهارڻ لڳو. اڳرا ٿانو جتي ڪٿي پکڙيل هئا. هڪ هنڌ اجهائيل چلهه پئي هئي. چوڪيدار جو هنڌ بسترو خالي پيو هو ۽ ان تي چادر به نه هئي. ڪٿي به ڪنهن ساهواري جي موجودگي جو احساس به نٿي ٿيو. ماچيس جي تيلي اجهامڻ شرط ئي پوڙهو يهودي ڪنبندڙ تنگن کي هٿن سان سهارو ڏيندي ميز تي چڙهي ويو ۽ روشن دان وسيلي قيديءَ جي ڪمري ۾ جهاتي پائڻ لڳو. برنڊز مين بتي آخري پسانهن ۾ هئي. قيدي ميز تي ڪنڌ جهڪائي ويٺو هو. پٺيان کان رڳو سندس چيلهر، اڇا وڪريل وار ۽ سڪل هٿ نظر پئي آيا. ميز، ان سان گڏ رکيل ٻن ڪرسي ۽ فرش تي ويڄايل غاليچي تي هر پاسي ڪتاب پکڙيل هئا. پنج منٽ گذري ويا پر قيدي جي بت ۾ ڪا جرير نه ٿي. يهودي جهروڪي جي طاقت تي پنهنجي آڱرين سان هلڪي نڪ نڪ ڪئي پر ان جي جواب ۾ به قيديءَ جي ورهڻ کان ڄميل بت ۾ ڪا حرڪت نه ٿي. هاڻ يهودي آهستي آهستي سان تالي تي ويڙهيل ڪپڙي واري سيل کي ٽوڙيو. چري سان ڪپڙي کي ڪتري تالي ۾ چاٻي وڌائين. تالي جا ليور پندرهن سال بند رهڻ ڪري ڄمي ويا هئا. بهرحال ٿورو زور لڳائڻ سان تالو کلي ويو. کيس پورو ويساهه هو ته تالو کٽڻ جي آواز سان قيدي خوشي ۾ دانپين اٿندو ۽ دروازي ڏانهن ڍڪندو پر ائين نه ٿيو. ٽي منٽ گذري ويا. سانت کي ڪنهن آواز يا حرڪت نه چيريو. هاڻ هن ڪمري ۾ داخل ٿيڻ جو فيصلو ڪيو. ميز آڏو ويٺل شخص عام انسانن کان مختلف هو. رڳو انساني ڍانچو ڏيکائي ڏئي رهيو هو. غير صحتمند اڀرو ۽ هڏين - مٿ - سندس چمڙي گهنججي وئي هئي ۽ چهري جو رنگ ميرانجهڙو ٿي ويو هئس. ڳل سڪي اندر پئجي ويا هئس. وار چانديءَ جي تارن جيان چمڪي رهيا هئا ۽ ڪورن ان ڳالهه تي يقين نه پئي ڪري سگهيو ته ڪو سندس عمر فقط چاليهه سال ئي هئي. ميز تي سندس جهڪيل ڪنڌ هيٺان هڪ ڪاغذ پيو هو، جنهن تي سنهڙن لفظن ۾ ڪجهه لکيل هو.

”جڏا! ويچارو وڪيل! يهوديءَ مٿس قياس ڪندي دل ٿي دل ۾ چيو.“ هن کي نڪائي لڳائڻ لاءِ ته ڪا گهڻي محنت نه ڪرڻي پوندم. اڌ مٿل ڍانچي کي پلنگ تي رکي وهائي سان گهڻو ڏئي ڇڏيندو، مانس سياڻي ڪنهن کي شڪ به نه ٿيندو ته ڪو سندس انت غير طبعي طريقي سان ٿيل آهي. پر ان کان پهرين اهو ته ڏسجي ته هن ڪاغذ تي لکيو ڇا آهي؟! يهودي سندس اڳيان رکيل ڪاغذ کڻي پڙهڻ شروع ڪيو.

”سڀاڻي رات جو نيڪ ٻارهيڻ وڳي منهنجي ڊگهي قيد جي پڄاڻي ٿي ويندي ۽ منهنجون سموريون آزاديون بحال ٿي وينديون ۽ آءُ ماڻهن سان ملي سگهندس. ان کان پهرين جو آءُ هن ڪمري کان ٻاهر نڪران ۽ سج جي روشني ڏسان اهو ضروري ٿو سمجهان ته توهان ڪجهه ڳالهيون اوريان. مونکي پنهنجي پاڪ صاف ۽ بي داغ ضمير ۽ ان خدا جو قسم آهي جيڪو مونکي هر وقت ڏسي رهيو آهي ته آءُ تنهنجي سامهون اهو اعلان ڪريان ته آزاديءَ زندگيءَ ۽ تندرستي مطلب ته هر هر شئي منهنجي نظرن ۾ بي حيثيت ۽ بي ڦل آهي جنهن کي تنهنجا ڪتاب دنيا جون نعمتون ڳڻائين ٿا.“

”پندرهن سالن تائين مون زميني زندگيءَ جو ڳوڙهو اڀياس ڪيو آهي. اهو صحيح آهي ته ان عرصي دوران مون نه زمين ڏني آهي ۽ ان جا واسي. پر تنهنجي امائيل ڪتابن وسيلي مون ڌرتيءَ ۽ ان جي نعمتن ۽ برڪتن کي چڱي ريت چڪيو. پر ڪيو ۽ محسوس ڪيو آهي. مون من مست ڪندڙ شراب پيڻا آهن. پر جوش گيت ڳاتا آهن. جهنگلن، جبلن، ماڻهن ۽ ٻين ۾ هرئين پويان ڏکيو آهيان. عورتن سان نينهن لڳايو اٿم ۽ من موهندڙ وينگسن جيڪي ڪڪرن جيان هلڪڙيون، پاڪ شفاف ۽ بي داغ هيون ۽ جن کي تنهنجي شاعرن پنهنجي غير معمولي ذات سان تخليق ڪيو هو. مون سان چانڊوڪين ۾ ڪچهريون ڪيون آهن ۽ مون سان گڏ وهائي تي سر رکي سرباڻن ۾ اڻ ڳڻيا دل لپائيندڙ داستان ٻڌيا اٿن ۽ سندن جوانيءَ جي نشي ۾ آءُ پهرن جا بهر الوڻ رهيو آهيان. تنهنجي ڪتابن وسيلي آءُ البرز جهڙي اوچي ۽ دل ڏهڪائيندڙ جبلن تي چڙهي ويس ۽ چوٽين تان مون باق قتيءَ مهل صبح کي اڀرندي ۽ دور پولارن ۾ ٻڌندي ڏٺو آهي. مون دير تائين نيري آڪاش جي ڪنارن تي رنگن جا ڪاڪ محل کڻڻ جا نظارا ڪيا آهن. سمونڊ جي ڇاتين تي ڪرڻن جا نرت پسڻا اٿم. هوائن کي ندين جا چپ چمندي ڏٺو اٿم. جبلن جي نوٽ ڪنارن تي اونڌاهيءَ ۽ جوت جا گل ٽڙندي ڏٺا اٿم. ڪنوارن ڪرڻن کي اڇن وارن جي اوڻ مان جهاتيون پائيندي ۽ سج جي الوداعي شعلن کي ڪارين گهٽائڻ جون چاتيون چيريندي ڏٺو اٿم. ڪلندڙ ڪڏندڙ شهر ۽ وستيون ڏٺم. رقص گاهن جي ان کليل دروازن مان نڪري هوا جي لهرن تي ترندڙ سنگيت جا مڌر پڙلاءُ ٻڌا اٿم. انهن سهڻن ۽ پاڪيز فرشتن جي ڀرڻ کي ڇهيو اٿم جيڪي منهنجي سڀن ۾ ايندا رهيا ۽ مون سان خدا جون ڳالهيون ڪندا رهيا. تنهنجي ڪتابن وسيلي آءُ ڌرتيءَ ۽ سمونڊ جي پاتالن ۾ لٽس. مون هٿان معجزن جنم ورتو. مون شهرن کي ساڙي رک ڪيو. نون نون مذهبن جي تبليغ ڪيم ۽ عالمن کي ڏندين آڱريون ڏنم.

”تنهنجي ڪتابن مونکي عقل ۽ ڏاهپ جي دولت ڏني ۽ بي فڪري وارن ڏينهن کان هيل تائين انساني ذهن جيڪي ڪجهه به سوچيو آهي اهو سمورو منهنجي ننڍڙي دماغ ۾ هميشه لاءِ محفوظ ٿي ويو آهي. مون کي خبر آهي ته آءُ توکان تمام گهڻو عقلمند آهيان. توکان وڌيڪ چالاڪ آهيان! پر تنهنجن انهن ڪتابن کي ڌڪارجي نظر سان ٿو ڏسان. دنياوي تخليق ۽ ڏاهپ منهنجي آڏو بي ڦل شيون آهن. هر شئي غير حقيقي آهي. فريب آهي ڏوڪو آهي. رج آهي. مڃان ٿو ته توکي پنهنجو پاڻ تي گهڻو مان هوندو. سهڻو

به هوندين ۽ عقلمند به! پر هڪ طاقت اهڙي به آهي جنهن کي توهين موت ٿا سڏيو جيڪا ڌرتي تان تنهنجو وجود ائين ميساري ڇڏيندي ڄڻ ڪڏهن ڪو تنهنجو وجود ئي نه هو ۽ تنهنجي خوشحاليءَ جا اهي سمورا داستان ۽ تنهنجي غير فاني فلسفين ۽ دانشورن جا لاقاني نانوَ ۽ ڪم سڀڪجه هڪ نه هڪ ڏينهن هن دنيا مان ميسارجي ويندا.

”تون چريو آهين. غلط رستي تي پيو هلين. تو ڪوڙ کي سچ جي ۽ ڪوجهاڻپ کي سندر ٿا جي ڄاڻ ڏني. جيڪڏهن ڪجهه حالتن جي نتيجي ۾ وڻن تي گلن ۽ ميون بدران ڏيندڙ لڳن ته توکي حيرت ٿيندي ائين ئي اڄ آڻ توتي حيرت پيو ڪريان. تو جنهن هن ڌرتيءَ کي جنت جي دل سمجهيو آهي. سونهن جو سودو ڪوجهاڻپ سان ڪيو آهي. توکي سمجهائڻ يا ڦاٿل ڪرڻ جي ڪوشش بلڪل نه ڪندس پر توکي آئينو ڏيکارڻ ضرور ٿو چاهيان ۽ انهن شين لاءِ پنهنجي ڌڪار جو ڪليو ڪلايو اظهار ڪرڻ ٿو چاهيان ”جن لاءِ ۽ فقط جن لاءِ تون جيئرو پيو رهين! آڻ ويهه لک رپين جي رقم تان هٿ ٿو ڪٽان جنهن کي ڪنهن وقت مون ڌرتي جي نعمت سمجهي پندرهن سالن جي غلامي خوشيءَ سان قبولي هئي. هاڻ اها رقم منهنجي آڏو ڪا حيثيت نٿي رکي. انهيءَ رقم جي وصوليءَ جي حق کان پنهنجو پاڻ کي محروم ڪرڻ لاءِ آڻ لکت واري ٺاهه جي پڇڪڙي ڪندس ۽ مقرر ڪيل وقت کان پنج منٽ پهرين اڪيلاپ واري قيد کان پڇي نڪرندس.“

يهوديءَ اها لکڻي پڙهي ڪاغذ ميز تي واپس رکي ڇڏيو. قيديءَ جي نوٽيل مٿي کي چمپائين ۽ پوءِ اوچتو سندس اکين مان ڳوڙهن جو مينهن شروع ٿي ويو. هو ڪمرو پهرين جيان بند ڪري واپس موٽي آيو. ان کان پهرين هو زندگي ۾ ايترو پيشمان ڪڏهن به نه ٿيو هو جيترو اڄ هو. جيون جي وڏن وڏن نقصانن تي به سندس اهڙي حالت نه ٿي هئي ۽ اڄ کان پهرين هو ڪڏهن به پنهنجي نظرن ۾ ذليل ۽ حقير نه هو. گهر اچي هو بستري تي ڦٽان ٿي ڪري پيو. پر ضمير جي ملامت ۽ ڳوڙهن جي تسلسل نند کي هڪ پل لاءِ به سندس ويجهو اچڻ نه ڏنو.

ايندڙ صبح چوڪيدار بدحواسي جي عالم ۾ ڊوڙندو وٽس آيو ۽ انڪشاف ڪيائين ته قيدي روشن دان رستي پڇي نڪتو آهي ۽ هن پاڻ کيس باغ جي ڀت اڪرندي ڏٺو آهي. هو سندس پويان ڀڳو پر قيدي جلدئي نيٺ - نهارڻ کان ڏور ٿي ويو. اهو ٻڌي يهودي پنهنجي سمورن نوڪرن سميت قيدي جي ڪمري ۾ پهتو. سڀني کي قيديءَ جي پاڇ جو شاهد بڻايائين ۽ وڌيڪ ڪنهن قانوني مونجهاري کان بچڻ لاءِ ميز تي پيل قيدي جي آخري لکڻي ڪيائين ۽ واپس ان کي پنهنجي لوهي تجوڙي ۾ محفوظ ڪري ڇڏيائين.

جلاوطن

ٻوڙهو سيمون عرف گاڙهو پٽون ۽ هڪ نوجوان تاتاري جنهن جو نالو ڪنهن کي نه ٿي آيو، درياءَ جي ڪناري مچ آڏو ويٺا هئا. باقي ٽي مهاڻا جهوپڙيءَ جي اندر هئا. سيمون سٺ ڪن سالن جو، ڪسرتي بدن وارو، ڏند پگڙل شخص هو. سندس ڪلهه موڪرا هئا ۽ سندس چهرو اڃا تائين صحتمنديءَ جو نمونو هو. هن مهل هو نشي جي ترنگ ۾ هو. سندس کيسي ۾ شراب جي بوتل هئي، پر دل ۾ ڪٽڪو هئس ته ڪٿي سنگتي ساٿي حصو نه گهرن. اهڙو ڪٽڪو نه هجيس ها ته هو ڪڏهن جو سمهي پوي ها. تاتاري بيمار ۽ ٽڪل، ڦاٿل چتليون لڳل ڪپڙا اوڍيل سمبرسڪ صوبي جي مزيدار زندگيءَ ۽ پنهنجي زال جي سونهن ۽ خصلتن جو داستان ٻڌائي رهيو هو. سندس ڄمار پنجويهن سالن کان وڌيڪ نه هئي پر مچ جي روشنيءَ ۾ سندس هيڊي، بيمار ۽ غمگين چهرِي کي ڏسڻ سان هو ٻار ٿي لڳو.

گاڙهو پٽون چوڻ لڳو. ”يار! هيءَ جاءِ ڪا جنت ته آهي ڪونه. تون پاڻ ڏسين پيو ته رڳو پاڻي ۽ درياءَ جي سڌن سنون ڪنارن ۽ ليسدار مٽيءَ کانسواءِ هتي ڪجهه به ناهي. سيارو اچي پهتو آهي پر پوءِ به درياءَ ۾ برف وهندي اچي، اڄ سوڀ به هئي.“

تاتاريءَ ورائيو، ”مصيبت آهي، مصيبت!“ ۽ گهٻرائجي چئي پاسي ڏسڻ لڳو. ڏهن قدمن جي فاصلي تي ٿڌيءَ برف جو درياءُ وهي رهيو هو. ٻرانگهون پريندو، ڪوڪلن وارياسن ڪنارن سان ٽڪرائيندو، ڏور سمونڊ ڏانهن راهي ٿيو. ڪناري ڀرسان بينل هڪ وڏي ناو جو اونداهو پاڇولو چائنچي رهيو هو. درياءَ جي پريڻن پار روشنيون ڪيڏيءَ مهل ميرانجهڙيون ته ڪيڏيءَ مهل جرڪندڙ نانگن جيان ٿي لڳيون. اهو پوئين سال جو بچيل پوسو هو جيڪو ساڙيو پئي ويو. انهن جي پويان اونداهي هئي. هوا گهميل ۽ ٿڌي هئي.

تاتاريءَ آسمان ڏانهن نگاهه ڪئي ڏٺو. سندس وطن ۾ ته ايترا ئي تارا هئا. چئني پاسي اهڙي ئي اونداهي هئي. پر هتي کيس ڪنهن ڳالهه جي ڪوٽ ٿي لڳي، سمبرسڪ صوبي جا تارا هتان کان بلڪل مختلف هئا ۽ آڪاش به ته اهڙو نه هو.

تاتاريءَ بيهر چيو، ”مصيبت آهي، مصيبت!“

سيمون کڻ لڳو، ”آهستي آهستي ٺهي ويندين، اڃان ڪچو آهين... وات مان اڃا ڪير جي ڌڀ ٿي اچي. پنهنجي ٻاراڻيءَ ۾ سمجهين ٿو ته ڪوبه توکان وڌيڪ مصيبت ۾ ناهي، بس ڪا ڏينهن اڌ جي ڳالهه آهي، چوندين ته اهڙي زندگي خدا هر ڪنهن کي

نصيب ڪري. مونکي ئي ڪٿي ڏس - هفتي کن م پاتي لهي ويندو، ٻيڙا هلق شروع ٿيندا، توهين سڀ سائبريا جي راهه وٺندؤ، آءُ هتي ئي هن ڪناري تي ئي پيڙي ڪاهيندو رهندس. ٻاويهين سالن کان رات ڏينهن اهو ئي ڪم ڪندو ٿو رهان. پاڻيءَ اندر مڇيون ۽ مٽي آءُ پوءِ به شڪر اٿم جو ڪا شڪايت نه اٿم. خدا شل اهڙي زندگي سڀني کي ڏئي." تاتاريءَ مڇ ۾ ڪجهه سڪل ٽاريون وڌيون ۽ مڇ جي ويجهو ٿيندي چوڻ لڳو، "منهنجو پيءُ سدائين بيمار ٿو رهي. امان ۽ زال واعدو ڪيو آهي ته سندس مرن پڄاڻان هو به هيڏانهن هليون اينديون."

گاڙهو پٽون چوڻ لڳو، "ماءُ ۽ زال کي ڇا ڪندين، اڙي ڀرمٽڙا! انهيءَ بيوقوفيءَ ۾ نه پوءِ، شيطان توکي پڙڪائي پيو. ان مردود تي ڌيان نه ڏرجانءِ، جيڪڏهن هو عورتن جو ذڪر ڪري ته انکي ساڙڻ لاءِ چئو ته توکي انجي ضرورت ناهي. آزاديءَ جي نالي تي هر ڪاڻي ته مردن وانگر انجو مقابلو ڪر، چو ته مونکي انجي ضرورت ناهي، مونکي ڪجهه به نه ڪپي - نه ماءُ، نه پيءُ، نه زال، نه آزادي، نه گهرگاهت، نه بني ٻارو - خدا انهن جو ستياناس ڪري! مونکي انهن مان ڪجهه به نه ڪپي."

پنهنجي بوتل مان ڍڪ ڀريندي هو ٻيهر ڳالهائڻ لڳو، "آءُ معمولي هاري يا مزدور پيشي ماڻهن مان ناهيان. هڪ پادريءَ جو پٽ آهيان. جڏهن آزاد هئس ته ڪرسڪ ۾ رهندو هئس. ڪو دور هو جو آءُ به فراق ۽ ڪوٽ پائيندو هئس. پر هاڻ اهڙو حال بڻايو اٿم جو زمين تي اگهاڙو سمهي سگهان ٿو. ضرورت پوڻ تي جڙي ٻوٽيون کائي بک مٽائي ڇڏيندو آهيان. خدا سڀني کي اهڙي زندگي نصيب ڪري! نه زبان سان ڪجهه گهرندو آهيان ۽ نه دل ۾ ڪنهن جو ڊپ اٿم. پاڻ کان وڌيڪ ڪنهن کي به شاد ۽ آزاد نه سمجهندو آهيان. جنهن ڏينهن روس کان هيڏانهن اماڻيو ويس، دل ڪڙي ڪري فيصلو ڪيم ته مونکي ڪجهه به نه گهرجي. شيطان مونکي به زال، گهر ۽ آزاديءَ جي راڳ سان هرڪاڻڻ چاهيو پر مون کيس صاف صاف چئي ڇڏيو ته مونکي ڪجهه به نه گهرجي ۽ پوءِ پنهنجي ڳالهه تي ڳنڍ ٻڌي بيهي رهيس. تون پاڻ ڏس، هاڻ ڪيتري مزي ۾ آهيان! ڪنهن به ڳالهه جي شڪايت نه اٿم. بس ائين سمجه ته جيڪو ماڻهو ٿورڙو به شيطان جي ڦيري ۾ آيو ۽ سندس ڳالهه مڃيائين ته پوءِ بچڻ جي ڪا صورت ناهي، چوڻيءَ تائين ان ڏيڻ ۾ ڦاسي پوندو ۽ نڪتو نه نڪرندو.

رڳو توهين ابوجهه ڳوٺاڻا ئي شيطان جي چنبي ۾ نه ٿا ڇو، خانداني پڙهيل لکيل ماڻهو به هن هٿان ٽنگجي ويندا آهن. ڪو ڏهه پندرهن سال اڳ جوڙڪو آهي ته هڪ شخص روس مان جلاوطن ٿي هتي پهتو. پاڻرن ۾ جائيداد جي ورهاست ۽ جعلي وصيت جو ڪو جهيڙو هو. ماڻهن سمجهيو ته هو ضرور ڪوڏ ڪو شهزادو يا جاگيردار آهي. اهو به ممڪن آهي ته رڳو ڪو معمولي سرڪاري ملازم هجي. ڪنهن کي ڪهڙو پتو؟ خير اهو صاحب هتي پهتو ۽ ايندي ئي هڪ گهر ۽ ڪجهه زمين خريد ڪيائين. چوڻ لڳو، "آءُ

پنهنجي روزي روڻي پاڻ ڪمائيندس. پنهنجي پگهر جي ڪمائيءَ تي گذارو ڪندس هاڻ
ڪو رئيس نه رهيو آهيان. بس معمولي جلاوطن آهيان. ”مون ٻڌي چيو: ”يا بسم الله. ارادو
نه نيڪ آهي.“

هو ان وقت نوجوان هو. مزاج ۾ هن هٿان سان گڏوگڏ احتياط جو مادو به هئس.
پنهنجي سرگاهه لهندو ۽ مڇيون جهليندو هو. گهوڙي تي سٺ ميل سواري هن لاءِ معمولي
گالهه هئي. پر اڳتي هلي اهو نقشو بدلجي ويو. پهرئين ئي سال گهوڙي تي چڙهي ٽپال
حاصل ڪرڻ لاءِ گائي رينو اچڻ وڃڻ لڳو. منهنجي بيڙيءَ ۾ بيهي رهندو هو. ٿڌا ساه
پريندي پيو چونڊو هو ته يار سيمون! گهر وارن ڪيڏي عرصي کان رقم نه موڪلي آهي!“
آءٌ ورائيندو هئس. ”ويستاهي سرگئي بوج! ڏوڪڙن جي توکي ضرورت ناهي. پئسن کي ڇا
ڪندين؟ گذريل زماني کي وساري ڇڏ. جن ڪڏهن هيو ئي نه. جيڪڏهن هو ته به رڳو
سراب هو. نئين سري سان زندگي شروع ڪر. شيطان جي پنجوڙ ۾ قاسم کان بچ. انجو
انجام خراب ٿيندو. سندس چار ۾ قاسمي پوندين. هينئر ته رڳو رقم ڪپئي، ڪجهه ڏينهن
کانپوءِ ڪنهن بيءَ شيءِ جي طلب ڪندين، پوءِ ڪجهه پيو... خوش رهڻ جي ترڪيب اها
آهي ته ڪنهن شئي جي خواهش نه ڪر. جيڪڏهن تقدير اسان تي ڪا ڏاڍائي ڪئي آهي
ته انجي آڏو هٿ ڦهلائڻ ۽ ڳاٽ جهڪائڻ مان فائدو؟ ٿيڻ ته اهو گهرجي ته ان کي تڏجي.
انجو چتر اڏائجي، نه ته اها تنهنجو مذاق اڏائيندي.“ آءٌ کيس اهو ئي مشورو ڏيندو رهيس..
”انجي ٻن سالن کانپوءِ کيس درياءَ جي بيءَ جي پيءُ جي وٺي وڃڻ جو اتفاق ٿيو.
خوشيءَ وڃان ڪپڙن ۾ نه پئي ماريو. چوڻ لڳو. پنهنجي زال کي آڻڻ لاءِ گائي رينو پيو
وڃي. آخر ان جي دل راضي ٿي وئي هئي ۽ هوءَ هيڏانهن اچڻ تي راضي ٿي وئي هئي.
سندس وڃڻ کانپوءِ هينئر به ڪنهن جي خواهش نه ڪر. جيڪڏهن هو زال سميت موٽي آيو. هوءَ مٿي تي ٽوپي پاتل
هڪ نوجوان وينگس هئي. هنج ۾ هڪ کير پياڪ ڏي، به هيس ۽ اوسي پاسي مٿن جي
حساب سان سامان سڙو. سرگئي بوج سندس طواف ڪندو رهيو. ڪن پل لاءِ به نظر نه ٿي
هڻيس. سندس واکاڻ ڪندي وات مان گگ ٿي ڳڙيس. مون کي چوڻ لڳو. ”ها يار سيمون!
ڪيئن، ماڻهو ساڻس ڀريا ۾ به لطف ڀري زندگي گهاري سگهي ٿو!“ مون دل ۾ چيو، اها
ڇڻ ڏينهن جي چاندني آهي. مند ڦرندي ويرم ئي نه لڳندي آهي. ان ڏينهن کان. هر هفتي
سندس معمول بچي ويو ته ٽپال گهر وڃي پڇي ته گهران ڏوڪڙ ته نه آيا.

هڪ ڏينهن مون کي چوڻ لڳو. ”منهنجي خاطر هوءَ پنهنجي سونهن، پنهنجي
جواني ساڻس ڀريا ۾ وڃائي رهي آهي ۽ مون سان گڏ ڏکيا ڏينهن گهاري رهي آهي. تنهن
ڪري منهنجو فرض ٿو بڻجي ته سندس آرام ۽ آسائش جو پورو پورو خيال رکان. بيگم
صاحب جي وندر لاءِ هن مقامي آفيسرن ۽ ايرن غيرن سان ناتا جوڙيا، پوءِ واقفن جي انهيءَ
لشڪر جي خاطر مدارت لاءِ انتظام ٿيا، ضروري سمجهيو ويو ته هڪ پيانو به هئڻ گهرجي
۽ گهر ۾ گهاٽن وارن وارو هڪ ڪٽو به پالڻ گهرجي. هر قسم جا شين بلڪه عياشي
ٿيڻ لڳي. پوءِ به اها نڪ چڙهي بيگم صاحب وٽس گهڻو عرصو نه ٽڪي - ۽ ترسي به ڇو؟
هتي گپ ۽ پاڻي، هڏيون چيريندڙ پارو، نه گل، نه ميوو، ماڻهو به رڳو جاهل، شرابي، جن

کي نه اٿڻ ويهڻ جو سليقو نه ڳالهائڻ جي تميز ۽ هوءَ هڻي ماسڪو يا پيٽرسبرگ جي مانواري خاتون... هتي وٽس مڪيون مارڻ کانسواءِ ڪهڙي مصروفيت هئي؟ مٿان وري مڙس جي حيثيت به اڳي جي پيٽ م ڪري چڪي هئي. ويچاري ”جلاوطن“ جي حيثيت آهي ئي ڇا!

انجي ٽن سالن کانپوءِ جو ذڪر آهي. مونکي چڱيءَ ريت ياد آهي ته ليلت القدر جي شام ڪناري تان ڪنهن زور سان سڏ ڪيم. ٻيڙي ڪاهي اوڏانهن پهتس ته ڏنر ته ساڳي بيبگر صاحب ڪنن تائين پوتي اوڍي بيٺي آهي. ساڻس گڏ هڪ نوجوان آفيسر بيٺل هو. مون کين هن پار لائو. هو گاڏيءَ ۾ ويهي زوپاٽ ٿي ويا. ٻئي ڏينهن صبح ساڻ گهوڙو ڊوڙائي ويساڻي سرگي پوڄ گهاٽ تي ظاهر ٿيو. پڇڻ لڳو، ”سيمون! منهنجي زال ڪنهن عينڪ واري شخص سان گڏ هن پار ته نه وئي آهي؟“ جواب ڏنومانس، ”جي ها! هاڻ ميدانن ۾ وڃي ڊوڙ مٿي ۾ وجهي پار ڪڍ.“ هن سندن پويان پنهنجو گهوڙو لڳايو، پنج ڏينهن ۽ راتيون سندن پيڇو ڪندو رهيو. واپسيءَ تي جڏهن کيس پار پئي لاهڻ ته بيهوش ٿي منهنجي ٻيڙيءَ ۾ ڪري پيو ۽ پنهنجو مٿو سڙھ سان ٽڪرائيندو روئيندو رهيو. مون کيس چيو ”ته اهو معاملو آهي.“ تهڪ ڏيندي کيس ياد ڏياريم ته ”ماڻهو سائيبيريا ۾ به لطف ڀري زندگي گذاري سگهن ٿا!“ هو پنهنجو مٿو اڃا به زور سان ڪٽڻ لڳو.

ان کانپوءِ آزاديءَ جي هوس سندس من ۾ اٿلون کائڻ لڳي. سندس زال ڀڄي وڃي روس نڪتي هئي. سندس من ۾ دانهن اٿي ته وڃي کيس عاشق کان نجات ڏياري. سو ان ڏينهن کان صبح شام گهوڙو ڊوڙائيندو رهيو. ڪڏهن تپال گهر ته ڪڏهن مئجسٽريٽ جي آفيس. درخواستن جا ڊير لڳائي ڏنائين ته سندس حال تي رحم ڪيو وڃي ۽ روس موٽڻ جي اجازت ڏني وڃي. زمين به وڪڻي ڇڏيائين. گهر به يهودين وٽ گروي رکي ڇڏيائين.

وار اڃا ٿي ويس ۽ چيلھ ڇڄي، چهرو سلھ جي مريضن وانگر هيڊو بڻجي ويس. چڱو ڀلو مڙس هاڻ اوچتو ئي اوچتو ”ٺئون ٺئون“ ڪرڻ لڳو. ائين اٺن سالن تائين درخواستن پويان درخواستون ڏيندو رهيو. پر هاڻ ٻيهر سندس جان ۾ جان آئي. ڇو نه پوي؟ خير سان ڏيءَ جي جواڻ ٿيڻ سان هڪ نئين ڪرت سندس هٿ لڳي. پيار ڀريل نظرن سان ڏسندي کيس نيڻن جي تاري جيان رکنڊو هو. چوڪريءَ ۾ به ڪنهن قسم جو عيب نه هو، چڱي موچاري شڪل، ڪارا ڀرڻ، مزاج ۾ شوخي. هر آچر تي کيس گرچا گهر وٺي ويندو هو. ٻئي ٻيڙيءَ ۾ گڏ گڏ بيهندا هئا. ڏيءَ مرڪندي رهندي هئي ۽ پيءُ جي نظر ڪن ڀل لاءِ به سندس مک تان نه هٽندي هئي. چونڊو هو ”ها، سيمون! ڏس سائيبيريا ۾ به زندگي مزي سان گهاري سگهجي ٿي. منهنجي ڏيءَ کي ڏس، ڪيتري نه پياري آهي! شرط هڻي سگهان ٿو ته اهڙي من موهڻي گولهي نه ملندي!“ آءُ ورائيندو هئس، ”بيشڪ تنهنجي ڏيءَ بي مثال آهي.“ ۽ من ۾ چونڊو هئس، ”ٿورڙو صبر ڪر... هن جي پڙڪو ڪائيندڙ جواني آهي. رت ۾ جوش ۽ من ۾ مرادون اٿس. هتي رنگ ڍنگ ڪيائين!“ ۽ صاحب لوڪ، چوڪري سڄ پڇ ڳرڻ سڙڻ لڳي، تان جو ڪڙيون هڻڻ لڳي، سلھ....

ڏٺو سائبريا جي خوشي، لعنت هجيس! هتي زندگي ائين ئي گذرندي آهي... خير، هاڻ ڊاڪٽرن جي ڳولا شروع ٿي، هڪ ڪي ڇڏي، ٻئي ڪي جهليو ويو. اڄ هڪڙي تپاسيو ته سياڻي ٻئي. جتي ڪنهن ڊاڪٽر يا نوثو ڦيڻو ڪندڙ جوڏس ٿي مليو ته هو کيس وٺي اتي ئي پهتو. دوا درمل تي هزارين رپيا برباد ڪري ڇڏيائين. منهنجي خيال ۾ ته بهتر اهو ٿئي ها جو اها رقم شراب ۾ اڏائي ها، چوڪريءَ کي ته مرڻو ئي هو، هاڻ ڪنهن جي بچائڻ سان ته نه بچي ها. پوءِ سندس چيلهه چپي ٿي ويندي ۽ پڪ ڄاڻ هوندي ته آپگهات ڪندو يا روس فرار ٿيندو، گرفتار ٿيندو، مٿس ڪيس هلندو ۽ ٽپ ڪائيندو. سيءَ ۾ نرندي تاتاري پٽڪندي چوڻ لڳو، ”ڇڳو آهي، ڇڳو آهي.“

ڇا ڇڳو آهي؟

”زال، ڌيءَ... انجي مقابلي ۾ قيد جي، صدمي جي ڪهڙي حيثيت آهي! پنهنجي ڌيءَ جي شڪل ڏسڻ لاءِ ته مليس... تون ٿو چوين ته ڪجهه نه گهر، ڪجهه به هجي، زال سان ٽي سال ته گذ رهيس، اها به رب جي باجهه آهي.“

ساهه ميڙيندي تاتاريءَ ٻيهر ڳالهائڻ شروع ڪيو، ”خدا اهو پل نه آڻي جو ڪو اگهو ٿئي ۽ پرديس ۾ سندس ڏينهن پورا ٿين ۽ بيجان ٿڌي زمين ۾ کيس پوري وڃي. منهنجي زال مون وٽ ڪلاڪ ته ڇا پر ڪنهن کن پل لاءِ ئي اچي ته ان نعمت جي عيوض دنيا جو هر سور سهي ويندس ۽ ڌڻيءَ جو شڪر ڪندس، جو خوشيءَ جو هڪ ڏينهن به اڻ هوند کان بهتر آهي.“

پوءِ هو پنهنجي سهڻي ۽ ذهين زال جو قصو ڪڍي وينو ۽ مٿي ڪي هٿ ڏئي، روئي، سيمون کي يقين ڏيارڻ لڳو ته هو بيگناهه آهي ۽ مفت ۾ پيڙا پيو پوڳي. سندس ٻن ڀائرن ۽ چاچي گڏجي ان هاريءَ جي گهوڙي تي قبضو ڪيو ۽ هنن ئي گهوڙي وارن کي ماري ماري اڌ مٿو ڪري ڇڏيو. پنڄاڻت انصاف نه ڪيو پر اهڙي ڪاريگري ڏيکاري جو ٽنهي ڀائرن کي ته ڪاري پاڻيءَ جي سزا لڳي پر پئسي وارو ڇاچو سزا کان صاف بچي ويو.

سيمون ٽڪل لهجي ۾ کيس آلت ڏيندي چيو، ”ڪجهه ڏينهن ۾ پاڻهي جيءَ لڳي ويندڻي.“

تاتاري بي حس ويني پنهنجي ڳوڙهن هاڻين اکين سان باهه ڏانهن نهاريندو رهيو. چهري تي ويرانِي ۽ بيڪسي چلڪي رهي هيس ۽ سمجهه ۾ نه پئي آيس ته هو گهر کان ايڏو پري هن اونداهيءَ ۽ ويرانِي ۾ اڻڄاتل ماڻهن سان گڏ ڇو آهي؟

گاڙهو پٽون باهه جي ڀرسان ليئي ليئي ڪا ڳالهه سوچي پنهنجي سر مرڪڻ ۽ هلڪن سرن ۾ جهونگارڻ لڳو.

ٿورڙي دير ۾ چوڻ لڳو، ”چوڪريءَ لاءِ پيءُ جي محبت مان ڪهڙو لاپ؟ اهو درست آهي ته هو کيس دل جي گهرائين سان چاهي ٿو، پر منهنجا ڀاءُ! ان آڏو انسان کي پنهنجي حيثيت جو ته احساس ڪرڻو ٿو پوي. پوڙهو مزاج جو سخت ۽ چيڙاڪ آهي. جوان چوڪرين کي سختيءَ سان ڀلا ڪهڙو تعلق؟ کين ته ناز برداريون ئي ڪپن، عطر ڪپي، لالي

کبي، جي - ها..... آھ زندگي، زندگي! سيمون! ٿندي دانھن ڪئي، ”شراب ختم، لڳي ٿو ته سمھڻ جو وقت اچي ويو آھي، صاحبزادا، اسين ته هلياسين....“

تاتاري اڪيلو رھجي ويو ته مڇ ۾ ڪجهه وڌيڪ تاريون وڌائين. لپتي پنھنجي زال جي تصور ۾ ٽڪ ٻڌي سوچڻ ۾ گرڻ ٿي ويو. ”مهيني ڪن لاءِ ته ڇا هڪ ڏينھن لاءِ ئي مون ڏانھن هلي اچي، پوءِ ڀل موٽي وڃي. هڪ مهينو يا هڪ ڏينھن سدائين جي محروميءَ کان بھتر آھي. چڱو، جيڪڏھن هوءَ پنھنجي واعدي پٽاندڙ اچي به وڃي ته ڪاٺيندي ڪٿان، رهندي ڪٿي؟“

سوچيندي سوچيندي چيائين، ”ڪاٺ لاءِ ڪجهه نه هوندو ته رھندس ڪيئن؟“
ڏينھن رات چيو هلاڻ تي به کيس رڳو ڏھ ڪوپڪ ٿي پلڻ پون ٿا. اهو سڄ آھي ته سواريون، شراب يا چانهه لاءِ ڪجهه بخشش ڏينديون هيون، جيڪا رقم ٻيا مهاڻا پاڻ ۾ ونڊي وڃي ڪاٺيندا آهن ۽ نه رڳو تاتاريءَ کي خالي هٿين موٽائي ڇڏيندا آهن پر سندس چتر اڏائيندا رهندا آهن. خرچ جي تنگيءَ سبب هو بڪ، سيءِ ۽ دهشت جو شڪار بڻيل هو....

هاڻ ته هو سرديءَ وڳهي ڪنڀيو پئي ۽ سندس جوڙ جوڙ ڏکي رهيو هو. کيس ڪپندو هو ته جهڳيءَ ۾ وڃي لپتي، پر وٽس اوڍڻ لاءِ ئي ڪجهه نه هو ۽ ٿڌ ٻاهر جي ڀيٽ ۾ اندر ڪجهه سرس هئي. ڪناري تي به جيتوڻيڪ اوڍڻ لاءِ ڪجهه نه هو پر گھٽ ۾ گھٽ باھ ته ڏکي پئي.

هفتي ڪن ۾ پاڻي لهي ويندو ۽ ننڍڙيون بيڙيون هلڻ لڳنديون ۽ سيمون کانسواءِ ڪنھن پيڙيائتي جي گھرج نه رهندي تڏھن تاتاري ڳوٺ ڳوٺ روزگار ڳولھيندو ۽ پنندو وتندو. سندس زال اجا سترھن سالن جي مس هئي، سهڻي، نازڪ مزاج، شرميلي! ڇا هوءَ به شرم حياءُ ڇڏي در در تان بيڪ گھرندي؟ نه..... اهو سوچيندي ئي سندس لونءَ لونءَ ڪانڊارجي ٿي وئي.

باک ڦٽي رهي هئي. بيڙي، پاڻي ۾ چار، دريا جون لهرون صاف جرڪڻ لڳيون هيون. پوئين پاسي ڏسڻ سان آڏي ڦڏي وارياسي ڍال نظر ٿي آئي. انجي هنج ۾ جهڳي هئي، ٿورڙو ڀريو مٿين پاسي ڳوٺ جون جهڳيون لڳو لڳ هيون، ڳوٺ ۾ ڪڪڙ ٻانگون ڏئي رهيا هئا.

تاتاري سوچڻ لڳو ته هيءَ گاڏھسري وارياسي ڍال، بيڙي، درياءُ، اجنبي رڪا ماڻهو، بڪ، اڄ، بيماري، شايد سڀ ڪجهه نظر جو دوکو هجي. ڪو بعيد ناهي ته سڀ ڪجهه سڀڻو ثابت ٿئي. کيس ائين لڳو ته جڻ هو ننڊ پيو هجي ۽ پنھنجي کونگھرن جو آواز پنھنجي ڪنن تي پوندي ٻڌي رهيو هجي... هو پنھنجي وطن سمبرسڪ ۾ آھي، هن پنھنجي زال کي سڏ ڪيو ته چوڻ لڳي، ٻئي ڪمري ۾ سندس ماءُ ستل آھي. ماڻهو ڪهڙا نه ڏکڻيندڙ خواب ٿا ڏسن. خواب آخر اچن ٿي ڇو ٿا؟ تاتاريءَ مرڪندي اڪيون کوليون. هيءُ ڪهڙو درياءُ آھي، والگا؟

برف جو وسڪارو جاري هو.

”بيڙي!“ درياءَ جي ٻئي ڪناري تان ڪو رڙيون ڪري رهيو هو- ”بيڙي!“
 تاتاري چرڪي اٿي وينو ۽ ٻيءَ ڀي ڀر وڃڻ لاءِ پنهنجي سائين کي اٿارڻ لڳو. تڙ
 ڪڙ ۾ رڌ جون ڦاٽل کلون اوڍي، پنهنجي ڳوڙي، ننڊ ۾ ڀريل آواز ۾ گاريون ڏيندي سڀيءَ
 ۾ ڪنهندي بيڙيائنا گهاٽ ڏانهن روانا ٿيا. درياءَ جي تيز هوا ڪڇيءَ ننڊ مان اٿندڙن جي
 بت کي چيري رهي هئي. آهستي آهستي سڀئي ٿڌا ڏيئي بيڙيءَ ۾ سوار ٿيا.... تاتاريءَ ۽
 ٽن ٻين بيڙيائن وڏا وڏا ويڪرا چپو سنڀاليا جيڪي اوندا هيءَ ۾ ڪيڪڙن جي پنجن جيان
 ٿي لڳا. سيمون پيٽ ۾ چپوءَ جي پاڙ جي سهاري لپتي پيو. پرڻ ڪناري کان ڏانهن جو
 آواز لاڳيتو پئي آيو. ٻه ڀيرا شايد اهو سوچي بندوق به چوڙي وئي ته متان بيڙيائنا ستل
 هجن يا ڳوٺ جي مڪدي ڏانهن ويل هجن.

”ٻڌوسين، آخر ايتري گهٻراهٽ ڇا جي آهي؟“ ڳاڙهي پٽونءَ جي لهجي مان ائين
 ٿي لڳو ته ڄڻ ان لاءِ تڪڙ ڪرڻ فضول آهي، يا گهٽ ۾ گهٽ جلديءَ مان ڪو فائدو ناهي.
 وڏي ساري بي ڍنگي بيڙي ڪناري کان رواني ٿي. بيڙيءَ جي حرڪت جو بس
 رڳو اندازو ئي ٿي ٿيو. بيڙيائنا توريل تڪيل هٿن سان سڙه هلائي رهيا هئا. ڳاڙهو پٽون
 پيٽ ۾ ڪمان وانگر ليٽيل هو ۽ ڪڏهن هيڏانهن ٿي ويو ته ڪڏهن هوڏانهن. اوندا هيءَ ۾
 ائين ٿي لڳو ته بيڙيائنا ڄڻ باوا آدم جي وقت واري ڪنهن ڊگهن ڊگهن پنجن واري
 دقيانوسي جانور جي پٺ تي ويهي ڪنهن برف سان ڀريل ملڪ مان لنگهي رهيا هجن، هڪ
 اهڙو ملڪ جيڪو ڪڏهن خوابن ۾ نظر ايندو آهي. بيڙي چار مان نڪري درياءَ جي پيٽ
 تي ترڻ لڳي. ترتيب سان چپو هلڻ جو آواز درياءَ جي ٻيءَ ڀي ڀر تي به ٻڌڻ ۾ ٿي آيو، ڪو
 شخص رڙيون ڪري رهيو هو:

”جلدي ڪريو! جلدي ڪريو!“

ڏهن منٽن کانپوءِ بيڙي زور سان گهاٽ سان وڃي ٽڪرائي.

سيمون پنهنجي چهري تان برف صاف ڪندي پڻڪيو: ”برف جو وسڪارو آهي
 جو ختم ٿي نه ٿو ٿئي، خدا ڄاڻي ايتري برف ڪٿان ٿي نازل ٿئي.“

ڪناري تي هڪ وچولي قدبت جو شخص لومڙيءَ جي ڪل جو ننڍو ڪوٽ ۽ اڇي
 رڌ جي ڪل جي ٽوپي پايو بي حس ۽ حرڪت پنهنجي گهوڙي کان هٽي بيٺل هو. ڏک ۽
 پيڙا سندس چهري مان بڪي پئي. ڄڻ ڪا وسريل ڳالهه ياد ڪرڻ جي ڪوشش ڪندي
 پنهنجي ناقص يادگيريءَ تي ڏند ڪرڻي رهيو هجي. سيمون سندس ڀرسان پهچي مرڪندي
 پنهنجي ٽوپي لائي. همراھ چيو: ”مونکي انسٽاسائيفڪا پهچڻ لاءِ تڪڙ آهي. منهنجي
 چوڪريءَ جي حالت وري خراب ٿي پئي آهي. ٻڌو اثر ته اتي ڪو نئون ڊاڪٽر آيو آهي.“

گاڏي بيڙيءَ ۾ ڌڪي وئي ۽ بيڙيائئن انکي اڀاري ڌڪڻ شروع ڪيو. اهو
 شخص جنهن کي سيمون ڪجهه دير اڳ ويسلائي سرگي يوج سڏيو هو، بلڪل سانت بيهي
 پنهنجا ٿلها چپ دٻائي نڪ جي سڌائيءَ ۾ ڏسندو رهيو. ڪوچوان ڪانئس سگريٽ چڪڻ
 جي اجازت گهري ته ڪو جواب ئي نه ڏنائين، ڄڻ ٻڌو ئي نه هجيس. سيمون هن ڏانهن طنز
 ڀري نظر اڇلائي چيو، ”جي ها! سائبريا ۾ به ماڻهو لطف ڀري زندگي گهاري سگهي ٿو.
 لطف سان!“ ڳاڙهي پٽونءَ جي چهري تي فاتحانو رنگ وري آيو، ڄڻ هن ڪا ڳالهه ثابت

ڪئي هجي ۽ خوشي محسوس ڪري رهيو هجي ته سندس اڳڪٿي سچ ثابت ٿي. صاف ٿي لڳو ته هو ويسلائي سرگي يوج جي پيڙا ۽ بيوسيءَ مان مزو ماڻي رهيو هو.

جڏهن گهوڙا ڪناري تي پهچي جوڻيا پئي ويا ته چوڻ لڳو: "ويسلائي سرگي يوج! هن موسم ۾ تمام گهڻي گپ هوندي. اوهان کي ڪيندو هو ته زمين سڪڻ جو انتظار ڪريو ها، يا مرڳو سفر جو خيال ئي دل تان لاهي ڇڏيو ها. سفر مان ڪجهه وري سري ته به ڪا ڳالهه هئي. پر اوهين ڏسو ٿا ته ماڻهو سالن کان رات ڏينهن هيڏانهن هوڏانهن حيران پريشان پٽڪندا ٿا رهن. ايمان لڳي ڳالهه ته اها آهي جو ان پيچ ڊڪ مان هڙ حاصل ڪجهه نه ٿو ٿئي."

ويسلائي سرگي يوج خاموشيءَ سان کيس انعام ڏئي گاڏيءَ ۾ ويهي روانو ٿي ويو.

سيمون سيءَ ۾ ڏڪندي چيو: "بهر ساڳي ڊاڪٽر جي ڳولا! ڇڻ ڍنگ جي ڊاڪٽر جو ملڻ ايترو ئي سولو آهي، جيترو ميداني هوا جو، يا شيطان ملعون جي پيچ کي پڪوڻ! عجيب ماڻهو آهي. خدايا! مون گناهگار کي معاف ڪجانءِ"

تاتاري ڳاڙهي پٽونءَ جي ويجهو پهتو ۽ ڪجهه دير تائين کيس ڌڪار ۽ بيزاريءَ مان ڏسندو رهيو. پوءِ سيءَ ۾ ڏڪندي پنهنجي ٽٽل ڦٽل روسيءَ ۾ تاتاري لفظ ملائيندي چوڻ لڳو: "هو نيڪ آهي نيڪ، ۽ تون خراب! سندس روح پاڪ آهي ۽ تون حيوان! اهو جيئرو آهي ۽ تون مردو. خدا انسان کي تخليق ٿي ڏکڻ سورن سهڻ لاءِ ڪيو آهي. تنهنجي دل ۾ ته ڪا خواهش ئي ناهي، تون بيجان آهين... پٿر آهين، مٽيءَ جو ڍير!"

"خدا توپارن کي نه ٿو چاهي، هنکي چاهي ٿو، توکي ڌڪاري ٿو."

بيٺيائنا کڻ لڳا. تاتاريءَ جي نرڙ تي حقارت جي ڪري گهنج پئجي ويا ۽ هو هٿ جي هڪ جهٽڪي سان پنهنجون ڦاٽل چنل ليٽون بت سان ويڙهي مچ ڏانهن هليو ويو. سيمون ۽ ٻيا بيٺيائتي هوريان هوريان قدم کڻي جهوپڙيءَ ڏانهن هليا ويا.

هڪ بيٺيائي سڪل گاهه تي ليٽندي ڳوڙي آواز ۾ چيو، "ٿڌ آهي!"

ٻئي به سهمت ٿيندي چيو: "ها، گرمائش ناهي، زندگي آهي ڪي جنجال!"

سڀئي ليٽي پيا. دروازو هوا جي زور سان کلي پيو ۽ برف اڏري اندر اچڻ لڳي. ڪنهن جي به سيءَ ۽ سستيءَ ۾ ايتري همت ئي نه پئي ٿي جو اتي دروازو بند ڪري.

سيمون ننڍا ڪڙي جهوپڙي ۾ اچي چوڻ لڳو: "اڄ ته مزي ۾ آهيان، خدا سڀني کي اهڙي زندگي ڏئي."

"تنهنجي خوش نصيبيءَ کي ته هر ڪو مڃي ٿو، شيطان به توکي نه ڇهندا."

ٻاهران اهڙا آواز آيا ڇڻ ڪتا پوکندا هجن.

"ڇا آهي؟ ڪير آهي؟"

"تاتاري ٻاهر ستو پيو آهي."

"عجيب ديوانو آهي."

سيمون چيو: "آهستي آهستي عادي ٿي ويندو." ۽ هڪدم سندس اک لڳي

وئي. باقي سمورا به سگهو ئي ننڊ پئجي ويا. دروازو کليل ئي رهيو.

"In Exile"

معمولي ماڻهو

اولگا ايوانوونا جا لڳ ڀڳ سمورا دوست ۽ واقف سندس وهانءَ ۾ شريڪ ٿيا. ”ٿورڙو کين ڏسو ته، عجب ڪشش آهي نه؟“ هن پنهنجي گهٽ جي ڳچيءَ ڏانهن اشارو ڪندي پنهنجي دوستن کان پڇيو. صاف پئي لڳو ته کيس اهو سمجهائڻ جو وڏو فڪر هو ته هوءَ هڪ اهڙي معمولي ماڻهوءَ سان، جيڪو ڪنهن به لحاظ کان ڪا حيثيت رکندڙ نه هو، شاديءَ تي ڪيئن راضي ٿي.

سندس مڙس اوسپ اسٽيپانچ ديموف ڊاڪٽر هو ۽ نوڪريءَ ۾ پنهنجي مرتبي جي اعتبار سان صلاحڪار جي برابر هو. هو ٻن اسپتالن ۾ ڪم ڪندو هو، هڪ ۾ غير مقيم ڊاڪٽر طور ۽ ٻئي ۾ شاگردن کي سيکارڻ لاءِ لاشن جي چير ڦاڙ ڪندڙ طور. روز صبح جو نوين وڳي کان منجهند تائين هو ٻاهرين مريضن کي چڪاسيندو ۽ پنهنجي وارد جو معائنو ڪندو هو. جڏهن ته ٽيپهريءَ جو گهوڙي واريءَ ٽرام ذريعي ٻيءَ اسپتال وڃي اتي جي مثل مريضن جو پوسٽ مارٽم ڪندو هو. خانگي پريڪٽس مان سندس آمدني نه هئڻ جهڙي، يعني پنج سئو روبل کن سالياني هئي. هن ويڇاري بابت ڪجهه ٻڌائڻ لاءِ ان کانسواءِ ڪجهه به نه هو. ٻئي پاسي اولگا ايوانوونا ۽ سندس سنگتي ساٿي ڪنهن به لحاظ کان معمولي ماڻهو نه هئا. منجهانن هر ڪو ڪنهن نه ڪنهن شعبي جو ناميارو فرد هو ۽ جيڪڏهن اڃا ان مقام تي نه رسيا هئا ته به سندن انداز مان لڳو ٿي ته ايندڙ ڏينهن ۾ پڪ سان وڏو نالو ڪمائيندا. هڪ اداڪار هو. جنهن جون حقيقي ڊرامائي صلاحيتون پنهنجون پاڻ مڃرائي چڪيون هيون. انتهائي سمارٽ، ذهين، شائستي ۽ سربلي آواز جو ماهر اداڪار اولگا کي لفظن جي اداڻگيءَ جو درس ڏيندو هو. هڪ اوبيرا جو ڳائڻو هو، ٿلهي بت ۽ هلڪي ڦلڪي مزاج وارو ڳائڻو. ٿڌا ساهه پري اولگا کي يقين ڏياريندو رهندو هو ته هوءَ پنهنجي صلاحيتن کي نهوڙي رهي آهي. جيڪڏهن هوءَ ايتري سستي نه ڏيکاري ۽ پنهنجو پاڻ تي قابو رکي ته شاندار ڳائڻي بڻجي سگهي ٿي. سندس دوستن جي حلقي ۾ ڪيترائي چترڪار به هئا، جن مان ريبوفسڪي خاص طور تي ذڪر جوڳو هو. پنجويهن سالن کن جو اهو شاندار شبيهه وارو چترڪار مختلف سماجي مسئلن، جانورن ۽ فطري ڏيکين جا اهڙا چٽ چٽيندو هو جو ماڻهن ۾ سندس هاڪار هوندي هئي. سندس تازي تخليق پنج سئو روبلن ۾ وڪرو ٿي هئي. هو اولگا جي نامڪمل

چترن کي مڪمل ڪندو هو ۽ اڪثر اها ئي وائي هوندي هئس ته هڪ ڏينهن هوءَ نامياري چترڪار بڻجي ويندي. هڪ وائيلن نواز هو جيڪو پنهنجي وائيلن کي رٿاري به سگهندو هو ۽ سدائين وڏي واڪ پيو چوندو هو ته سندس واقف عورتن ۾ ساز وچائڻ جي صلاحيت رڳو اولگا وٽ ئي آهي. هڪ ليکڪ به سندس دوست هو جيڪو نوجوان هوندي به ڪيترائي مشهور ناولٽ، ناٽڪ ۽ افسانا لکي چڪو هو. اڙي ها، وسيلي وسيليءَ به ته سندس دوستن مان هو. ڪيڙن لٽن جو شوقين، زميندار ”وسيلي“ ڪتابن جون شوقيه طور تي تشريحي تصويرون ٺاهڻ وارو، گلن بوٽن ۽ خاڪن جو خالق جيڪو پراڻي روسي انداز ۽ ڏند ڪٿائي جنگين جو سچو پيو پرستار هو، هو ڪاغذ، ٽامي، چينيءَ جي ٿانون ۽ مٽيءَ جي پليٽن تي معجزا ڏيکارڻ ۾ پڙ هو. ڀاڳ پلارن انهن فنڪارن ۽ روشن خيال فردن جي ان حلقي ۾، جيڪي انتهائي خوش اخلاق ۽ مهذب هوندي به ڊاڪٽرن جي وجود کي رڳو پنهنجي ناچاڪيءَ مهل ياد ڪندا هئا ۽ جن جي ڪنن لاءِ ديموف جو نالو سيدروف يا تاراسوف جهڙن عام نالن جهڙو هو، ديموف بلڪل اوڀرو، اڻ گهريل ۽ ڄامڙو پئي لڳو، جيتوڻيڪ هو چڱي خاصي ڊگهي قد ۽ ويڪرن ڪلهن وارو شخص هو. سندس فراق ڪوٺ لڳو ٿي ته ڪنهن پئي لاءِ سبڙايو ويو هجي ۽ سندس ڏاڙهي ڪنهن ڊڪاندار جهڙي ٿي لڳي. اها الڳ ڳالهه آهي ته جي هو ڪو اديب يا چترڪار هجي ها ته هر ڪو اهوئي چوي ها ته پنهنجي ڏاڙهيءَ جي ڪري هو زولا جهڙو ٿو لڳي.

اداڪار اولگا کي چيو ته هوءَ پنهنجي پورن وارن ۽ شاديءَ جي وڳي ۾ شفتالوءَ جي ڪنهن وڻ جهڙي ٿي لڳي، جڏهن اهو بسنت ۾ نازڪ ۽ اڇن گلن سان ڍڪيل هوندو آهي.

”نه، ڪجهه ٻڌو ته!“ اولگا سندس هٿ جهليندي چيو. ”آخر اهو سڀ ڪجهه ٿيو ڪيئن؟ منهنجي ڳالهه ٻڌ، ٻڌين ٿو... اصل ۾ منهنجو پيءُ ۽ ديموف هڪ ئي اسپتال ۾ ڪم ڪندا هئا. بابا جي بيمار ٿيڻ تي ديموف سندس اهڙي ٽهل ٽڪور ڪئي جو رات ڏينهن سندس ڪٽ جهليو ويٺو هوندو هو. ڪيڏو زوردار ايتار هو نه! ٻڌ، ربابوفسڪي ليکڪ صاحب! اوهين به ٻڌو، اوهان کي به اهو واقعو انتهائي دلچسپ لڳندو. ٿورڙو ويجهو اچو نه. ايڏو زبردست ايتار! اهڙي پرخلوص همدرديءَ آءُ به رات جو اک چٽيڻ کانسواءِ بابا جي پراسان ويٺي هوندي هيس ۽ پوءِ اوچتو مون هن طاقتور نوجوان جي دل تي جادو ڪري وڌو. ها ائين ئي ٿيو. منهنجو ديموف پريت ۾ هوش حواس وڃائي ويٺو. ڪيڏا عجيب ٿيندا آهن قسمت جا معاملو! خير، بابا جي مرتئي کانپوءِ ديموف ڪڏهن ڪڏهن مون سان ملڻ ايندو رهيو ۽ اڪثر اسين گهر کان ٻاهر به گڏبا هئاسين. پوءِ هڪ ڏينهن ڪنهن اڻ ٿيڻي واقعي وانگر هن شاديءَ جي رت ڏني: اها رات مون روئندي گذاري. جو آءُ به سندس پيار ۾ ويراڳڻ بڻجي چڪي هيس ۽ هاڻي آءُ پريٽل عورت آهيان. ديموف ۾ ڪا انتهائي سگهاري ۽ طاقتور شيءِ آهي، اڄ جهڙي ڪا وٽ آهي نه؟ هيئنر ته سندس ٽي چوٽائي چهرو اسان کي نظر پيو اچي، روشني ٽيڪ ناهي پر جيڏيءَ مهل هو هيڏانهن رخ ڪري ته سندس چهرو ڏسجو. سندس پيشانيءَ بابت اوهانجو چا خيال آهي،

زبابوفسڪي؟“ اڙي ديموف! اسين تنهنجي متعلق پيا ڳالهايون هن پنهنجي مڙس کي سڏ ڪيو. ”هيڏانهن اچ نه!“ زبابوفسڪيءَ ڏانهن پنهنجو پرخلوص هٿ وڌائي، ”هي دوست آهي، اوهان ٻنهي ۾ به دوستي ٿيڻ گهرجي.“

ديموف خوش مزاجيءَ سان زبابوفسڪيءَ ڏانهن هٿ وڌائيندي چيو، ”اوهان سان ملي خوشي ٿي. هڪ زبابوفسڪي منهنجو هر ڪلاس هو. ڪٿي هو اوهانجو مٿ مائٽ ته نه هو؟“

اولڱا ٻاويهن سالن جي هئي ۽ ديموف ايڪٽيهن سالن جو. شاديءَ کانپوءِ سندن زندگيءَ ۾ ڄڻ بهار اچي وئي. اولڱا پنهنجي ڊرائنگ روم جون ڀتيون پنهنجي ۽ دوستن جي ٺاهيل تصويرن ۽ چترن سان سينگاري ڇڏيون. جڏهن ته پيانو ۽ فرنيچر جي اوسي پاسي چيني ڀتيون، ايزل رنگ برنگي پردا، خنجر، ننڍڙيون ننڍڙيون مورتون ۽ تصويرون فنڪارائي بي ترتيبيءَ سان رکيائين. مانيءَ واري ڪمري ۾ هن ڀت تي لوڪ - ڪٿائين ۽ گيتن تي ٻڌل تصويرون، وٽن جي چوڏن سان ٺهيل جوتا ۽ ڏاٽا لٽڪايا. هڪ ڪنبد ۾ ڏاتو ۽ جيلي گڏوگڏ رکي ڪمري کي روسي انداز جو بڻائي ڇڏيائين. سمهڻ واري ڪمري کي ڪنهن غار جو روپ ڏيڻ لاءِ هن ڀت ۽ ڀتيون ڪارين ولين سان ڍڪيون. پلنگ جي مٿان وينسي طرز جو فانوس ۽ دروازي تي هڪ مورتِي رکيائين. جنهن جي هٿن ۾ اڳاٽي دور جو هٿيار هو، جنهن جو هڪ سرو پالي وانگر ته ٻيو تير جهڙو هو. هر ڪنهن جو اهو ئي چوڻ هو ته نوجوان جوڙي پنهنجي گهر کي انتهائي آرام ڀريو ۽ شاندار بڻائي ڇڏيو آهي.

اولڱا روز يارهين وڳي ڌاري نند مان اٿندي هئي ۽ پوءِ پيانو وڄائيندي هئي يا اس نڪرڻ تي ڪنهن روغني چتر تي ڪم ڪندي هئي. ڪلاڪ سوا اٺين گذاري هوءَ پنهنجي درزيءَ ڏانهن رواني ٿيندي هئي. وٽس ۽ ديموف وٽ پئسا روڪڻ تمام گهٽ هوندا هئا، ڇڪي تاتي عام ضرورتون پوريون ٿينديون هيون. انهن حالتن ۾ سندس روز نوان ويس وڳا ڪرڻ ۾ خود کيس ۽ سندس درزيءَ کي جيڪي جتن ڪرڻا پوندا هئا سي بيان کان ٻاهر آهن. هر هر معجزا ٿيندا رهندا هئا ۽ ڪنهن رنگيل پراڻي فِراڪ ۽ سنهڙي ريشمي چاريءَ ۽ ليس جي ڪجهه ليڙن مان انتهائي شاندار ۽ سڀن جهڙو وڳو سڄي تيار ٿي ويندو هو. درزيءَ کان ٿي اولڱا عام طور تي پنهنجي هڪ اداڪاره سهيليءَ ڏانهن ويندي هئي جتي هوءَ پنهنجي سريلين ڳالهين وسيلي ڪنهن نئين پيشڪش جي پهرين رات يا ڪنهن مالي مدد لاءِ ٿيندڙ پروگرام جا ٽڪيٽ حاصل ڪرڻ جي ڪوشش ڪندي هئي. اداڪاره کان ٿي کيس ڪنهن چترڪار جي اسٽوڊيو يا ڪنهن نماءَ ۾ ويڃڻ پوندو هو ۽ ان کانپوءِ ڪنهن مشهور شخصيت ڏانهن، کيس پنهنجي گهر گهرائڻ، سندس پوئين پيري اچڻ جي موت ڏيڻ يا بس هيڏانهن هوڏانهن جي ڪچهري ڪرڻ لاءِ. هوءَ جتي به ويندي هئي، گرمجوش آڌرڀاءُ ماڻيندي هئي ۽ کيس پڪ ڏياري ويندي هئي ته هوءَ نيڪ، من-موهڻي ۽ غير معمولي آهي. جن کي هوءَ مشهور ۽ وڏا ماڻهو سڏيندي هئي، سي کيس پنهنجن مان هڪ طور سمجهي سندس آجيان ڪندا ۽ يڪرائپ ڏيکاريندا هئا ته هوءَ پنهنجي صلاحيتن ۽ ذهانت سبب هڪ نه هڪ ڏينهن انتهائي وڏي حيثيت ماڻيندي، بس

رڳو پنهنجون صلاحيتون ايتري مختلف قسمن جي سرگرمين تي ضايع نه ڪري. هوءَ ڳائيندي هئي. پيانو وڄائيندي هئي، روغني چتر ۽ چيڪي مٽيءَ مان مورتون جوڙيندي هئي. ناٽڪن ۾ شوقيه اداڪاري ڪندي هئي ۽ اهو سڀ ڪجهه رڳو ڪم ڪرڻ لاءِ نه پر حقيقي صلاحيتن جو ثبوت ڏيندي. هوءَ ڏياريءَ لاءِ فانوس ٺاهيندي، ڪپڙا پهريندي يا رڳو ڪنهن کي ٺاڻي ٻڌندي هئي ته به جيڪي ڪجهه ڪندي هئي تنهن ۾ هڪ خاص سونهن، سليقو ۽ دلربائي جرڪندي هئي. سندس صلاحيتن جو سڀ کان وڌيڪ مظاهرو ناميارن ۽ مشهور ماڻهن سان جلدي دوستي ڪرڻ ۽ بي تڪلف ٿيڻ ۾ ٿيندو هو. جيئن ئي ڪو ماڻهو ڪوئي ڪارنامو ڪندو هو يا سندس نالو نڪرندو هو ته هوءَ اهڙي شخص سان هڪدم ڏيڻ ويٺ ڪري دوستي ڳنڍي، کيس پنهنجي گهر دعوت تي گهرائيندي هئي. ان قسم جو هر نئون تعارف سندس جيون ۾ جشن جو ڏينهن هوندو هو. ناميارن جي هوءَ پوڄا ڪندي هئي ۽ مٿن ناز ڪندي کين اڪثر رات جو سڀين ۾ پئي ڏسندي هئي. مشهور ماڻهن سان ڏيڻ ويٺ جي سندس خواهش اهڙي اڄ هئي جيڪا ڪڏهن به نه اجهامندي هئي. پراڻا واقف غائب ٿي ويندا هئا، وساري ڇڏبا هئا ۽ نوان سندن جاءِ والاريندا هئا. پر جلدي ئي انهن مان به من ڀرجي ويندو هو ۽ اهي کيس مايوس ڪندا هئا ۽ هوءَ نئين سر انتهائي چاهه سان نوان واقف، نوان مشهور ماڻهو ڳولڻ لڳندي هئي ۽ جڏهن اهي ملي ويندا هئس ته ٻين جي ڳولاءِ نظر ايندي هئي - آخر ڇو؟

ڇڻين ۽ پنجنين جي وچ ڌاري هوءَ گهر ۾ مڙس سان ماني کائيندي هئي. ڊيموف جي سادگي، ڏاهپ ۽ ڇلولي طبيعت کيس مريد بڻائي انتهائي سرهاڻيءَ جي مستي ۾ وجهي ڇڏيندي هئي. هوءَ هر هر ٽينگ ٽپا ڏئي مڙس جي ڳچيءَ ۾ ٻانهون وجهي، مٿس چمين جو وسڪارو لائي ڏيندي هئي.

”ڊيموف! تون انتهائي عقلمند ۽ اوچن آدرشن وارو شخص آهين.“ هوءَ مڙس کي چوندي هئي. ”پر معاف ڪجانءِ، تو ۾ هڪ انتهائي پيانڪ عيب آهي. آرٽ سان اوهان کي ڪو لڳاءُ ڪونهي ۽ موسيقيءَ ۽ چترڪاريءَ کي بلڪل ئي نظرانداز ڪريو ڇڏين.“

”آءُ انهن کي سمجهي نه ٿو سگهان.“ هو انڪساريءَ مان چوندو هو. ”سڄي زندگي فزڪس ۽ ميڊيڪل جي ميدان ۾ ڪم ڪيو اٿم، اصل ۾ آرٽ سان لڳاءُ رکڻ جو مون کي وقت ئي نه ملي سگهيو.“

”پر اها آهي ڏاڍي خراب ڳالهه، ڊيموف!“

”ڇو؟ تنهنجا دوست جو فزڪس ۽ طب کان مڪمل اڻڄاڻ آهن ۽ تون ان کي سندن نقص نه ٿي لکين؟ هر ڪنهن جو ڌار شعبو هوندو آهي. آءُ قدرتي نظارن جا چتر يا اويرا سمجهي نه سگهندو آهيان، پر ان معاملي کي اجهو ائين ڏسندو آهيان ته جيڪڏهن ڪجهه ذهين ماڻهو پنهنجي سڄي زندگي ان لاءِ وقف ٿا ڪن ۽ ڪجهه ٻيا ذهين ماڻهو انهن تي وڏيون رقمون خرچ ٿا ڪن ته اهي شيون پڪ سان ضروري ئي هونديون. انهن کي سمجهي نه ٿو سگهان پر ان جو مطلب اهو ته ناهي ته انهن کي نظرانداز ٿو ڪريان.“

مانيء کانپوءِ اولگا واقفن سان ملڻ جلڻ لاءِ گهران نڪرندي هئي، جنهن کانپوءِ ٿيئٽر يا ڪنهن پروگرام تان موٽي آڏيءَ ڌاري گهر ايندي هئي. اهو سندس روزمره جو معمول هو.

هر اربعا جي شام هوءَ پنهنجي گهر مهمان گهرائيندي هئي. اهڙي شام جو نه تاش ڪيڏي ويندي هئي، نه ڪو رقص ٿيندو هو. ماڻهو رڳو فن مان لاپ پرائيندا هئا. اداڪار ڊائلاگ بازي ڪندو هو، راڳي ڳائيندو هو، چترڪار اولگا وٽ پيل البم ۾ چتر چٽيندا هئا، وائيلن - نواز ساز چيڙيندو هو ۽ خود ميزبان چتر ۽ مورتون ٺاهيندي، ڳائيندي ۽ بيانو تي سنگت ڪندي هئي. ڊائلاگ بازي ۽ ڳائڻ دوران جي وقفي وقفي سان هو ادب، ٿيئٽر ۽ آرٽ بابت ڪچهري ۽ بحث ڪندا هئا. مهمانن ۾ عورتون شامل نه هونديون هيون. ڇاڪاڻ جو اولگا اداڪارن ۽ پنهنجي دريائيءَ کانسواءِ سمورين عورتن کي ڪمتر ۽ جان جو عذاب ليڪيندي هئي. گهڻيءَ جي هر آواز تي چهره تي فاتحائو تاثر آڻيندي اهو چئي پنهنجي جاءِ تان اٿي پوندي هئي ته ”اچي ويو هو!“ ان مان سندس اشارو پهريون ڀيرو دعوت تي گهرايل ڪنهن نامياري شخص ڏانهن هوندو هو. ديموف ڪڏهن به ڊرائنگ روم ۾ موجود نه هوندو هو ۽ ڪنهن کي سندس وجود جو احساس به نه ٿيندو هو. پرنسڪ سادي يارهين وڳي ڪاٺ واري ڪمري جو دروازو ڪلندو هو ۽ ديموف خوش اخلاقيءَ ۽ نرميءَ سان مرڪندو هت جي ترين کي مهڻيندو در جي چوڪٽ تي ظاهر ٿي چوندو هو: ”اچو ماني ڪاٺون.“

سمورا مهمان قطار جي صورت ۾ مانيءَ جي ڪمري ۾ داخل ٿيندا هئا. سندن نظرن آڏو هر پيري ساڳيون شيون، ڪستوري جي هڪ ڀاڄي، ران جي گوشت جو هڪ وڏو شاهي ٽڪر، ساردين مڇي، پنير، اسٽرچن مڇين جا لوڻ لڳل بيضا، سرڪو لڳل ڪنيون، هلڪي شراب جون صراحيون ۽ واڌڪا.

”منهنجا پيارا!“ اولگا انتهائي سرهاڻيءَ ۽ جوش وڄان پنهنجا هٿ مهڻيندي چوندي هئي، ”تون واقعي انتهائي دلڪش آهين.“ ”توهين هنجي پيشاني ته ڏسو!“ ”ديموف، اسان ڏانهن منهن ته ڪرا!“ ”ڏسو، آهي نه بنگال جي چيتي جهڙي چهره تي ڪنهن هرڻ جهڙي نرمي ۽ دلڪشي!“

مهمان مانيءَ ڏانهن ڌيان ڏيندي ديموف تي اڃا ترين نظر وجهي سوجيندا هئا، ”واقعي چڱو ماڻهو آهي.“ پر جلدي کيس وساري ٻيهر ٿيئٽر، موسيقيءَ ۽ آرٽ تي پنهنجي بحث ۾ الجهي ويندا هئا.

نوجوان جوڙو خوش هو، زندگي اطمينان سان گذري رهي هئي. هني مون جو ٽيون هفتو ڪجهه خاص خوش نه گذريو، ڏاڍو پيڙائڻ پريو هو. ديموف کي اسپتال مان ڪا بيماري لڳي پئي ۽ کيس ڇهه ڏينهن بستري تي آرام ڪرڻو پيو. کيس پنهنجا ڪارا وار به پاڙن تائين ڪٽرائڻا پيا، اولگا سندس ڪٽ پير سان ويهي ڳوڙها ڳاڙيندي رهي. پر ديموف جي حالت ٿورڙي بهتر ٿي ته هن مڙس جي تقريبن گنجي مٿي تي اچو رومال ٻڌي ڪنهن عرب بدوءَ جي روپ ۾ سندس تصوير ٺاهڻ شروع ڪئي. ٻنهي کي اها ڪرت انتهائي

دلچسپ لڳي. مڪمل طور تي صحتياب ٿيڻ کانپوءِ هن ٻيهر اسپتال جو رخ ڪيو، پر تن تي ڏينهن کانپوءِ هڪ نئين مصيبت منهن ڪڍيو.

”منهنجي قسمت ئي خراب آهي، اولگا!“ هڪ ڏينهن ماني کائيندي چيائين. ”اڄ چار پوسٽ مارٽر ڪيم ۽ پنهنجون ٻه آڱريون ڪپي وڌم. ان جو پتو ئي گهر موٽڻ کان پوءِ لڳم.“

اولگا پريشان ٿي وئي ته مرڪي چوڻ لڳو: ”اها ته معمولي ڳالهه آهي، پوسٽ مارٽر دوران اڪثر هٿ ڪٽڻ نه ڪٽڻ ڪيچندو رهندو آهي.“

”آءٌ خيال ۾ گر ٿي ويندو آهيان، اولگا! ۽ مزاج به گرم رهندو آهيان.“

اولگا پريشانيءَ وچان رت ۾ زهر پکيڙجڻ جو انتظار ڪندي رهي. هر رات دعا گهرڻ لڳي ته خدا ڪري اها مصيبت ٿري ۽ ٿيو به ائين. ٻيهر اڳي جهڙي خوشين پري، پرسڪون زندگي موٽي آئي. حال شاندار هو ۽ جلد بسنت اچڻ واري هئي. مٿن ڪنهن ڏورانهين ڏيهه تان خوشين ۽ رونقن جي بارش آئيندڙ بسنت، سرهاڻين جو اهو سلسلو سدائين جاري رهڻ لاءِ هو. اپريل، مئي ۽ جون جا ٽي مهينا ماسڪو کان گهڻو ڏور ”راچا“ ۾ پساڻ، چترڪاريءَ، مڇيءَ جي شڪار، بلبلن جي گيتن ۾ گذرڻ وارا هئا ۽ جولاءِ کان پن چڻ تائين جو زمانو والگا درياءَ جي ڪناري چترڪارن جي سير تفريح لاءِ وقف هو. جنهن ۾ اولگا کي چترڪارن جي حلقي جي مستقل رڪن واري حيثيت ۾ شرڪت ڪرڻي هئي. ان سفر لاءِ هن تلهي ڪپڙي جا ٻه وڳا به سڀرايا هئا ۽ مختلف رنگن، برسن ۽ ڪينواس کانسواءِ رنگ ملائڻ لاءِ هڪ تختي به خريد ڪري ورتي هئي. سندس چترڪاريءَ جي رفتار جو جائزو وٺڻ لاءِ ريبوفسڪي تقريبن روز سندن گهر اچڻ لڳو. هوءَ ريبوفسڪيءَ کي پنهنجون تخليقون ڏيکاريندي هئي ته هو ٻئي هٿ کيسن ۾ وجهي چپ پڪوڙي ناسون ڦوندائي ڇوندو هو:

”آڙي! آڙي... هيءُ ڪڪر ته دانھين پيو. هيءُ سانجهه سمي جي روشني انتهائي جهڪي آهي. پيشمنظر ٿورڙو گڙبڙ آهي ۽ ڪنهن شيءِ جي... سمجهين ٿي ته منهنجي ڳالهه... ڪنهن شيءِ جي کوٽ پئي محسوس ٿئي. اوهانجي هيءُ جهوپڙي لڳي ٿو ته ڄڻ ٻنهي پاسان پڪوڙي ٺاهي وئي آهي جو پيڙا وچان اوچنگارون پئي ڏئي ۽ ڪنڊ کي ڪجهه وڌيڪ اونڌاهو ڪر. پر مجموعي طور تي هيءُ تصوير ڪو ايڏي بي جان ناهي.“

”آءٌ مطمئن آهيان“ سندس ڳالهائڻ جو انداز جيترو اڻ چٽو هوندو هو اولگا اوتروئي سولائيءَ سان سمجهي ويندي هئي ته هو ڇا ٿو چوڻ چاهي.

ايسٽر کانپوءِ واري ستين آچر جي ٻئي ڏينهن ديموف ”داچا“، ڪٿي وڃڻ لاءِ زال کي مٺائي ۽ کائڻ پيئڻ جون پيون شيون آڻي ڏنيون. اولگا کي هن ڪو پندرهن ڏينهن کان نه ڏٺو هو ۽ سندس ياد ۾ تڙهي رهيو هو. ريل گاڏيءَ جي سفر دوران ۽ ان کانپوءِ چار جي جهنگ ۾ پنهنجي ”داچي“ کي ڳولهيوندي بک کان باهه ٿيندي زال سان گڏجي اطمينان سان رات جي ماني کائڻ ۽ پوءِ بستري ۾ ليٽڻ جا سڀا ڏسي رهيو هو. کيس اسٽرجن مڇيءَ جي

بيضن، پٺير ۽ سيڪيل مڇيءَ تي مشتمل پنهنجي بندل کي ڏسي انتهائي خوشي ٿي رهي هيس.

نيٺ پنهنجي داچي ڳولهن ۾ ڪامياب ٿيو ته سج لهي چڪو هو. پوڙهي نوڪريائيءَ کيس ٻڌايو ته مالڪياڻي گهر ۾ ناهي پر شايد جلد موٽي اچي. ننڍڙين ڇتين، ڪاغذن سان ڍڪيل پتين ۽ کڏن کوبن سان ڀريل ناهموار فرش وارو اهو انتهائي اڻوڻندڙ داچو رڳو ٽن ڪمرن تي مشتمل هو. هڪ ڪمري ۾ پلنگ پيل هو. ٻئي ۾ ڪينوس، چترڪاريءَ جا برش، خراب ڪاغذ جو هڪ ٽڪر ۽ ڪرسي ۽ درين جي چوڪ تي مردن جا ڪوٽ ۽ ٽوپيون رکيل هيون ۽ ٽئين ڪمري ۾ ديموف کي ٿي اويرا ماڻهو نظر آيا. ٻه مرد سانورا ۽ ڏاڙهين وارا ۽ ٽيون ڏاڙهي مڇون صاف - ڪو اداڪار ٿي لڳو. ميز تي رکيل ”سماوار“ مان ٻاٺ پئي نڪتي.

”جي، اوهان کي ڇا گهرجي؟“ اداڪار غيردوستاڻي انداز ۾ ديموف ڏانهن نهاريندي گهري آواز ۾ پڇيو، ”ولگا ايوانوونا سان ملڻو اٿو؟ ڪجهه انتظار ڪريو. هوءَ ايندي ئي هوندي.“

ديموف ويهي انتظار ڪرڻ لڳو، سانورن مان هڪ ننڍا اکين سان، چانهه اوتيندي کائڻس پڇيو:

”چانهه پيئندو؟“

ديموف کي بک به لڳي هئي ته اڄ به، پر اهو سوچي ته بک نه مري وڃي، چانهه کان انڪار ڪيائين. ٿورڙي دير ۾ پيرن جو ڪڇڻ ۽ ڄاتل سڃاتل ٽهڪ گونجيو. ڌڙام سان دروازو کليو ۽ مٿي تي ويڪري ڇڄي وارو ٽوپ پاتل ۽ هٿ ۾ دبوڪيل اولگا ڪمري ۾ داخل ٿي. ربابوفسڪي، جنهن جو چهرو جرڪي رهيو هو، انتهائي جوش و خروش سان وڏي چٽي ۽ تهه ٿيندڙ اسٽول کڻي سندس پويان پويان ڪمري ۾ گهڙيو.

”ديموف!“ - اولگا، جنهن جو چهرو خوشيءَ وچان بهڪي پيو هو، زور سان رڙ ڪئي. ”ديموف!“ هن مڙس جي ڇاتيءَ تي مٿو ۽ ٻئي هٿ رکي ورجايو. سو توهين اچي ويا. ايڏا ڏينهن ڇو نه آڻيو، ڇو؟ آخر ڇو؟“

”مون وٽ وقت ئي ڪٿي هو؟ سدائين ته مصروف رهندو آهيان ۽ ڪڏهن فرصت به ملير ته اهڙو اتفاق ٿيو جو مناسب ريل گاڏي نه ملير.“

”اوه ! ڪيڏي خوشي ٿي اٿم توهان کي ڏسي، سڄي سڄي رات اوهان کي ئي خوابن ۾ ڏسندي رهي آهيان ته ڪٿي بيمار نه ٿي پيا هجو، ڪا اهڙي تهڙي ڳالهه نه ٿي پئي هجي. اوه ! ڪاش اوهان کي پتو هجي ها ته اوهين مون کي ڪيترا پيارا آهيو. ڪيڏو چڱو ٿيو جو اچي ويا، اوهين مون کي نجات ڏياريندڙ آهيو، رڳو توهين ئي مون کي بچائي سگهو ٿا! سڀاڻي هتي هڪ انتهائي انوکي شادي پئي ٿئي.“ هن کلندي کلندي مڙس جي ٿاڻي پيهر ٻڌندي ڳالهه جاري رکي. ”اسٽيشن جي ٽيليگراف آپريٽر جي شادي ٿي رهي آهي. سندس نالو چيڪلڊيف آهي. شڪل چڱي اٿس، بيوقوف به ناهي ۽ سندس چهره

۾ ڪا وڏي طاقتور رچ جهڙي ڪا ڳالهه آهي. هو ته ڪنهن وڏي چترڪار لاءِ ماڊل جو به ڪم ڪري سگهي ٿو. گرمين ۾ هتي ايندڙ اسين سڀئي منجهس دلچسپي رکون ٿا ۽ عزت جو قسم کڻي واعدو ڪيو اٿئون ته سندس وهانءَ ۾ شريڪ ٿينداسين. ويچارو غربت ۽ اڪيلاپ جو شڪار آهي. لڄارو آهي ۽ ساڻس همدرديءَ کان انڪار گناهه ٿيندو. گناهه! ٿورو تصور ته ڪريو. شاديءَ جي رسم پوڄا پاڻ کان هڪدم پوءِ ٿيندي ۽ گرڇا مان سمورا ماڻهو سڌو ڪنوار جي گهر ويندا. وڻن جو جهڳٽو. پکين جا گيت. گاهه تي اس جا ڇٽ. گل ۽ گهري سائي رنگ جي پسمنظر ۾ اسين رنگين گل. ڪيڏو انوکو منظر هوندو باطني دنيا ڇٽيندڙ فرانسيسي چترڪارن جي ڪنهن تخليق جهڙو. پر ديموف! سوچ ته آءٌ گرڇا، ڪپڙا ڪهڙا پائي ويندس؟" اولڳا جهري تي اداسي طاري ڪندي چيو، "هتي ته مون وٽ ڪجهه به ناهي، واقعي ڪجهه به نه. نه ڪو چڱي پوشاڪ، نه گل ۽ نه دستانا. توهين ڪيئن به ڪري مون کي ان افسوسناڪ صورتحال مان نجات ڏياريو. هن مهل اوهانجي اچڻ جو مطلب اهوئي آهي ۽ تقدير به چاهي ٿي ته اوهين مون کي نجات ڏياريو. منهنجيون چاٻيون ونو ڊارلنگ! ۽ گهر وڃي ڪپڙن جي الماريءَ مان منهنجو ڳلابي وڳو آڻيو. توهان ته ڏٺو ئي آهي، بلڪل سامهون ئي تنگيل آهي ۽ صندوقن واري ڪمري ۾ فرش تي دفتي جا ٻه صندوق نظر ايندو. جڏهن مٿيون صندوق کوليندو ته بس رڳو سنهڙيون ريشمي چاريون ئي چاريون نظر ايندو. يا وري قسمن قسمن ڪپڙن جون ليڙون ۽ انهن هيٺان گل. سڀني گلن کي احتياط سان ڪڍجو ۽ ڪوشش ڪجان منهنجا پرين! ته انهن تي گهنج نه پون. انهن مان پاڻي پونڊ ڪنڊيس ۽ ها منهنجي لاءِ دستان جو هڪ جوڙو ضرور خريد ڪجو."

"نيڪ! ديموف چيو. "آءٌ سڀاڻي واپس ويندس ۽ اهي شيون موڪلي ڏيندس. " "سڀاڻي؟" اولڳا هن ڏانهن بيچينيءَ مان نهاريندي ورجايو: "سڀاڻي ته اوهانجو وقت سر پهچڻ ناممڪن ٿيندو! سڀاڻي پهرين ريل نون وڳي رواني ٿيندي ۽ شادي يارهن وڳي. نه منهنجي جان! اوهان کي اڄ ئي وڃڻ گهرجي. وڃڻو ئي پوندو! سڀاڻي توهين پاڻ اچي نه سگهو ته سامان ڪنهن جي هٿان ڏياري موڪلجو. چڱو هاڻ وڃو ريل گاڏي پهچڻ واري هوندي. دير نه ڪريو، جاني!"

"نيڪ آهي."

"ڇا ٻڌايان، اوهانجو هن مهل وڃڻ ڪيڏو نه خراب پيو لڳي." اولڳا جي اکين مان اهو چوندو ڳوڙها وهي نڪتا، "آءٌ به ڪيڏي نه چري آهيان، ٽيليگراف آپريٽر سان واعدو ڪري وينيس."

ديموف تڙ تڪڙ ۾ چانهه جو گلاس نڙيءَ ۾ اوتيو. هڪ نرم بسڪٽ کڻي انڪساريءَ مان مرڪيو ۽ اسٽيشن روانو ٿي ويو. اسٽرچن مڇيءَ جا بيضا، پٺير ۽ سيڪيل مڇيون ٻنهي سانورن ۽ ٿلهن متارن اداڪارن جي پيٽ ۾ پهچي ويا.

جولاءِ جي هڪ سانت چانڊوڪيءَ رات ۾ اولڳا "والگ انڊيءَ" تي هڪ اسٽيمر ۾ ويهي پاڻيءَ ۽ درياءَ جي من موهيندڙ ڪناري کي تڪي رهي هئي. سندس ڀرسان ٻينل

ريابوفسڪي کيس ٻڌائي رهيو هو ته پاڻيءَ جي مٿاڇري تي نظر ايندڙ ڪارا پاڇولا اصل ۾ پاڇولا نه پر هڪ خواب آهن. سڀني آهن ۽ اهو ته انهي جادوئي ۽ تابناڪ پاڻيءَ هن اٽڪٽ آڪاش ۽ درياءَ جي هنن غمگين ڪنارن جي وچ ۾، ان ماحول ۾ جتي اهي سموريون شيون اسانجي زندگيءَ جي هيچ هٿ ۽ ڪنهن وڌيڪ مانائتي لازوال شئي جي وجود جو اهڃاڻ ڏئي رهيون آهن سڀ ڪجهه وساري ڇڏڻ مري وڃڻ ۽ ساروئي بڻجي باقي رهڻ وڌيڪ بهتر ٿيندو. هو چئي رهيو هو ته ماضي حقير ۽ غير دلچسپ هو، مستقبل ڪورو هوندو ۽ هي ٻيهر ڪڏهن به نه موٽندڙ مقدس رات به جلد ختم ٿي ويندي. لازوال جو جز بڻجي ويندي ته پوءِ جيئرو آخر ڇو رهجي؟

۽ اولگا واري واري سان ريابوفسڪيءَ جي آواز ۽ رات جي سانت کي ٻڌو ۽ پنهنجو پاڻ کي چيو ته هوءَ لازوال آهي جو ڪڏهن به نه مرندي. قسمن قسمن رنگ بدلائيندڙ پاڻي جيڪو هن زندگي ۾ ڪڏهن به نه ڏٺو هو، آڪاش، درياءَ جا ڪنارا، اونڌاها پاڇولا ۽ سندس روح کي سرهاڻيءَ سان ٽٽار ڪندڙ اٽڪٽ مسرت، سمورين شين کيس سرباڻن ۾ چيو ته هڪ ڏينهن هوءَ عظيم چترڪار بڻبي ۽ اهو ته فاصلن کان پري چانڊوڪيءَ رات کان اڳتي ڪٿي لامحدود وسعتن ۾ ڪاميابي، شهرت ۽ ماڻهن جو پيار سندس منتظر آهي. پوءِ جڏهن هو دير تائين اک چنپ کانسواءِ ڏور خلا ۾ تڪيندي رهي ته کيس لڳو ته ڇڻ هوءَ هجومن ۽ روشنين کي ڏسي رهي آهي، ڪا من ۾ وڃندڙ سنگيت ۽ پرجوش ماڻهن جو داد ٻڌي رهي آهي، کيس اچو وڳو پاتل آهي ۽ مٿس چئني پاسن کان گلن جي ورکا ٿي رهي آهي. هن پنهنجو پاڻ کي چيو ته سندس پاسي ۾ عرشي جي ريلنگ تي جهڪيل هڪ عظيم شخص، هڪ جينئس، خود خدا جي چونڊيل فردن مان هڪ، بيٺو آهي. سندس هيل تائين جون سموريون تخليقون شاندار جديد ۽ غير معمولي آهن ۽ وقت گذرڻ سان گڏوگڏ جڏهن سندس غير معمولي صلاحيتن ۾ پختگي ايندي تڏهن هو جيڪي ڪجهه تخليق ڪندو اهو اڃا به وڌيڪ اثرائتو، لامحدود طور تي عظيم هوندو ۽ اهو سڀڪجهه سندس مک ۾، سندس پنهنجي اظهار جي انداز ۽ فطرت بابت سندس رويي ۾ ڏسي سگهجي ٿو. پاڇولن، سانجهيءَ جي انگن ۽ چانڊوڪيءَ جي سونهن تي بيان ڪرڻ لاءِ وٽس هڪ ڌار انداز آهي ۽ فطرت تي سندس اختيار جي دلڪشي تقريبن ناقابل مزاحمت آهي ۽ هو سهڻو به آهي. منجهس نواڻ به آهي ۽ سندس آزاد بي فڪر ۽ دنياوي بنڌڻن کان اڃي زندگي ڪنهن پنيءَ جي جيون جيان آهي.

”ٿڌ وڌڻ لڳي آهي.“ اولگا ڪنهندي چيو. ريابوفسڪيءَ پنهنجي برساتي کيس

اوڍائيندي اداس لهجي ۾ چيو:

”مون کي محسوس ٿيو ٿي ته آءٌ مڪمل طور تي تنهنجي هٿ وس آهيان.

غلامن جهڙي حالت پئي ٿي تنهنجي دلڪشي ۽ دلربائي ۾ اڃ ايتو اضافو ڪيئن ٿي ويو

آهي؟“

هو اولگا کي مسلسل ٽڪي رهيو هو. سندس چهري تان نظر ئي نٿي هٽايائين. سندس اکين مان اهڙي وحشت بکي رهي هئي جو اولگا هن ڏانهن ڏسڻ جي همت ئي نه پئي ساري سگهي.

”تنهنجي پيار ۾ ٻاڳل پيو ٿيان.“ هن سرباٽ ۾ چيو. سندس ساھ جي تپش اولگا پنهنجي ڳل تي محسوس ڪئي. ”رڳو تنهنجي چوڻ جي دير آهي ۽ آءٌ پنهنجي جان گهوري ڇڏيندس، چترڪاري ڇڏي ڏيندس.“ هن جذباتي لهجي ۾ چيو. ”مون سان پيار ڪر پيار...“

”اهڙيون ڳالهيون نه ڪر.“ اولگا پنهنجيون اکيون بند ڪندي چيو ”مونکي ڊپ ٿو لڳي - ۽ ڊيموف؟“

”ڊيموف جو ڪهڙو ذڪر، آخر ڊيموف ڇو؟ ڊيموف سان منهنجو ڪهڙو واسطو؟ اولگا! ماهتاب، سونهن جي راڻي! منهنجي پريتما، منهنجي جان! مونکي ماضيءَ جي حاجت ناهي، مونکي رڳو هڪ پل ڏي، بس هڪ مختصر پل!“ اولگا جي دل جو ڌڪو اوجھو ٿي ويو. هن پنهنجي مڙس بابت سوچڻ جي ڪوشش ڪئي پر کيس پنهنجو سمورو ماضي پنهنجو وهانءُ، ڊيموف اربعا جون شامون، سڀ ڪجهه معمولي، غير اهم، بي مزي ۽ ڏور..... تمام گھڻو ڏور لڳو. هن سوچيو ته نيڪ ٿي ته آهي، ڊيموف سان ڇا تعلق؟ آخر ڊيموف ڇو؟ ڊيموف سان کيس ڪهڙو سروڪار؟ ان قسر جي ماڻهوءَ جو ڇا واقعي ڪٿي وجود به آهي؟ ڇا هو رڳو هڪ خواب ٿي ناهي؟

”ڊيموف کي جيڪا سرهاڻي ملي چڪي آهي سا هن جهڙي ڪنهن معمولي ماڻهوءَ لاءِ تمام گھڻي آهي.“ هن هٿ ترين ۾ چهرو جهليندي پنهنجو پاڻ کي چيو: ”هتي ماڻهو مونکي بدفصليتو ڳالهائين ته پل ڳالهائين. آءٌ پنهنجو پاڻ کي تباهه ڪري ڇڏيندس، ها رڳو ماڻهن کي نچو ڏيکارڻ لاءِ پنهنجو پاڻ کي تباهه ڪندس. انسان کي هڪ ڀيرو هر شيءِ جو تجربو ڪرڻ گهرجي. او خدا! ڪيڏي عجيب ڳالهه آهي ۽ ڪيتري خوبصورت!“

”ڇڳو پوءِ؟ ڇڳو پوءِ.“ مصور کيس ڀاڪرن ۾ پريندي ۽ سندس انهن هٿن کي، جن سان هوءَ کيس پري ڌڪڻ جي معمولي ڪوشش ڪري رهي هئي، چمندي آهستي چيو. ”تون مونسان پيار ڪرين ٿي؟ ڪرين ٿي نه؟ اوه، ڇا شاندار رات آهي! ڪيڏي نه وڻندڙ!“

”ها انتهائي شاندار رات آهي.“ اولگا پنهنجي ڳوڙهن سان پريل اکين سان جهاتي پائيندي سرباٽن ۾ چيو ۽ پوءِ تيزيءَ سان نظرون ڦيرائي کيس ڀاڪر ۾ ڀريو ۽ سندس چين تي پنهنجا ڇپ رکي ڇڏيا.

”ٿورڙيءَ دير ۾ اسين ڪينشما پهچڻ وارا آهيون.“ عرشي جي ٻئي پاسي کان ڪنهن جو آواز اڀريو ۽ پوءِ ڳورن قدامن جي چاپ. هو ماني رسائيندڙ شخص هو جيڪو اتان لنگهيو پئي.

”ٻڌ ته!“ اولگا جذباتي طور تي کلڻ ۽ روئڻ گاڏڙ لهجي ۾ کيس سڏيو. ”اسانکي ڪجهه شراب ڏئي وڃ.“

چترڪار، جنهن جو چهرو جوش سبب هيڊو ٿي ويو هو. هڪ بئنج تي ويهي اولگا ڏانهن پيار پرين نگاهن سان ڏٺو ۽ اڪيون بند ڪري. ڏکڻيل مرڪ سان چوڻ لڳو: ”آءُ ٽڪجي پيو آهيان.“ ۽ پوءِ هن پنهنجو مٿو ريلنگ تي ٽڪائي ڇڏيو.

بين سيپٽمبر تي هو نه پئي گهلي، ڏينهن گرم ۽ گرم پر ڪوهيڙي سان ڀريل هو. صبح جو والگا درياءَ تي ڏٺا چانيل هو ۽ نرين وڳي کانپوءِ مينهن جي ڦڙ ڦڙ شروع ٿي وئي. آسمان صاف ٿيڻ جو ڪو امڪان نه ٿي ڏنو. نرين تي ريبوفسڪي ۽ اولگا کي چيو ته چترڪاري سڀ کان وڌيڪ صبر ڀريو ۽ ٽڪائيندڙ فن آهي ۽ اهو ته هو چترڪار ناهي ۽ رڳو عقل جا انڌا ٿي سندس صلاحيتن تي يقين ٿا رکن. ڪنهن معمولي اشاري ڏيڻ کان سواءِ ئي هن اوچتو چاقو کڻي پنهنجي ناهيل انتهائي سگهاري فن پاري کي پرزا پرزا ڪري ڇڏيو. ناشتي کانپوءِ هو وڪريل وڪريل دريءَ تي ويهي ٻاهر درياءَ کي ڏسندو رهيو. والگا درياءَ پنهنجي چمڪ ڌمڪ کان محروميءَ کانپوءِ هاڻ ڏٺل، بيحس، ٿڌو ۽ بيجان ٿي لڳو. هر شيءِ پڪاري پڪاري چئي رهي هئي ته اداس ۽ بي رنگ ٻن - ڇڻ آئي ڪي آئي. ائين ٿي لڳو ڇڻ ٻنهي ڪنارن جي ساوڪ جي غاليجن، سج جي ڪرڻن جي موتين جهڙن عڪسن، صاف ۽ شفاف نرين وسعتن ۽ فطرت جي سمورن شاندار منظرن کي والگا کان ڦري ايندڙ بسنت تائين ڪنهن صندوق ۾ بند ڪيو ويو هو ۽ ان مٿان لامارا ڏيندڙ ڪانو ڇيرا ڪڍي رهيا هجن. ”اڳهاڙو اڳهاڙو!“ ريبوفسڪي سندن ڪائين ڪائين ٻڌي ۽ پنهنجو پاڻ کي چوڻ لڳو ته چترڪار جي حيثيت ۾ ته هو مري چڪو آهي. پنهنجون صلاحيتون وڃائي چڪو آهي ۽ اهو ته دنيا جي هر ڪا شيءِ رسمي، اضافي ۽ بيوقوفائي آهي ۽ اهو ته کيس هن مائيءَ جي چڪر ۾ پوڻ ئي نه کيندو هو. مختصر اهو ته هو انتهائي مايوس ۽ بد دل ٿي چڪو هو.

اولگا پڙدي جي ٻئي پاسي پلنگ تي ويهي پنهنجي سوسني رنگ جي وارن کي ڦڙي ڏئي رهي هئي. تصور ۾ هو پنهنجو پاڻ کي ڊرائنگ روم، خواب گاهه ۽ مٿس جي مطالعي واري ڪمري ۾ ڏسي رهي هئي. سندس تصور کيس ٿيئڙ پهاڙي ڇڏيو، درزيءَ جي دڪان ۽ سندس مشهور ۽ مصروف دوستن ڏانهن وٺي ويو. هن پل هو ڇا ڪري رهيا هوندا؟ ڪڏهن کين به هن جو خيال ايندو هوندو؟ منڍ شروع ٿي چڪي آهي ۽ هي سندس گهر هر اربعن جي شام ٿيندڙ دعوتن بابت سوچڻ جو وقت هو. ۽ ڊيموف؟ پيارو ڊيموف ويچارو ڪيڏي نه عاجزيءَ ۽ مسڪينيءَ سان گهر موٽڻ لاءِ خطن ۾ کيس مٿئون ڪندو رهيو هو. هر مهيني پنهنجو رويل موڪليندو هو ۽ جڏهن کيس لکندي هئي ته هن چترڪارن کان سئو رويل قرض ورتو آهي ته وڌيڪ سئو رويل به موڪلي ڏيندو هو. ڪيڏو نيڪ ۽ درياءَ دل شخص هو. سفر اولگا کي ڏونڌاڙي ڇڏيو هو. سندس جيءَ ڀرجي چڪو هو. هوءَ هنن هارين ۽ دريا جي اٿندڙ آلاڻ جي پوءِ کان پري پڇي وڃڻ ۽ جسماني ڪندگيءَ جي انهيءَ احساس کان پلٽ ڇڏائڻ لاءِ ترقي رهي هئي، جيڪو اڄ هڪڙي ته سياڻي ٻئي ڳوٺ ۾ هارين جي ڪچن گهرن ۾ ترسڻ دوران لاڳيتو مٿس مڙهيل ٿي رهيو. ريبوفسڪيءَ چترڪارن سان ويهن سيپٽمبر تائين ترسڻ جو واعدو نه ڪيو هجي ها ته هو ٻئي اڄ ئي اتان هليا وڃن ها ۽ اهو ڪيڏو نه چڱو ٿئي ها!

"او خدا!" ربابوفسڪي ٻاڏائيندي چيو. "آخر سج ڪڏهن اڀرندو؟ اس بلڪل ئي ناهي، ان صورت ۾ سج جي روشنيءَ وارا ڇت ڪئين ٿو ڇڏي سگهان."

"هڪ اڌورو چتر ڪڪرن پري آسمان جو به ته آهي." اولگا پڙدي جي اوت مان نڪرندي چيو. "ياد ناهي ڇا؟ اڙي اها ئي جنهن جي پسمنظر ۾ ساڄي پاسي جهنگ هو ۽ کاپي ڊيگيون ۽ هنج پکي. انکي هاڻ مڪمل ڪري سگهين ٿو."

"هونه!" چترڪار ٻوٽ ڦٽائيندي چيو. "مڪمل ڪريان! ڇا تون مونکي واقعي ايڏو گڏهه ٿي سمجهين، جنهن کي ٻڌايو وڃي ته کيس ڇا ڪرڻ گهرجي؟"

"منهنجي لاءِ تنهنجو رويو ڪيڏو بدلجي ويو آهي!" اولگا ٿڌو ساھ ڀريندي چيو. "۽ نيڪ به ٿيو آهي!"

اولگا جي چهرې جو پنو لهي ويو. هوءَ آتش دان جي سامهون بيهي سڌڪا ڀرڻ لڳي.

"۽ هاڻ ڳوڙها! ڄڻ باقي انهن جي ڪسر رهيل هئي. بند ڪر اهو روڊن! منهنجي روئڻ جا ته هزار سبب آهن پوءِ به نه ٿو روئان."

"هزار سبب!" اولگا سڌڪو ڀريو. "خاص سبب رڳو اهو آهي ته مون مان جيءُ ڀرجي ويو اٿو."

"جي ها، جيءُ ڀرجي ويو آهي!" ۽ هوءَ زارو قطار روئڻ لڳي. "سڄ پڇو ته اسانجي ان حرڪت کان لڄي ٿا ٿيو. توهان کي پوءِ ته ڪٿي چترڪارن کي ان جي پشڪ نه پئجي وڃي. توڙي جو ان معاملي کي لڪائي نه ٿو سگهجي ۽ هنن کي ته الائي ڪيتري وقت کان انجو پتو آهي."

"ٻڌ اولگا! اوهان کي رڳو هڪڙي گذارش اٿر. "چترڪار پنهنجي ڇاتي تي هٿ رکي منٽ ميٽ واري لهجي ۾ چيو: "رڳو هڪڙي گذارش، مونکي اڪيلو ڇڏي ڏي. ان کانسواءِ توکان ٻيو ڪجهه نه ٿو چاهيان."

"پر قسم ڪاءُ ته تون اڃان به مونسان پيار ٿو ڪرين!"

"ڪيڏي شديد ڀيڻ آهي اها."

چترڪار پڪوڙيل ڏندن سان دانهن ڪري اٿي بيهي رهيو. "انجو انجام اهو ٿيندو ته والگا ۾ ٻڏي مرنديس يا چريو ٿي پوندس! مونکي اڪيلو ڇڏي ڏي!"

"پوءِ مونکي ماري ڇڏ، ماري ڇڏ!" اولگا ٻاڪارڻ لڳي. ماري ڇڏ نه! هوءَ زارو قطار روئندي ٻيهر پڙدي پريان هلي وئي. مينهن چير تي ٽڙڪاٽ ڪري رهيو هو. ربابوفسڪي ڪجهه دير تائين ٻنهي هٿن سان مٿو جهلي ڪمري ۾ ڊگها ڊگها قدم کڻندو رهيو. پوءِ چهرې تي اهڙو تاثر آئي ڄڻ بحث ۾ ڪنهن کي قائل ڪيو هجيئن. ٽوپي پائي بندوق ڪلهي تي لٽڪائي ٻاهر نڪري ويو.

سندس وڃڻ کانپوءِ اولگا دير تائين پنهنجي پلنگ تي ليٽي ڳوڙها وهائيندي رهي. پهرين هن سوچيو ته ڪيڏي نه ڀلي ڳالهه ٿيندي جو هوءَ زهر ڦڪي ۽ ربابوفسڪي کيس واپس ٿي مثل ٿي ڏسي، پر جلد سندس خيال پنهنجي ڊرائنگ روم ۽ مڙس جي

مطالعي واري ڪمري ڏانهن منتقل ٿي ويا ۽ هن تصور ۾ ڏٺو ته هوءَ ڊيموف جي هنج ۾ خاموش سڪون ۽ صفائيءَ جي پرجوش احساس مان مزو ماڻي رهي آهي ۽ پوءِ ٿيئڙ ۾ مازينيءَ جو گانو ٻڌي رهي آهي. ان تصور مهذب دنيا سان، شهر جي هل هنگامي سان مشهور ۽ ناميارن ماڻهن سان واقفيت جي شديد خواهش سندس من کي پاڻيءَ کان ٻاهر مڇيءَ جيان تڙپائي ڇڏيو. ايتري ۾ هڪ ڳوٺاڻي ماڻي گهر اندر آئي ۽ مانجهندي جي تياريءَ لاءِ اطمينان واري انداز ۾ چلهه پارڻ لڳي. ڏکندڙ ڪاٺين جي بوءِ جڻشي پاسي پڪڙجي وئي ۽ دونهين سان فضا دونهائجڻ لڳي. چترڪار جن جا لانگ بوٽ گپ سان ڀريل هئا ۽ منهن مينهن ۾ پسيل، اندر داخل ٿيا. هنن هڪٻئي جي چترن تي نظر وڌي ۽ اهو سوچي من کي آت ڏٺائون ته والگا خراب مند ۾ به هڪ خاص سونهن رکي ٿو. ڀت تي لڳل سستي گھڙيال جو پينڊولر ٽڪ ٽڪ، ٽڪ ٽڪ ڪري رهيو هو. ٿڌ کان ڀڳل مڪيون مقدس تصويرون، ڀر وارين ڪنڊن ۾ جمع ٿي آهستي آهستي پون پون ڪري رهيون هيون ۽ بئڇنجن هيٺان ماکوڙا قطارن ۾ وڃي رهيا هئا.

ريابوفسڪي سانجهيءَ سمي مهل واپس موٽيو. هن توپي ميز تي اڇلائي. گپ ۾ ڀريل لانگ بوٽ لاهڻ بنا ٽڪاوٽ کان چور ٿي جسمر کي بئڇ تي اڇلائي اڪيون پوري ڇڏيون.

”ٽڪجي پيس...“ هن چيو ۽ چپر ڪٽڻ جي ڪوشش ۾ سندس ڀرون ڦوڪڻ لڳا. ”اولگا سندس عنايت پري نظر حاصل ڪرڻ ۽ اهو ڏيکارڻ جي چڪر ۾ ته هوءَ ڪانئس ناراض ناهي. خاموشيءَ سان کيس چمي ڏنائين ۽ سندس پورن وارن ۾ آڱريون ڦيرائڻ لڳي. وارن ۾ آڱريون ڦيرائڻ جي اها خواهش سندس دل ۾ بلڪل اوچتو ئي اوجتو پيدا ٿي هئي.

”هي ڇا آهي؟“ ريابوفسڪي ائين چرڪيو ڇڻ ڪنهن کيس ڇهندي هڻين هجي. ”هي ڇا آهي؟ مون کي منهنجي حال تي ڇڏي ڏي. وڏي مهرباني ٿيندين.“

هو اولگا کي ڏکيندي ڪانئس پري ٿي ويو. اولگا کي سندس چهري تي ڌڪار ۽ چڙ جي جهلڪ نظر آئي. نيڪ ان لمحي ماڻي ڪرم ڪلي جي سوپ جي پليٽ احتياط سان ٻنهي هٿن ۾ جهلي ريابوفسڪيءَ وٽ آئي ته اولگا ڏٺو ته ماڻيءَ جا ٻئي ٿلها متارا آڱوٺا سوپ ۾ ٻڌل هئا. تڏهن کيس اها گندي ماڻي، جنهن جي چولي پيٽ کان مٿي تائيل هئي، ڪرم ڪلي جو اهو سوپ جنهن تي ريابومسڪي هيجين وانگر ڪريو هو، ڪچو گهر ۽ اها زندگي انتهائي بدمودار ۽ پوائتي لڳي هئي جيڪا پنهنجي سادگيءَ ۽ فنڪارائي بي نظميءَ سبب اڳي انتهائي خوشگوار لڳندي هئي. اوچتو کيس پنهنجي توهين ٿيڻ جو احساس ٿيو ۽ سرد لهجي ۾ چوڻ لڳي:

”اسانڪي ڪجهه ڏينهن لاءِ ڌار ٿيڻو پوندو ته اها بيزاري جهيڙو ڪرائي وڃندي. آءُ ان مان بيزار ٿي چڪي آهيان. مونکي اڄ ئي هتان هليو وڃڻ گهرجي.“

”ڪيئن؟“

”هوا جي گهوڙي تي سوار ٿي؟“

"اڄ خميس آهي ۽ ساڍي نوين وڳي اسٽيمر ايندو." "واقعي؟ اڙي ها! ڏاڍو چڱو، ته پوءِ هلي وڃ." ربابوفسڪي نپيڪن نه هئڻ ڪري وهائي سان چپ اڳهندي نرم لهجي ۾ چيو. "اوهانجي لاءِ هيءَ جاءِ بي رونق آهي ۽ آءٌ به ايڏو خود غرض ناهيان جو اوهانڪي روڪڻ جي ڪوشش ڪريان. ڀلي وڃ، ويهين سيپٽمبر کانپوءِ ملاقات ٿيندي."

اولگا سامان ٻڌڻ شروع ڪيو. سندس من جو بار هلڪو ٿي چڪو هو ۽ اطمينان سبب سندس چهرو ٻهڪي رهيو هو. "ڇا واقعي ائين ئي ٿيندو؟" هن پنهنجو پاڻ کان سوال پڇيو. "ته آءٌ جلد ئي پنهنجي ڊرائنگ روم ۾ ويٺي هونديس." چترڪاري ڪنديس، پنهنجي ڪمري ۾ ننڊ ڪنديس ۽ ميزبوس واري ميز تي ماني کائينديس؟ "ائين لڳس ڄڻ ڪلهن تان چينڊڙ ڳورو وزن لهي چڪو هجي ۽ هاڻ کيس چترڪار تي ڪاوڙ نه پئي آئي."

"او ربابوشڪا! پنهنجا رنگ ۽ برش هتي ڇڏيو پئي وڃان." هن رڙ ڪندي چيو. "ڪا شيءِ استعمال کان بچي پوي ته ڪنئون اڇجانءِ ۽ ها ڪن کولي ٻڌ، منهنجي غير موجودگيءَ ۾ سستيءَ ۽ لاپرواهي جي دورن جو شڪار ٿيڻ بدران ڪم ڪجانءِ! تون انتهائي معصومڙو آهين، ربابوشڪا!"

نوين وڳي ربابوفسڪيءَ کيس موڪلائي، واري چمي ڏني ته جيئن جهڙيءَ ريت اولگا کي پڪ هئي ته عرشي تي چترڪارن جي موجودگيءَ ۾ چمي نه ڏيئي پوي. هو موڪلائڻ لاءِ اسٽيمرن تي لهڻ چڙهڻ جي چبوتري تائين ويو. اسٽيمر ٿورڙي ئي دير ۾ ظاهر ٿيو ۽ کيس کڻي روانو ٿي ويو.

اڍائي ڏينهن کانپوءِ هوءَ پنهنجي گهر ۾ هئي. ٽوپي ۽ برساتي لاهڻ کانسواءِ ئي اضطرابي ڪيفيت وڃان تقريباً ڀريل ساه سان هوءَ ڊرائنگ روم ۾ داخل ٿي ۽ اتان مانيءَ واري ڪمري ۾. ديموف ڪوٽ لاهي، واسڪوٽ جا بٽڻ کولي ميز وٽ ويهي ڪانٽي جا ڏندا تيز ڪري رهيو هو. سندس سامهون پليٽ ۾ هڪ پڳل تتر رکيل هو. اولگا انهيءَ يقين سان پنهنجي فليٽ ۾ داخل ٿي هئي ته هوءَ پنهنجي مڙس کي قصي جي پٿڪ به لڳڻ نه ڏيندي ۽ اهو ته منجهس انجي صلاحيت ۽ قوت به آهي پر جڏهن هن ڏٺو ته ديموف جو چهرو مرڪي نڙي پيو هو ۽ سندس اکيون سرهائيءَ مان چمڪڻ لڳيون ته هن سوچيو ته اهڙي شخص کي فريب ڏيڻ هن لاءِ ايتري ئي ذليل ڏڪار پري ۽ ناممڪن ڳالهه هوندي جيتري بهتان بازي، چوري يا قتل. هن ان لمحي فيصلو ڪري ورتو ته جيڪي ڪجهه ٿيو آهي، اهو جيئن جو تيسن بيان ڪندي. سوديموف کيس ڀاڪرن ۾ پري چمي ڏئي چڪو ته هوءَ سندس سامهون گوڏن پر ويهي رهي ۽ چهرو هٿن سان ڍڪي ڇڏيائين.

"اڙي هي ڇا ٿي ڪرين؟ ڇا ٿيو، اولگا؟" هن پيار پريئي لهجي ۾ پڇيو، "منهنجي ياد گهڻو تنگ ٿي ڪيئي ڇا؟"

هن ندامت جي احساس سان گاڙهي ٿيل چهري کي مٿي کڻي ديموف ڏانهن خطا ڀريل، التجائي نظرن سان ڏٺو پر خوف ۽ لهج کيس حقيقت کي چپن تائين آڻڻ نه ڏنو.

”ڪا ڳالهه ناهي.“ هن چيو: ”آءٌ ته بس ائين ئي...“

”اڄ ويه نه.“ ديموف زال کي اٿاريندي ۽ ميز ڀرسان ويهاريندي چيو. ”ها، هاڻ نيڪ آهي، اچي تتر ڪاءِ، بک لڳي هوندءِ منهنجي پياري!“
هن ڄاتل سڃاتل مزو پائيندي ٿورڙو گوشت کاڌو، جڏهن ته ديموف خوشيءَ وڃان مرڪندو ۽ مٿس پيار ڀريون نگاهون واريندو رهيو.

سياري جي آڌمند لنگهي چڪي هئي جو ديموف جي نظرن ۾ پنهنجي زال جا انگ ڍنگ ڪٽڪٽ لڳا. هاڻ هو زال سان اکيون ملائي ئي نه سگهندو هو، ڄڻ خود سندس ئي ضمير داغي هجي. زال سان ملاقات مهل هاڻ هو مسرت ڀريئي انداز ۾ مرڪندو ئي نه هو ۽ اهو سوچي ته ساڻس گهٽ کان گهٽ اڪيلاپ ۾ گذارڻو پوي، هو پنهنجي دوست ڪوروسٽيليف کي رات جي مانيءَ تي گهر وٺي ايندو هو. ننڍڙن وارن وارو اهو بندرو شخص، جنهن جي چهري تي گهنج پيل هوندا هئا، اولگا سان ڳالهائيندي ئي انتهائي گهمبراهٽ ۾ ڪوٽ جا پٽ بند ڪرڻ ۽ ڪولڻ ۽ پوءِ پنهنجي مڇن جي کاٻي حصي کي ساڄي هٿ سان پٽڻ لڳندو هو. مانيءَ دوران ٻئي ڊاڪٽر ان ڳالهه جو اظهار ڪندا هئا ته اڄڪلهه تاءِ ۽ فڪر وڌي ويا آهن تنهنڪري دل جي تڪليف بابت شڪايتون وڌي رهيون آهن، يا اهو ته ڪجهه ڏينهن کان اعصابي مرضن ۾ اضافو ٿي رهيو آهي، يا وري اهو ته ديموف کي هڪ اهڙي مريض جي لاش جو، جنهن جي موت جو سبب گهٽ خوراڪ جو موذي مرض ٻڌايو ويو هو، گذريل ڏينهن پوسٽ مارٽم دوران پتو لڳو ته اصل ۾ هو معدي جي ڪئسر جو مريض هو. ائين لڳندو هو ته هو ٻئي طبي معاملن تي رڳو ان ڪري ئي ڳالهائيندا هئا جو اولگا کي ڳالهه نه ڪرڻ يعني ڪوڙ نه ڳالهائڻ جو بهانو هٿ اچي. ماني کانپوءِ ڪوروسٽيليف پيانو جي سامهون ويهندو هو ۽ ديموف ٿڌو ساھ ڀري چوندو هو:

”يار، ڪجهه ته ٻڌاءِ! آخر انتظار ڇا جو آهي؟ اسان کي ڪو پروسوز گيت ته

ٻڌاءِ؟“

ڪوروسٽيليف ڪلهه ڇنڊي آڱريون اڳتي ڦهلائي، پيانو تان ڳچي اڀي ڪري، اوچي مرداني آواز ۾ ڳائڻ لڳندو هو. ”ڏيکاريو ڏيکاريو! وطن ۾ ڪو اهڙو هنڌ جتي روسي هاري پيڙا کان آجا هجن!“ ۽ ديموف هڪ ڀيرو ٻيهر ٿڌو ساھ ڀري پنهنجي مڪ تي پيشاني رکي خيالن ۾ گم ٿي ويندو هو.

اولگا ته هاڻ سمورو احتياط ڄڻ ڇاري تي رکي ڇڏيو هو. روز صبح جو انتهائي غمگين انداز ۾ اٿندي سوچيندي هئي، ”هاڻ هو ربابوفسڪي سان قطعي پيار نه ٿي ڪري. خدا جو شڪر آهي ته اهو قصو هاڻ ماضيءَ جو داستان بڻجي چڪو آهي. پر ڪافيءَ جو پيالو پيئندي ئي ياد ايندو هئس ته ربابوفسڪيءَ کانئس مڙس ڦري ورتو ۽ هاڻ سندس زندگيءَ ۾ نه مڙس رهيو آهي نه ربابوفسڪي. تڏهن کيس خيال ايندو هيو ته سندس دوست ٻڌائي رهيا هئا ته ربابوفسڪي ڪنهن نماءُ لاءِ ڪو شاندار چتر مڪمل ڪري رهيو آهي جيڪو قدرتي منظرن ۽ معاشرتي مسئلن بابت مصوريءَ جو گڏيل نمونو ۽ فني اعتبار کان پوليٽوف جي طرز جو آهي ۽ جيڪو به سندس اسٽوڊيو ويندو آهي، سارا هٿ کانسواءِ نه

رهي سگهندو آهي. هوءَ پنهنجو پاڻ کي چوندي هئي ته ربابوفسڪيءَ اهو چتر ته خود سندس ئي اثر هيٺ تخليق ڪيو آهي. کانئس متاثر ٿيڻ ڪري ئي سندس فن عروج تي پهتو آهي. سندس فن تي هنجي شخصيت جي ڇاپ ايتري اثر اٿئي، لاپائيتي ۽ گهري آهي، سو اڃ جيڪڏهن هوءَ کانئس ناتو توڙي وجهي ته هو ڪٿي جو به نه رهندو. هوءَ اهو به ساريندي رهي ته گذريل پيري جڏهن ربابوفسڪي سندن گهر آيو هو ته سونهري ڏاڳن وارو پورو ڪوٽ پاتل ۽ نئين ٿاءَ ٻڌل هيس ۽ هن انتهائي دلريائيءَ سان پڇيو هو ”آءُ ٺهان پيو نه؟“ ڊگها گهنگهرو وار، نيريون اکيون، مٿان وري شاندار ڪوٽ! واقعي هو نهيو پئي (يا گهٽ ۾ گهٽ لڳو ته ائين پئي) ۽ سندس لفظ لفظ مان محبت پئي ٽپڪي.

اهو سڀ ۽ ٻيو ڪجهه به ياد ڪرڻ ۽ خود پنهنجا نتيجا ڪيڏانہ ڪانپوءِ اولگا سنورجي سينگار جي پنهنجي اڏمن جو طوفان سنڀاري ربابوفسڪيءَ جي اسٽوڊيو هلي ويندي هئي. هوءَ کيس عام طور تي تمام گهڻو هشاش بشاش ۽ پنهنجي چتر جي چاهت ۾ غرق ڏسندي هئي. جيڪو واقعي شاندار هوندو هو. جڏهن سندس طبيعت دل لڳي ۽ ڏانهن ماڻل ٿيندي هئي ته هو بيوقوفائيون حرڪتون ڪندو هو ۽ سنجيده سوالن کي کلي ٽاري ڇڏيندو هو. اولگا اهڙي چتر کان حسد ڪندي هئي پر هر پيري انجي سامهون مهذب خاموشيءَ سان ٻه چار منٽ بيهندي هئي ۽ پوءِ جيئن ماڻهو ڪنهن درگاهه ۾ ٿڌو ساهه ڀريندا آهن، هوءَ ساهه کڻندي چوندي هئي:

”ها! اهڙو چتر تو ڪڏهن به نه ٺاهيو آهي. مونکي ته ڪنڀي وٺي وئي آهي.“

پوءِ هوءَ ربابوفسڪيءَ کي منٽ ميڙ ڪرڻ لڳندي هئي. ”مونسان پيار ڪندين نه، مونکي ٿڌيندين ته نه، مون اڀاڳيءَ تي ڪهل ڪجانءِ.“ هوءَ زارو قطار روئيندي سندس هٿ چمندي ٻاڏائيندي هئي. ”تو تان منهنجو چانورو هتي ويو ته راهه کان پٽڪي ويندين“ ۽ ائين هوءَ کانئس اهو چورائڻ جي ڪوشش ۾ جيني ويندي هئي ته هو ساڻس پيار ڪندو رهندو. پوءِ هوءَ ربابوفسڪيءَ کي پريشان ۽ پنهنجو پاڻ کي انتهائي ذليل ڪري پنهنجي درزيائيءَ ڏانهن يا ٿيئٽر جو ٽڪيٽ حاصل ڪرڻ جي چڪر ۾ پنهنجي ڪنهن اداڪار ساهيڙيءَ ڏانهن هلي ويندي هئي.

ربابوفسڪي ڪنهن ڏينهن پنهنجي اسٽوڊيو ۾ نه هوندو هو ته هوءَ هڪ ڌمڪيءَ ڀريو نياپو ڇڏي ايندي هئي ته جيڪڏهن هو اڄ هن سان ملڻ نه آيو ته زهر ڦڪيندي. ربابوفسڪي نه چاهيندي به سندس گهر وڃي نڪرندو هو ۽ رات جي ماني کائي موٽندو هو. مڙس جي موجودگيءَ جو لحاظ ڪرڻ بنا هو اولگا تي انتهائي ڌڪار پري چٽر ڪندو هو ۽ هوءَ به کيس ساڳئي لهجي ۾ جواب ڏيندي هئي. ٻنهي کي لڳندو هو ته هو هڪٻئي جي راهه ۾ حائل آهن، ظالم ۽ دشمن آهن ۽ اهو احساس ڪين پائڻيءَ مان ڪڍي ڇڏيندو هو. انهيءَ تاءَ ۾ کين اهو خيال ئي نه رهندو هو ته سندن طرز عمل ڪيڏو غير مهذب آهي ۽ اهو ته ننڍن ننڍن وارن واري ڪوروسٽيليف تي سيڪجهه واقع ٿيندو پيو وڃي. مانيءَ کانپوءِ ربابوفسڪي کانئن جلدي موڪلائيندو هو.

”هاڻ ڪيڏانهن ٿو وڃين؟“ اولگا ڊرائنگ روم ۾ هن ڏانهن ڌڪار ڀريل نظرن سان ڏسندي پڇندي هئي.

هو چهرې تي گهنج آئي اڪيون ڦوٽاري ڪنهن اهڙي مائيءَ جو نالو وٺندو هو جنهن کان هو ٻئي واقف هوندا هئا ۽ چٽو پٽو هوندو هو ته هو اولگا جي حسد جو مذاق پيو اڏائي ۽ کيس نهوڙڻ ٿو چاهي. هوءَ پنهنجي بستري تي ليٽي حسد، ڪاوڙ، ڌڪار ۽ لڄ وڃان وهائي ڪي ڏندن سان ڪٽڙ ۽ زور زور سان روئڻ لڳندي هئي. تڏهن ڊيموف ڊرائنگ روم ۾ ڪوروسٽيليف کي ڇڏي شرمائيندو گهٻرائيندو خواب گاه ۾ اچي چوندو هو: ”آءُ نه اولگا!..... ان مان ڇا هڻ حاصل؟ توکي ته ان معاملي ۾ خاموش ٿي رهڻ گهرجي. خيال رکجانءِ ته ڳالهه پڪڙجي نه.... جيڪو ٿيو آهي تنهن کي ٿيڻ کان روڪڻ ممڪن نه هو.“ هوءَ حسد جي جذبي تي، جنهن جي تپش کان سندس لونڊڙي ڦرڪڻ لڳندي هئي، قابو پائڻ ۾ ناڪام ٿيندي هئي، پنهنجو پاڻ کي چوڻ لڳندي هئي، ”اڃا ايتري دير ته نه ٿي آهي جو معاملي کي حل نه ڪري سگهجي.“ ڳوڙهن سان پسيل جهري کي ڏوٽي، پائوڊر هڻي جلدي جلدي ان مائيءَ جي گهر رواني ٿيندي هئي جنهن جو ربابوفسڪيءَ نالو ورتو هو. هو اتي نه ملندو هو ته بگيءَ ۾ ٻئي جي گهر رواني ٿيندي هئي اتان وري ٿن ڏانهن... شروعات ۾ ته کيس ائين مختلف گهرن جو چڪر لڳائڻ ۾ لڄ محسوس ٿيندي هئي پر جلدي انجي عادي ٿي وئي ۽ ڪڏهن ڪڏهن ته ربابوفسڪيءَ جي ڳولا ۾ هڪ ئي شام جو سمورين واقف عورتن جا گهر پيئي ايندي هئي. ۽ اهي سمجهي وينديون هيون ته قصو ڇا آهي.

هڪ ڀيرو هن ربابوفسڪيءَ کي پنهنجي مڙس متعلق چيو: ”سندس وڏ ماڻهائپ ته مون لاءِ عذاب بڻجي پئي آهي.“

اهو جملو کيس ايترو پسند نه آيو جو ربابوفسڪي سان سندس عشق جي رازدار چترڪارن سان جڏهن به گڏبي هئي. پنهنجي مڙس جو ذڪر ڪندي انتهائي زوردار انداز ۾ چوندي هئي: ”هن شخص جي وڏ ماڻهائپ منهنجي لاءِ ڏاڍي ڏکي ٿي پئي آهي.“

سندن زندگي پوئين سال جي انداز ۾ ئي هلندي رهي. هر اربعا جي شام، ساڳيءَ ريت پارٽيون ٿينديون هيون، ساڳيءَ طرح اداڪار ڊائيلگ ورجائيندو هو، چترڪار چترچڻيندو هو، وائڻن - نواز ساز تي سر چيڙيندو هو، راڳي ڳائيندو هو ۽ ساڳيءَ ريت ٺيڪ ساڍي ٻارهيڻ وڳي مانيءَ جي ڪمري ۾ کلندڙ دروازو کلندو هو ۽ ڊيموف مرڪندي اعلان ڪندو هو: ”اوھين صاحبو مانيءَ تي اچو.“

۽ اولگا اڳي جيان وڏن ماڻهن جي ڳولا ۾ رڌل رهندي هئي، کين هٿ ڪندي هئي. کانئن مطمئن نه ٿيندي ۽ وري ٻين وڏن ماڻهن جي ڳولا ۾ جني ويندي هئي. اڳي جيان هوءَ هاڻ به رات جو دير سان گهر موٽندي هئي ۽ گذريل سال جيان ئي ڊيموف هاڻ به سندس واپسيءَ تي ستل نه پر پنهنجي مطالعي واري ڪمري ۾ ڪم ۾ رڌل هوندو هو. هو ٽين وڳي سمهندو ۽ اٺين وڳي اٿندو هو.

هڪ ڏينهن هوءَ ٿيئڙ وڃڻ کان اڳ آئيني آڏو پنهنجي هار سينگار تي آخري نظر وجهي رهي هئي جو فراك ڪوٽ ۽ اچي تاءِ ۾ ديموف ڪمري ۾ داخل ٿيو. هن باجهاري انداز ۾ مرڪندي زال سان ماضيءَ وانگر اکيون اکين ۾ ملايون. سندس چهري تي سرهاڻي بهڪي رهي هئي.

”آءُ پنهنجو تحقيقي مقالو پيش ڪري پيو اچان.“ هن ويهندي پتلون کي گوڏن وٽان نيڪ ڪندي چيو. ”ڪامياب رهيو؟“

”بس پڇ ئي نه!“ هن ڪلدي زال جي چهري جي عڪس کي آئيني ۾ ڏسڻ لاءِ گججي اڳتي لاڙي، ڇاڪاڻ جو هوءَ اڃان تائين هن ڏانهن پٺ ڪيون بيٺي پير وارن جي سينگار ۾ رڌل هئي. ”بس نه پڇ!“ هن هڪ ڀيرو ٻيهر ورجايو. ”۽ خبر اٿئي، ان ڳالهه جو گهڻو امڪان آهي ته مونکي مرضيات جو ڊوزنٽ مقرر ڪيو وڃي. لڳي ته ائين ئي ٿو.“

ديموف جو سرهاڻيءَ ڀريو پهڪندڙ چهرو اعلان ڪري رهيو هو ته اولگا جيڪڏهن سندس انهيءَ خوشيءَ ۽ شاندار ڪاميابيءَ تي چڱو موجارو ردعمل ظاهر ڪري ته هو سندس هاڻوڪين ته ڇا پر ايندڙ ڏينهن جي ڪوتاهين کي پڻ معاف ڪرڻ ۽ وسارڻ لاءِ تيار هو پر سندس زال نه مرضيات سمجهي سگهي نه ڊوزنٽ ۽ هونئن به کيس ڊپ هو ته ڪٿي ٿيئڙ وڃڻ ۾ دير نه ٿي وڃي، سو خاموش ٿي رهي.

ديموف ڪجهه گهڙيون ته ويٺو رهيو ۽ پوءِ معذرتي انداز ۾ مرڪندو اتان هليو ويو.

ڪيڏو پریشاني ڀريو ڏينهن هو اها!

ديموف جي مٿي ۾ شديد سور هو. هن نه نيرن ڪئي، نه ئي اسپتال ويو. سڄو ڏينهن پنهنجي ايباسي ڪمري ۾ صوفي تي لٽيو رهيو. اولگا معمول جيان منجهند کانپوءِ ريبافوسڪيءَ جي اسٽوڊيو رواني ٿي جتي هن کيس بي جان شين جو چتر ڏيکاري پڇڻ تي چاهيو ته گذريل ڏينهن هو سندس گهر ڇو نه آيو. کيس به پتو هو ۽ چتر ته بس ائين ئي هو جيڪو هن چترڪار جي گهر وڃڻ لاءِ بهاني طور ٺاهيو هو.

هوءَ گهڻي وڃاڻڻ ڪانسواءِ ئي اندر داخل ٿي ۽ اڳيئي حصي ۾ جڏهن جوتن مٿان پاتل رپڙ جا جوتا لاهي رهي هئي ته کيس اسٽوڊيو مان هلڪن هلڪن قدمن جو آواز ۽ ڪنهن مائيءَ جي ڪپڙن جي سرس ٻڌڻ ۾ آئي. هن تڙ ٽڪڙ ۾ اندر جهاتي پاتي ته کيس هڪ پورو پاڇولو تيزيءَ سان هڪ وڏي ڪينواس پويان غائب ٿيندي نظر آيو جنهن تي پيل ڪاري سوتي چادر ايزل کي ڍڪيندي فرش تائين لٽڪي رهي هئي. پڪ سان ڪا مائي اتي وڃي لڪي هئي. اها ئي جاءِ هئي جتي نه ڄاڻ ڪيترا ڀيرا هن خود اولگا کي ٻين جي نظرن کان لڪايو هو. ريبافوسڪي، جنهن جي بدحواسي سندس چهري تي ظاهر هئي، پنهنجا ٻئي هٿ هن ڏانهن ائين پڪيڙيا ڄڻ کيس ڏسي حيرت ٿي هجيس ۽ مشڪل سان مرڪندي چيائين:

”اوه تون! تنهنجي اچڻ تي خوشي ٿي. ٻڌاءِ ڇا خبرون آهن؟“ اولگا جون اکيون

آليون ٿي ويون. هوءَ ان بيءَ عورت جي، پنهنجي پهاڄ ۽ ڪوڙي عورت جي موجودگيءَ ۾،

جيڪا هن مهل ڪينواس پويان بيهي پڪ سان مرڪي رهي هوندي، ڳالهين لاءِ راضي نه پئي ٿي سگهي پوءِ پل کيس ان لاءِ دنيا جي سموري دولت ٿي ڇو نه آجي وڃي.

”آءٌ ته اوهان کي رڳو هي چتر ڏيکارڻ آئي آهيان..“ هن ڦوڪندڙ چين سان ڏاڍيان وڏي آواز ۾ چيو. ”هيءُ نيچر مورت آهي.“

”اوه! چتر؟“

چترڪار چتر هٿن ۾ جهليو ان تي نظرون کپائي ڄڻ بلڪل غير شعوري انداز ۾ هلندو بئي ڪمري ۾ گهڙي ويو.

اولگا انتهائي فرمانبردار وانگر سندس پويان پويان وئي.

اسٽوڊيو مان تيز تيز قدمن جا آواز عورتاڻي پاڇولي جهڙيون لهرون ٻڌڻ ۾ آيون. انجو مطلب هو ته بي عورت هلي وئي هئي. اولگا جي من چاهيو ته هوءَ ڏانهن ڪري، ڪا ڳوري شيءِ کڻي ريبوفسڪيءَ جي مٿي تي وهائي ڪڍي ۽ اتان ڀڄي نڪري، پر ڳوڙهن کيس نابين ۽ شرم بلڪل بيحس ڪري ڇڏيو ۽ کيس لڳو ته ڄڻ هوءَ چترڪار اولگا ايوانوونا نه پر ڪا معمولي ڄامڙي هجي.

”آءٌ ٽڪجي پيو آهيان.“ مصور چتر ڏسندي ۽ پنهنجي ٽڪاوت کي مٿي جي ڌونڌاڙ سان ڌڪڻ جي ڪوشش ڪندي ڳوري لهجي ۾ چيو. ”بيشڪ اهو انتهائي شاندار آهي پر هڪ ئي اڇوڪو چتر آهي، هڪ گذريل سال هو، مهيني کن ۾ هڪ ٻيو بڻيو...“

تو کي انهن مان بيزاري نه ٿي ٿئي؟ تنهنجي جاءِ تي مان هجان ها ته چترڪاريءَ کي لت هڻي سنگيت يا ڪنهن ٻيءَ شيءِ کي سنجيدگيءَ سان اختيار ڪريان ها. اصل ۾ تون چترڪار نه پر سنگيتڪار آهين. خير ڪاش، توکي خبر پئجي سگهي ته آءٌ ڪيڏو ٽڪجي چڪو آهيان! چانهه تو گهرايان... نڪ آهي نه؟“

هو ڪمري مان نڪري ويو ۽ اولگا ٻڌو ته هو پنهنجي نوڪر کي ڪجهه چئي رهيو آهي. هوءَ موڪلائڻ، تون ڇا تون ڇا جي نوٽ اچڻ ۽ خاص طور تي پنهنجي زارو قطار روئڻ کان بچڻ لاءِ ڪمري مان ڊوڙندي گهر جي اڳئين حصي ۾ پهتي ۽ ان کان اڳ جو ريبوفسڪي واپس موٽي، جوتن تي رٻڙ جا سڀاڻا چاڙهي ٻاهر نڪري آئي.

رستي تي پهچندي ئي هن اهو محسوس ڪندي وڌيڪ آزاديءَ سان ساهه کنيو ته هوءَ ريبوفسڪي کان. چتر ڪاري کان ۽ ان ناقابل برداشت بيعزتيءَ کان جيڪا کيس اسٽوڊيو ۾ سهڻي پئي، نجات حاصل ڪري چڪي آهي. هميشه لاءِ سڄو قصو ختم ٿي چڪو هو.

هوءَ پنهنجي درزيءَ ڏانهن وئي، اتان برنائِي وٽ جيڪو گذريل ڏينهن ئي واپس موٽيو هو. برنائِيءَ کان سازن جي هڪ دڪان تي. ان دوران هوءَ مسلسل ريبوفسڪيءَ نالي پنهنجي خط بابت سوچيندي رهي جنهن ۾ هن مهذب پر انتهائي سخت ۽ بي رحماڻي انداز ۾ کيس ست سريون ٻڌائڻ جو فيصلو ڪيو هو. ديموف سان گڏ ڪريما وڃڻ جو خيال به سندس ذهن ۾ ترڻ لڳو جتي هوءَ ماضيءَ مان سدائين لاءِ چوٽڪارو حاصل ڪرڻ ۽ نئين زندگي شروع ڪرڻ جو ارادو رکندي هئي.

رات جو هوءَ تمام گهڻي دير سان گهر پهتي پر لباس تبديل ڪرڻ لاءِ پنهنجي ڪمري ۾ وڃڻ بدران خط لکڻ لاءِ سڌو ڊرائنگ روم ۾ هلي وئي. هن سوچيو ته ريبوفسڪي ٿو چوي ته هوءَ جترڪار ناهي. هوءَ کيس منهن ٽوڙ جواب لکندي ته هو پاڻ به هر سال هڪ ئي جتر چٽيندو آهي، وٽس ڪجهه گڻل ڦٽل ڳالهون آهن جيڪي روز ورجائيندو آهي، هو جمود جو شڪار ٿي چڪو آهي ۽ هاڻ سندس ڪنهن نئين ڪاميابيءَ جو ڪو امڪان ناهي. اهو به لکڻ جو ارادو هئس ته اهو خود سندس ئي شخصيت جو اثر آهي جنهن ريبوفسڪيءَ کي جترڪار ريبوفسڪي بڻايو ۽ هاڻ جو هو بي اثر ۽ بي ثمر ٿي ويو آهي ته انجو سبب اهو ئي آهي ته ان شاندار اثر کي طرح طرح جي بازاری عورتن، جن مان هڪ اڄ ڪينواس پويان لڪي وئي هئي، زائل ڪري ڇڏيو آهي.

”اولگا!“ ديموف پنهنجي اڀياس ڪمري جو دروازو کولڻ بنا کيس سڏ ڪيو.

اولگا!

”ڇا آهي؟“

”منهنجي ڀرسان نه اچجانءِ! اولگا، بس دروازي تائين اچ. اهو نڪ آهي....“

ٽيون ڏينهن آهي جو مونکي اسپتال ۾ ڊفٽيريا ٿي پئي آهي ۽... منهنجي طبيعت گهڻي خراب پئي ٿئي. ڪوروسٽيليف کي گهراءُ.“

اولگا پنهنجي سمورن مرد دوستن وانگر پنهنجي مڙس کي به سندس ڪٽنبِي نالي سان سڏيندي هئي. سندس مڙس جو نالو اوسپ هو جيڪو کيس پسند نه هو. ڇاڪاڻ جو اهو نالو کيس گوگول جي ڪردار اوسپ ۽ ٻن نالن اوسپ ۽ آرخپ متعلق هڪ بيوقوفائي چرچي جي ياد ڏياريندو هو. پر هن مهل پڪاريائين:

”نه اوسپ! اهو سچ نه ٿو ٿئي سگهي!“

”تون کيس سڏرائي وٺ! منهنجي حالت نيڪ ناهي.“ ديموف ڪمرن اندران چيو

۽ اولگا کي سندس صوفي تائين وڃڻ ۽ ان تي ليٽڻ جو آواز ٻڌڻ ۾ آيو. ”کيس وٺ“ ديموف جو آواز ڪوڪلو پئي لڳو.

”ڇا واقعي اهو ممڪن آهي؟“ اولگا، جنهن تي ڊپ چائنجي ويو هو، سوچيو.

”آڙي اهو ته خطرناڪ آهي.“

هوءَ اهو ڄاڻڻ بنا، ته اهو چو پئي ڪري، ميٽ ٻتي باري پنهنجي خوابگاهه ۾ کڻي وئي ۽ سوچڻ لڳي ته کيس ڇا ڪرڻ گهرجي. ايتري ۾ سندس نظر ائيني ۾ پنهنجي عڪس تي پئي. هيڊو ڊنل چهرو، اوچي، ڦوڪيل ڪفن ۽ اڳئين حصي تي چينٽ واري ڪپڙي جي جھال واري صدر ۽ آڏين ڦڏين ليڙن وارو پاڇولو. هن پنهنجو پاڻ کي هڪ اهڙي پوائنٽي ۽ خوفناڪ چهري واري فرد جي روپ ۾ ڏٺو جنهن کان ڪراحت ايندي هجي. هن پنهنجي من ۾ ديموف لاءِ، ان شديد پيار لاءِ، جيڪو ديموف ساڻس ڪندو هو، ديموف جي جوان زندگيءَ ۽ ايسٽائين جو سندس خالي پلنگ لاءِ به، جنهن تي هو نه ڄاڻ ڪيتري عرصي کان نه سٽو هو، بيپناهه همدرديءَ ۽ افسوس جا اڌما محسوس ڪيا.

کيس، عجز ۽ انڪساريءَ پري اها مرڪ نظر آئي. جيڪا سدائين ديموف جي چين تي هوندي هئي. اهو سوچي هوءَ زارو قطار روئڻ لڳي. پوءِ هن ڪورو سٽيليف کي سڌرائڻ لاءِ منٿ ميڙ ڀريو خط لکيو. هاڻ رات جا ٻه وڃي چڪا هئا.

صبح ستين وڳي کان هڪدم پوءِ هوءَ پنهنجي اوجاڳي سبب ڳوري مٽي، وڪريل وارن ۽ چهري تي خطا جي احساس جي رڪائن سان انتهائي بد صورت نظر ايندي پنهنجي ڪمري مان نڪتي ته فليٽ جي اڳئين حصي ۾ ڪاري ڏاڙهيءَ وارو شخص جيڪو پڪ سان ڪو ڊاڪٽر هو، سندس ڀرسان لنگهيو. جڏهن پاسي دوائن جي پوءِ پڪڙيل هئي. ڪورو سٽيليف لڙماس واري ڪمري جي دروازي ڀرسان بيهي مڇن جي ڪاٻي جهنب کي ساڄي هٿ سان وٺي رهيو هو.

”معاف ڪجو. اوهان کي هن ڏانهن وڃڻ نه ڏيندس.“ هن اولگا کي رکي انداز ۾ چيو. مرض لڳڻ جو امڪان آهي. هونئن به اوهانجو وٽس وڃڻ بي ثمر ٿيندو. هو پنهنجي هوش حواس ۾ ناهي.“

”ته ڇا واقعي ڊفٽيريا ئي آهي!“ اولگا بي جان آواز ۾ پڇيو.

”منهنجو وس پڇي ته انهن سمورن کي قيد خاني ۾ واڙي ڇڏيان جيڪي ضرورت بنا جو ڪم ٿا ڪن.“ ڪورو سٽيليف سندس سوال جو جواب نه ڏيندي پڻڪيو: خبر به اٿو ته کيس اهو مرض ڪيئن لڳو؟ هن اڳاري ڏينهن ڊفٽيريا جي مريض هڪ چوڪري جي نڙيءَ مان روڳ چوسيو هو. آخر ڇو؟ رڳو بيوقوفيءَ بي عقلي!“

”ڇا اهو تمام گهڻو خطرناڪ آهي؟“ اولگا پڇيو.

”ها، ماڻهو چون ٿا ته حالت گهڻي خراب آهي. هاڻ اسان کي ”شرڪ“ کي سڌرائڻ

گهرجي.“

ڳاڙهن وارن، ڊگهي نڪ ۽ يهودي لهجي وارو هڪ بندرو شخص اندر آيو. ان کان پوءِ وڪريل وارن وارو هڪ ڊگهي قد ۽ جهڪيل چيلهه وارو شخص جيڪو آرجيڪن ٿي لڳو ۽ پوءِ ڳاڙهي چهري ۽ ڀريل جسم ۽ عنڪ وارو هڪ نسبتاً جوان شخص.... اهي ٽئي ڊاڪٽر هئا جيڪي پنهنجي ساٿيءَ جي ڪٽ ڀرسان واري سان واري ويهڻ لاءِ آيا. ڪورو سٽيليف جيڪو پنهنجي واري ختم ٿيڻ کان پوءِ گهر نه ويو هو، ڪمرن ۾ پوت جيان ڦري رهيو هو. نوڪريائي ڊاڪٽرن لاءِ ڇانهه ناهيندي رهي ۽ هر هر دوائن جي دڪان تي ٿي وئي انڪري ڪمرن جي صفائي نه پئي ٿي. فضا ۾ بي ڪيف سانت چانيل هئي.

اولگا پنهنجي خوابگاهه ۾ ويهي سوچڻ لڳي ته خدا کيس مڙس سان بيوفائيءَ جي سزا ڏئي رهيو آهي. هو گهٽ ڳالهائو، زبان تي ڪڏهن به شڪايت نه آڻيندڙ، هر ڳالهه سولائيءَ سان مڃي ويندڙ، گجهارت جهڙو ناقابل فخر اهو شخص جنهن جي انفراديت جا بنياد سندس خوش طبعيءَ کي ڪولا ڪري ڇڏيا هئا، جنهن کي سندس حد کان وڌيڪ نيڪيءَ ڪمزور ڪري ڇڏيو هو. هن مهل صوفا تي ليٽي سموري پيڙا خاموشيءَ سان ڀوڳي رهيو هو. جيڪڏهن هن شڪو ڪيو هجي ها، هريان ۾ پڻڪي ٿي ها ته سندس حالت تي نظر رکندڙ ڊاڪٽر يڪدم ڄاڻي وڃن ٿا ته ڏوهه رڳو ڊفٽيريا جو نه آهي. هنن ڪورو سٽيليف کان پڇيو هجي ها، جنهن کان ڪجهه لکيل نه هو ۽ جيڪو دوست جي زال کي ڪنهن

سبب بنا ٿي اهڙين نظرن سان نه ڏسي رهيو هو جيڪي پڪاري پڪاري چئي رهيون هيون ته سڀڪجهه زال جو ئي ڪيل آهي. ڊفٽيريا جي حيثيت ته رڳو ڏوهه جي اوزار جي آهي. هوءَ والگا ڪناري چانڊوڪي رات، پيار ڪرڻ جي خاطرين ۽ هاريءَ جي ڪچي گهر ۾ گهاريل روماني زندگي وساري چڪي هئي. هاڻ ته کيس رڳو اهو ياد هو ته هن ڪنهن گندي ۽ پون ۽ پري شيءِ ۾ ٽٻي هئڻي هئي ۽ لڪ پيرا ڌوئڻ تي به ڪڏهن پاڻي پاڪ صاف نه ڪري سگهندي ۽ اهو سڀڪجهه رڳو من مڃي - پئي ۾ رڳو معمولي تفريح لاءِ!

"آءٌ به ڪهڙي لڙائي نڪتيس!". هن پنهنجي ۽ ريبوفسڪيءَ جي بي سڪون محبت کي ياد ڪندي پنهنجو پاڻ کي چيو. "لعنت هجي ان سڀ ڪجهه تي..."

چئڻ وڳي هوءَ ڪوروسٽيليف سان گڏ رات جي مانيءَ لاءِ ويٺي. ڊاڪٽر مانيءَ کي هٿ به نه لڳايو. رڳو هلڪو ڳاڙهو شراب پيئندو ۽ نڪ مان ساهه کڻندو رهيو. هوءَ ڪجهه کائي نه سگهي. خاموشيءَ سان ويٺي خدا کي ٻاڏائيندي واعدو ڪندي رهي ته جيڪڏهن ديموف نيڪ ٿي ويو ته هوءَ ٻيهر ساڻس پيار ڪندي ۽ وفادار زال ثابت ٿيندي. وچ وچ ۾ هوءَ پنهنجي سر تي مڙهيل مصيبت کي ڪن پل لاءِ وساري ڪوروسٽيليف کي ڏسي حيرت ۾ پئجي ويندي هئي: "اهڙو معمولي، اهڙو غير معروف شخص، گهنج پيل چهري وارو، اڻ ٺهيل وارن وارو، پڪ سان جان جو عذاب هوندو!". ٻئي ئي پل کيس ٻيهر ائين ٿي لڳو جڏهن خدا مٿس پنهنجي قهر جي بجلي ڪيرائيندو، ڇاڪاڻ جو هوءَ وچرنڌڙ مرض جي ڊپ کان پنهنجي بيمار مڙس جي ڪمري ۾ نه پئي وئي. مٿس جيڪا ذهني ڪيفيت چانيل هئي اها پريشاني بدبختيءَ جي احساس ۽ ان يقين جو عڪس هئي ته هوءَ تباھ ٿي چڪي آهي، اهڙي ريت بگڙجي چڪي آهي جو ٻيهر جڙڻ جو سوال ئي نه ٿي پيدا ٿيو..."

مانيءَ کان ڪجهه ئي دير پوءِ سانجهيءَ جي اونڌاهي پڪڙجڻ لڳي. اولگا ڊرائنگ روم ۾ وئي ته هن ڪورو سٽيليف کي صوفا تي ستل ڏٺو. سندس مٿو سونهري ڌاڳن سان اٿيل ريشمي ڪشن تي رکيل هو ۽ سندس کونگهرا گونجي رهيا هئا.

مريض جي ڪٽ تائين اڄ وچ ۾ رڌل ڊاڪٽرن کي انهيءَ سموري بدنظمي جو قطعي احساس نه هو. ڊرائنگ روم ۾ کونگهرا هٿنڌڙ عجيب و غريب شخص، ڀتين تي لڳل چتر ۽ تصويرون، بي ترتيب فرنيچر، ڦٽيءَ بنان وارن ۽ گنجھيل ڪپڙن سان هيڏانهن هوڏانهن ڦرندڙ گهر ڏيائي، اهي سموريون شيون هاڻ معمولي دلچسپي به پيدا نه ڪري رهيون هيون. هڪ ڊاڪٽر ڪنهن ڳالهه تي کليو ته اها ڪل عجيب هراسيل لڳي ۽ هرڪو بيچين ٿي پيو.

ٻئي پيري اولگا ڊرائنگ روم ۾ گهڙي ته ڪورو سٽيليف جاڳي رهيو هو. هن صوفي تي ويهي سگريٽ ٽپي چڪيو.

"ڊفٽيريا ناسن تي حملو ڪيو آهي." هن آهستي چيو. "سندس دل تي به انجو اثر ٿيو آهي. حالت خراب ٿي لڳي، تمام گهڻي خراب." "شرڪ کي ڇو نٿا گهرايو؟" اولگا پڇيو.

”هو آيو ته هو، هن ئي ته چڪاسيو آهي ته مرض جو ناسن تي حملو آهي. هونئن به هو ڪري ڇا ٿو سگهي؟ کيس سرخاب جا پر ته ناهن. هو شرڪ آهي ۽ ڪوروسٽيليف ۽ بس.“

وقت انتهائي پيڙائتي سستيءَ سان پئي گذريو. اولگا سمورا ڪپڙا پهري پنهنجي پلنگ تي، جنهن جو بسترو صبح کان ئي نڪ نه ڪيو ويو هو، لپتي جهوٽا کائي رهي هئي. لڳو ٿي ته سڄي فليٽ ۾ فرش کان ڀت تائين لوه جو ڪو وڏو ٽڪر اٽڪيل آهي ۽ هن سوچيو ته جيڪڏهن ڪنهن ريت اهو ٽڪر هٽائي ڇڏجي ته سڀ ڪجهه نڪ تي ويندو. هو ڇرڪي اٿي ويئي ۽ کيس سمجهه ۾ آيو ته اها آفت لوه جو ٽڪر نه پر ديموف جي بيماري آهي.

”نيچر مورت بيمثال“ هن ٻيهر نند اڪڙي ٿيندي سوچيو. خيال سوال محال.... ۽ شرڪ به ڇا ڪري؟ شرڪ، ڪسڪ.... ڦڙڪ ڦڙڪ ۽ منهنجا سمورا واقف ڪٿي آهن؟ اسانجي پريشانين جي کين خبر به آهي؟ اوه پروردگار اسان تي باجهه ڪر اسانکي بچاءُ.... شرڪ.... ڪسڪ.“

۽ هڪپرو ٻيهر لوه جو ساڳيو وڏو شاهي ٽڪر... وقت ڪنهن ريت گذري نه ٿي گذريو. حالانڪ هيٺين ماڙ تي ڀت واري گهڙي هر ڪلاڪ جو پابنديءَ سان اعلان ڪندي ٿي رهي. ٿوري ٿوري کانپوءِ دروازي جي گهنٽي وڃندي ٿي رهي، ديموف وٽ ڊاڪٽر ايندا رهيا... نوڪرياڻي ٿري، جنهن تي هڪ گلاس رکيل هو، ڪٿي خوابگاهه ۾ آئي.

”اوهانجو بسترو نڪ ڪريان، مادام؟“ هن پڇيو.

جواب نه مليس ته ڇپ ڇاپ موٽي وئي. هيٺين ماڙ واري گهڙيءَ وقت جو اعلان ڪيو. اولگا خواب ۾ ڏٺو ته والگا جي ڪناري مينهن وسي رهيو آهي ۽ هڪ ڀيرو ٻيهر ڪو شخص ڪو اوڀرو سندس خوابگاهه ۾ داخل ٿيو پر پئي پل ٿي هن ڪوروسٽيليف کي سڃاڻي ورتو ۽ اٿي ويهي رهي.

”وقت ڇا ٿيو آهي؟“ هن پڇيو.

”ٽي ٿيڻ وارا آهن.“

”هن جو ڇا حال آهي؟“

”سندس حال! اهوئي ٻڌائڻ آيو آهيان ته هو سڪرات ۾ آهي...“ هن انتهائي ڏکيائيءَ سان هڏڪي روڪي ۽ ڳوڙهن کي ڪف سان اڳهندو پلنگ تي اولگا جي ڀرسان ويهي رهيو. تڙ ٽڪڙ ۾ ڄڻ کيس ڪجهه به سمجهه ۾ نه آيو. پوءِ اوچتو بي ست ٿي وئي ۽ آهستي آهستي ڇاتيءَ تي صليب جو نشان ٺاهيائين.

”سڪرات ۾....“ ڪوروسٽيليف ڏاڍيان آواز ۾ ورجايو ۽ ٻيهر سڌڪو ڀريو.

”سڪرات جي حالت ۾ آهي، ڇاڪاڻ جو هن پنهنجو پاڻ کي قربان ڪري ڇڏيو....“ سائنس جو ڪيڏو نقصان ٿيو آهي، هن ڪوڙائپ سان زور ڏيندي چيو. اسان سڀني جي پيٽ ۾ هو هڪ عظيم ۽ ذڪر جي لائق انسان هو. ڪيڏي صلاحيتن جو مالڪ هو!

ڪهڙيون ڪهڙيون اميدون هو اسانجي من ۾ جاڳائيندو هو. ”هن هٿ مهينندي ڳالهه جاري رکي. ”اوه منهنجا خدا! هو ڪيڏو شاندار سائنسدان ٿي پئي سگهيو، ڪيڏو لاجواب سائنسدان! اوسيپ ديموف! اوسيپ ديموف! آخر هيءُ ڇا ڪيئي؟ اوه منهنجا خدا!“.

ڪوروسٽيليف مايوسيءَ وچان پنهنجو چهرو هٿن ۾ لڪائي مٿو ڏونڌاڙڻ لڳو. ”۽ ڪيڏيءَ زبردست اخلاقي سگهه جو مالڪ هو.“ هن ڪنهن شخص کي وڌ کان وڌ ڪاوڙيل هئڻ واري انداز ۾ پنهنجي ڳالهه جاري رکندي چيو. ”نيڪ“ خالص محبت سان تمام روح، بلور وانگر شفاف! هن سائنس جي خدمت ڪئي ۽ ان لاءِ پنهنجي جان به اڀري ڇڏيائين. هو رات ڏينهن ڪشالا ڪڍي محنت ڪندو هو. ڪوبه سندس خيال نه رکندو هو ۽ کيس قابل ۽ فاضل نوجوان ۽ مستقبل جي پروفيسر کي نجي پريڪٽس تي وقت ضايع ڪرڻو پوندو هو، راتين جو اوجاڳا ڪري ترجما ڪرڻا پوندا هئس ته جيئن انهن... بيڪار ليڙن جي قيمت چڪائي سگهي.“

ڪوروسٽيليف ڌڪار ڀريل نظرن سان اولگا ڏانهن نهاريو ۽ بستر جي چادر ٻنهي هٿن سان جهلي ڪاوڙ مان ڦاڙي وڌائين جڻ سڄو ڏوهه ٿي چادر جو هجي. ”هن نه پنهنجو خيال رکيو نه ڪنهن ٻئي سندس. پر هاڻ انهن ڳالهين ۾ ڇا رکيو آهي.“

”جي ها، هو انتهائي شاندار شخص هو.“ ڊرائنگ روم مان ايندڙ گهرو آواز ٻڌڻ ۾ آيو.

اولگا پنهنجي مڙس ديموف سان گذريل پنهنجي زندگيءَ کي شروع کان آخر تائين تفصيلي طور تي ياد ڪيو ۽ اوچتو ان نتيجي تي پهتي ته هو واقعي انتهائي شاندار، نهايت ئي غير معمولي ۽ انهن سمورن ماڻهن جي ڀيٽ ۾، جن کان هوءَ واقف هئي، تمام گهڻو عظيم انسان هو. پوءِ کيس ياد آيو ته سندس پيءُ به ديموف جي ڪيتري عزت ڪندو هو. خود ديموف جا ساٿي به ساڻس ڪيڏيءَ محبت سان پيش ايندا هئا - ۽ هوءَ ان نتيجي تي پهتي ته انهن سمورن ديموف جي شخصيت ۾ مستقبل جي مشهور شخص جي جهلڪ ڏٺي هئي. بتيون، ليمپ ۽ فرش تي ويڄايل قالين چٽر اڏاڻڻ جي انداز ۾ اک هڻي جڻ کيس چئي رهيا هئا: ”تو موقعو وڃائي ڇڏيو.“ هوءَ روئندي تيزيءَ سان پنهنجي خوابگاهه مان نڪتي ۽ ڊرائنگ روم ۾ ڪنهن اوڀري شخص سان ٽڪرائجندي بچي ۽ پنهنجي مڙس جي اڀياس واري ڪمري ۾ داخل ٿي. هو صوفا تي بنان چرڻ پرڻ جي ليٽيل هو. سندس جسم تي چيلهه تائين ڪمبل پيل هو. سندس چهرو سڪڙجي ويو هو. ۽ ان تي اهڙو مٽيءَ هاڻو رنگ هو جيڪو جيئرن جي چهرن تي نظر نه ايندو آهي. رڳو پيشانيءَ، ڪارن ڀروئن ۽ ڄاتل سڃاتل مرڪ مان ئي لڳو ته هو ديموف آهي. اولگا تڙ ٽڪڙ ۾ سندس ڇاتيءَ پيشانيءَ ۽ هٿن کي چيهيو. ڇاتي ته اڃا تائين گرم هئي نرڙ ۽ هٿ برف وانگر ٿڌا هئا. سندس بي جان اکيون اولگا کي نه پر ڪمبل کي تڪي رهيون هيون.

”ديموف!“ هن زور سان پڪاريو. ”ديموف!“

هوءَ کيس اهو چوڻ لاءِ بيتاب هئي ته جيڪي ڪجهه ٿيو سو غلط ٿيو. پاڻي اڃا
 سر مٿان نه لنگهيو آهي، زندگيءَ ۾ اڃا به بهار اچي سگهي ٿي ۽ اهو ته ديموف هڪ
 غير معمولي، ناميارو ۽ عظيم انسان آهي، هوءَ سڄي ڄمار سندس پوڄا ڪندي رهندي،
 سندس سامهون ڪنڌ جهڪائي رهندي، کانئس هڪ طرح جو مقدس ڊپ ڪندي رهندي...
 ”ديموف!“ اولڳا سندس ڪلها ڏونڌاڙيندي کيس سڏ ڪيو. کيس يقين ٿي نه
 پئي آيو ته ديموف هاڻ ڪڏهن به نه ڄاڳندو. ”ديموف! ديموف! آءٌ سڏيان پئي.“ ۽ ڊرائنگ
 روم ۾ ڪورو سٽيليف نوڪريائيءَ کي چئي رهيو هو: ”ان ۾ صلاح ڪرڻ جي ڪهڙي ڳالهه
 آهي؟ گرجا وڃي پڇا ڪر ته خيرات وٺندڙ عورتون ڪٿي ٿيون رهن. اهي اچي ميت کي
 غسل ڏينديون ۽ سيڪجهه نيڪ ڪنديون، جيڪي ضروري آهي سو ڪري وٺنديون.“

وارد نمبر ڇهون

اسپتال جي اڳنڌ ۾ ان سان لاڳاپيل هڪ ننڍي جاءِ ٺهيل هئي، جنهن جي چوڀاسي گوگڙي ۽ چار جو جهنگ پکڙيل آهي. انجي ڇت زنگ لڳل ۽ چمڻي پڳل ڀريل آهي، ڇت جي ٽٽل ڏاڪڻين تي گاهه ڦٽل آهي. ۽ جيستائين پتين جو تعلق آهي، انهن کي ڇتائي ڏسڻ سان پتو ٿو پوي ته انهن تي ڪڏهن رنگ روغن به ڪيو ويو هو. ان جي سامهون واري پاسي اسپتال آهي ۽ پويان هڪ ٻني، جنهن کي ٻاهر نڪتل اڻ ڳڻين ڪنڊائين سيخن واري رنگ اڏاٽل جنگلي ان کان ڌار ڪري رکيو آهي. آسمان ڏانهن اشارو ڪندڙ چنهنبدار سيخون، جنگلو ۽ ان عمارت جي بدحالي ڄڻ چوندا هجن ته اسانجي ڪابه واهر ناهي ۽ اسان وٽ اسپتال ۽ بنديخانا رڳو ان حالت ۾ هوندا آهن.

چار جي ڪنڊن سان اوهان کي ايڏا نه اچي ته پوءِ ننڍي جاءِ تائين ويندڙ ان پيچري تي مونسان گڏ هلو. اندر ٿوري جهاتي ته پايون، اسين دروازو کوليون ٿا ۽ پاڻ کي هڪ لنگهه ۾ ڏسون ٿا. اسپتال جي بيڪار شين جا ڍير پتين ۽ آتش دانن سان لڳ سٿيا پيا آهن. گاديل، پراڻا اسپتالي لباس، پتلونن هيٺان پهرندڙ تنگ پائڻن وارا پاڇاما، پٽاڻي نيريون قميصون، پراڻا جوتا. ان ڍير ۾ جيڪي ڪجهه به آهي سو ليڙن جيان ڳريل سڙيل آهي. بلڪل بي ڪارا ۽ انجي پوءِ ساهه گهٽيندڙ!

پوڙهو رٿائڻڊ سپاهي نيڪيتا، جنهن جي ورديءَ جون پٽيون ڪرڙيءَ جيان لڳنديون آهن، هتان جو چوڪيدار آهي ۽ پائپ چين ۾ پڪوڙي گند ڪچري جي ان ڍير تي لپٽيو پيو هوندو آهي. سندس سخت ۽ گهڻي شراب پيئڻ سان تباهه ٿيل چهرو، گهاٽين پروڻ سبب رڍن جي رگوالي ڪندڙ روسي ڪتي جي چهري جهڙو پاسندو آهي. ڳاڙهو نڪ، ڊينبو قد ۽ سنهڙو سڪل بت پوءِ به ڪا ڳالهه آهي جا سندس ڏيک کي رعبدار بڻائي ٿي. سندس هٿ ته خاص طور تي وڏا شاهي آهن. هو انهن وات ڦاٽل، اعتبار جوڳن، ڪم ڪار ۾ مست ۽ ڪوڙهه دماغ ماڻهن مان هڪ آهي جيڪي دنيا جي هر شيءِ کان وڌيڪ ضابطي کي سمجهندا آهن ۽ ان ڳالهه ۾ ويساهه رکندا آهن ته مڙجڻا جن کي به پڇايو ڇڏين. هو چهري، ڇاتي ۽ پنن تي بنا روڪ نونشا وهائي ڪڍندو آهي، ڇاڪاڻ جو ضابطو برقرار رکڻ جي وٽس اها هڪ ئي صورت آهي.

اتان اڳتي وڌڻ تي اوهين هڪ وڏي ڪمري ۾ داخل ٿا ٿيو ۽ جيڪڏهن لنگهه واري جاءِ کي نه ڳڻجي ته پوءِ سڄي جاءِ بس ان ڪمري تائين ئي محدود آهي. ڀتيون مٽيءَ هاڻي نيري رنگ سان لپيل آهن. ڇت گذريل وقتن جي ڪنهن جهڳيءَ جي انگاسن جيان ڪارائيل آهي ۽ چمئيءَ جي نه هئڻ مان پتو ٿو لڳي ته سياري ۾ آتش دان جو دونهون فضا ۾ زهر پکيڙيندو هوندو. دريون، جن جي اندرئين پاسي لوهي سيخون لڳل آهن، بي انتها ڪوچهيون ۽ فرش بد رنگ ۽ ٽٽل ڦٽل آهي. سڄي ماحول ۾ تڪي تيل، دونهون ڇڏيندڙ ليمپن، منگهڻن ۽ امونيا جي بوءِ جو واسو آهي ۽ اندر پير رکندي ئي اوهان پائيندڙو ڄڻ ڪنهن ڇڙيا گهر ۾ آيا هجو.

پلنگن جا پاوا فرش ۾ ڪٽل آهن ۽ مٿن اسپتالي لباس ۽ رات جو استعمال ٿيندڙ پراڻي دور جون ٽوپيون پاتل ماڻهو ويٺل يا ليٽيل آهن. اهي سڀ دماغي مريض آهن. انهن جو تعداد پنج آهي. منجهائن رڳو هڪ مٿئين طبقي جو آهي، جڏهن ته باقي چارئي معمولي حيثيتن وارا آهن. درجي ڀرسان واري پلنگ تي چمڪندڙ ڳاڙهين مڇن وارو هڪ سنهڙو، سڪل، ڊگهي قد وارو شخص جنهن جون اکيون روئي روئي ڳاڙهيون ٿي چڪيون آهن، مٿو منين ۾ پڪوڙي سامهون ٽڪ ٻڏي ڏسندو ٿو رهي. هو رات ڏينهن مٿو ڏوڏيندي، ٿڌا ساهه پري ڪوڙي مرڪ منهن تي سڄائي پنهنجين پيڙائن کي پوڳيندو ٿو رهي. عام ڳالهه ٻولهه ۾ ته هو ڪڏهن ڪڏهن شريڪ به ٿي ويندو آهي پر جي کيس ڪو مخاطب ڪندو آهي ته انکي جواب قطعي نه ڏيندو. ڪاٺ پيڻ جي شين کي هو مشيني انداز ۾ وٺندو آهي. سندس تڪليف پريءَ ۽ لاڳيتي ڪنگهه ۽ جهري تي مرض جي تاؤ مان ڪاٿو لڳائي سگهجي ٿو ته هو ئي بيءَ جي شروعاتي ڏاڪي ۾ وڪوڙيل آهي.

پاسي وارو پلنگ ننڍي قد واري هڪ زنده دل ۽ کڙي ٽڙي پوڙهي جو آهي جنهن جي ڏاڙهي چهنبدار ۽ مٿي جا وار ايڏا ته ڪارا ۽ گهنڊيدار آهن، جيئن ڪنهن نيگرو جا. ڏينهن جو هو ڪمري ۾ هڪ دريءَ کان پيءُ تائين ڇاتي ڦونڊي هلندو رهندو آهي يا وري پنهنجي پلنگ تي آلتِي پالتي ماري راڳي جهرڪي ”بل فنيچ“ جيان اٿڻڪ انداز ۾ لاڳيتو سيٽيون وجهائيندي، آهستي آهستي جهونگاريندو يا وات پڪوڙي مرڪندو رهندو آهي. رات جو به هو پنهنجي بارائين حرڪتن کي بند نه ڪندو آهي. ڇاتيءَ تي هلڪيون هلڪيون ٿڌڪيون هڻندي عبادت ڪندو آهي ۽ هٿ ڊگهيري دروازو ڳولهيڻو وٺندو آهي. سندس نالو موٽي سيٺڪا آهي ۽ ٽوپيون ٺاهيندڙ اهو يهودي ويهه سال اڳ پنهنجي دڪان سڙڻ کان چريو آهي.

وارد چهين جو هڪ اڪيلو واسي آهي جنهن کي وارد کان ٻاهر نڪرڻ ته ڇا پر اسپتال جي حد اُڪري رستي تي وڃڻ جي پڻ اجازت مليل آهي. کيس اها مخصوص رعايت ڪيترن ئي ورهين کان مليل آهي. شايد انڪري جو اسپتال ۾ ايڏو ڊگهو عرصو رهندي هن ڪڏهن به هل هنگامو نه ڪيو آهي. هو ڪنهن کي به نقصان نٿو رسائي ۽ ڳوٺ

واسين کي تفريح جو سامان مهيا ڪندڙ هڪ اهڙو بيوقوف آهي. جنهن جو ننڍڙن ٻارن ۽ ڪتن جي ولر ۾ ظاهر ٿيڻ روز جي معمول جو حصو آهي. هو اسپتالي ڪيڙن، سمهڻ مهل پهچندڙ ٽوبيءَ ۽ چپل سان يا اگهاڙي پيرين رستن تي پٽڪندو ۽ گهرن جي ڦاٽڪن ۽ دڪانن آڏو بيهي هڪ هڪ ڪوپڪ جي بيڪ گهرندو رهندو آهي. ڪٿان کيس پيئڻ لاءِ ”ڪواس“ ملي ويندو آهي ته ڪٿان مانيءَ ڳو يا ڪوپڪ. ائين هو مالدار ۽ مطمئن ٿي واپس موٽي ايندو آهي. پر جيڪي ڪجهه هو آڻيندو آهي سو نيڪيتا ڦري وٺندو اٿس. سپاهي اهو ڪم ڪاوڙ ۽ ڏاڍ مڙسيءَ سان وٺندو آهي. هو سيٽڪا جا کيسا اٿلاهي پٿلاهي جهڙتي وٺندو آهي ۽ خدا کي حاضر ناظر ڄاڻي چوندو آهي ته هو هاڻ ڪڏهن به ان يهوديءَ کي پلجي به ٻاهر نه ڇڏيندو ۽ اهو ته. بي ضابطگيءَ کان وڌ دنيا ۾ ٻي ڪا برائي ناهي. سيٽڪا ۾ نوڙت تمام گهڻي آهي، ساڻي اڃيا هوندس ته انهن لاءِ پاڻي پري ايندو، سمهڻ کانپوءِ کين ڪمبل اوڍائيندو ۽ ساڻن واعدو ڪندو ته ڳوٺ مان هنن لاءِ هڪ هڪ ڪوپڪ آڻيندو ۽ کين نيون ٽوپيون ڏيندو. اهو سيٽڪا ئي آهي، جيڪو پنهنجي ڪاٻي پاسي واري اڀاهج پاڙيسريءَ کي ڇمچي سان ڪارائيندو پياريندو آهي، اها الڳ ڳالهه آهي ته هو اهو ڪم قياس يا انساني همدرديءَ واري جذبي سان نه پر رڳو پوڻواريءَ جي طور تي پنهنجي ساڄي پاسي واري پاڙيسريءَ گروموف جي شخصيت جي بي خبريءَ ۾ قبول ڪيل اثر هيٺ ڪندو آهي.

ڪنهن سٺي خاندان سان تعلق رکندڙ ايوان دميتريچ گروموف ڪو ٽيڙيهن ورهن جو ٿيندو. هو ڪنهن زماني ۾ ڪورٽ جي حڪمن جي پوڻواري ڪرائيندڙ ۽ صوبائي حڪومت جي هڪ آفيس ۾ سيڪريٽري رهي چڪو آهي. هو انهيءَ ڪامپليڪس جو شڪار آهي ته کيس ايڏائڻ لاءِ سندس لاڳيتو پيڇو ڪيو پيو وڃي. هو يا ته پنهنجي پلنگ تي هڙ جيان ليٽيل هوندو آهي يا وري اڳتي پوڻي ائين هلندو رهندو آهي جڻ پيسار ڪندو هجي. ويهڻ ته جڻ کيس ايندو ئي ناهي. هو سدائين گهٻراهٽ ۽ بيچينيءَ جو شڪار رهندو آهي، ڪنهن اڻڄڻي، اڻڄاتل هاڃي جو پوءِ کيس سدائين اٿل پتل ۾ مبتلا رکندو آهي. لنگهه ۾ هلڪو کڙڪو ٿئي يا ٻاهران ڪو آواز کيس ڪن پوي ته هڪدم چرڪجي چوڪس ٿي ويندو آهي. ڇا هو کيس وٺي وڃڻ لاءِ پهچي ويا آهن؟ ڇا کين سندس ڳولا آهي؟ اهڙن موقعن تي سندس چهرو انتهائي چڪتاڻ ۽ ڌڪار ڀريو تاثر ڏيندو آهي.

آءٌ سندس اپريل هڏين واري ويڪري هيڊي ۽ اداس چهري کي پسند ڪندو آهيان. جيڪو لاڳيتي چڪتاڻ ۽ ڊپ وگهي پيڙا ۾ ورتل سندس روح جي ڪنهن آئيني وانگر عڪاسي ڪندو آهي. منهن ته هو عجيب مريضائي انداز سان ٺاهيندو آهي پر گهري ۽ حقيقي پيڙا سندس چهري تي جيڪي گهنج وڌا آهن، انهن مان سندس حساس پڻو ۽ ڏاهپ جڳي طرح بکندي آهي ۽ سندس اکين مان گرمجوشي ۽ عقل منڊيءَ جي جوت - آءٌ انهيءَ سنڀريل، نيڪ - ۽ نيڪيتا کي ڇڏي باقي سمورن جو خيال رکندڙ هن شخص کي تمام گهڻو پسند ڪندو آهيان. ڪنهن جو ڪو بڻ ٿئي يا ڇمچو هئڻ مان ڇڏائجي وڃي ته

هو هڪدم کيس کڻي ڏيندو آهي. ننڊ مان اٿڻ تي هر ڪنهن کي صبح جو سلام ۽ رات جو سمنهن مهل رات جو سلام ڪرڻ ته ڪڏهن وساريندو ئي ناهي.

سندس جنون جو اظهار، منهن بگاڙڻ ۽ لاڳيتو ڇڪتاڻ کانسواءِ هيٺين ڳالهين سان پڻ ٿيندو آهي: ڪڏهن ڪڏهن سانجهيءَ جو هو پنهنجن اسپتالي ڪپڙن کي بت تي تائي ٻڌندو آهي. چوٽيءَ کان پيرن تائين ڪنٺ لڳندو آهي. ڏند وڃڻ لڳندا اٿس ۽ ان حالت ۾ هو ڪمري جي هڪ ڪنڊ کان ٻيءَ ڪنڊ تائين، پلنگن جي وچ وارين وٿين ۾ تيزيءَ سان هلڻ لڳندو آهي. ان وقت هو شديد بخار ۾ ورتل مريض جيان لڳندو آهي. پوءِ جنهن طرح هو اوچتو بيهي سائين تي نظر ڊوڙائيندو آهي، ان مان ظاهر ٿيندو آهي ته هنن سان کيس ڪا اهم ڳالهه ڪرڻي هجيس. پر ٻئي ڀل پنهنجو ڪنڊ بي صبريءَ سان ڏوٽيندو ٻيهر هلڻ لڳندو آهي جڏهن محسوس ٿي ويو هجيس ته ڪوبه سندس ڳالهه تي ڌيان نه ڏريندو ۽ جيڪڏهن ڌيان ڏيندو به ته ڳالهه سمجهي نه سگهندو. ٿوريءَ ئي دير ۾ ڳالهائڻ جي خواهش سندس سمورين مصلحتن تي حاوي ٿي ويندي آهي ۽ لفظن جو وهڪرو سندس وات مان ڦٽي نڪرندو آهي. سندس اها زوردار تقرير جيڪا تيز بخار ۾ ورتل مريض جي ٻڙ ٻڙ جيان بي ربط هوندي آهي. سدائين ته ڪا اهڙي سمجهه ۾ نه ايندڙ ته نه هوندي آهي پر ڪڏهن ڪڏهن سندس لفظن ۽ لهجي ۾ اهڙي ڪيفيت هوندي آهي جا عجيب انداز ۾ دل کي ڇهي ويندي آهي. جڏهن هو ڳالهائيندو هجي ته اوهين سندس اندر جا به آواز ٻڌي سگهندا، هڪ ڏاهي جو ۽ ٻيو ديواني جو. سندس انهيءَ جنوني ٻڙ ٻڙ کي ڪاغذ تي اتارڻ تمام گهڻو ڏکيو ٿيندو. هو ڳالهيون ڪندو آهي انساني ڪميٽائين جون، ان ڏاڍ جون جيڪو سچائيءَ کي گهٽي ڇڏيندو آهي، ان خوبصورت زندگيءَ جون جيڪا هڪ ڏينهن دنيا ۾ ظاهر ٿيندي ۽ دريءَ ۾ ڪٽل انهن لوهي سيخن جون، جيڪي ظالمانه ڏاڍاين ۽ جابرن جي بيوقوفين جو لاڳيتو احساس ڏيارينديون رهن ٿيون. سندس ان بڪواس جي نتيجي ۾ انهن گيتن جو بي ربط ۽ بي سلیقو سنگم وجود ۾ ايندو آهي، جيڪي هونئن ته پراڻا آهن پر اڃا پڄاڻيءَ تائين ڳاتا نه ويا آهن.

ٻارهن چوڏهن سال ٿيندا جو هڪ سرڪاري آفيسر گروموف انهيءَ ڳوٺ جي هڪ خاص رستي تي پنهنجي ذاتي گهر ۾ عيش ۽ آرام سان رهندو هو. سندس ٻه پٽ هئا سرگيئي ۽ ايوان. سرگيئي پنهنجي يونيورسٽي تعليم جا اڃا ٽي سال ئي مڪمل مس ڪيا هئا جو تيزيءَ سان وڌندڙ ٽي ٻيءَ جو شڪار ٿي مري ويو. هو مڻو ڇا، بس مصيبتن گروموف جو گهر ٽاڙي ورتو. سرگيئي جي ڪفن دفن جي هفتي اندر ئي پوڙهي گروموف تي ڏڳي پئي جو هڪ کيس داخل ٿيو ۽ ڪجهه ئي ڏينهن ۾ بنديخاني جي اسپتال ۾ ٽائفس وگهي حياتيءَ تان هٿ ڌوئي ويٺو. سندس گهر ۽ ٻيءَ ملڪيت کي نيلام ڪيو ويو ۽ ايوان دميتريچ ۽ سندس ماءُ جي گذر سفر جو ڪو وسيلو نه رهيو.

ٻيءَ جي حياتيءَ ۾ ايوان دميتريچ پيٽرس برگ يونيورسٽيءَ جو شاگرد هو. کيس هر مهيني گهران سٺ ستر روبل ايندا هئا، تنهنڪري سندس تنگدستيءَ جو سوال ئي

پڻا نٿي ٿيو. پر هاڻ هو پنهنجي زندگيءَ کي ٻئي سانچي ۾ بدلائڻ تي مجبور ٿي پيو. کيس صبح کان شام تائين ڪنڌ ڪٽڻ جي به واندڪائي نه هئي. ٿورڙن ڏوڪڙن لاءِ ٻارن کي پڙهائيندو ۽ دستاويزن جا نقل تيار ڪندو هو. پر پيٽ جي باهه اجهائي نه سگهندو هو. ڇاڪاڻ جو جيڪي ٿورو گهڻو ڪمائيندو هو، اهو ماءُ کي اماڻي ڇڏيندو هو. ايوان دميتريج ان قسم جي زندگيءَ لاءِ ته نهيو ٿي نه هو، جلد حوصلو هاري وينو. بيمار ٿي پيو ۽ يونيورسٽي ڇڏي گهر موٽي آيو. اتي ڪجهه ٻااڙ دوستن جي سهڪار سان کيس ضلعي اسڪول ۾ ماستري ملي وئي. پر هن لاءِ نه اسڪول جي ٻين ماسترن سان نٻاهڻ ممڪن هو ۽ نه ئي کيس ٻارن ۾ ڪا مقبوليت حاصل ٿي سگهي. تنهنڪري جلد ئي استعفا ڏئي ڇڏيائين. پوءِ سندس ماءُ به مري وئي. هن ڇهه مهينا بيڪاريءَ ۾ اهڙا گذاريا جو مانيءَ ۽ پاڻيءَ کان سواءِ ڪنهن به شيءِ جو ذائقو چڪڻ نصيب نه ٿيس. تڏهن کيس ڪورٽ جي حڪمن جي تعميل ڪرائيندڙ جي حيثيت سان نوڪري ملي ۽ هو صحت جي خرابيءَ تائين ان عهدي تي ڪم ڪندو رهيو.

هو ڪڏهن به، ايستائين جو تعليم واري زماني ۾ به هٿو ڪٽو نه هوندو هو. سدائين ساڳيو سنهڙو سڪل بت، هيڊو ڇهرو، ٿوريءَ ٿڌ تي زڪام جو شڪار، گهٽ ڪائيندڙ ۽ گهري نند نه سمهي سگهندڙ، هلڪي شراب جو هڪ گلاس ئي کيس مست ڪرڻ ۽ آبي مان ڪيڏ لاءِ ڪافي هو. هو سدائين ٻين جي شخصيت ۾ ڪشش محسوس ڪندو هو. پر پنهنجي شڪي طبيعت سبب ڪنهن سان به تعلقات جوڙي نه سگهيو هو. ڪو هڪ به اهڙو شخص نه هو جنهن کي هو پنهنجو دوست سڏي سگهي. ڳوٺ واسين جو سدائين ڌڪار سان ذڪر ڪندي چوندو هو ته هتان جي ماڻهن جي جهالت ۽ سندن جانورن جهڙي ڪاهل وجود سبب کيس الٽي ٿي اچي. سندس آواز سنهو ۽ تيز هو ۽ زور زور سان جوشيلي انداز ۾ ڳالهائيندو هو. انتهائي ڪاوڙ ۾ ڳالهائيندو يا وري انتهائي خوشيءَ ۽ حيرانگيءَ مان، پر سندس ٻئي انداز هئا تمام گهڻا خلوص ڀريا. اوهين سندس سامهون ڪوبه مسئلو ڇيڙيو، هو ڳالهه چڪي پنهنجي پسند جي موضوع تائين آڻيندو هو: ”اسانجي ماحول ۾ تمام گهڻي گهٽ آهي، زندگي مزي کان خالي آهي. اعليٰ ۽ عاليشان دلچسپين کان هيڪانڊو خالي معاشرو پنهنجي بي جان، بي معنيٰ وجود کي جيئن جو تيئن برقرار رکيو ويٺو آهي ۽ ان ۾ جان به پوي ٿي ته رڳو تشدد، واهيات قسم جي عياشيءَ ۽ مڪاريءَ سان. بي ايمان مزا ٿا ماڻهن ايماندار روز ڪوه ڪوٽين ٿا ۽ روز پاڻي ٿا پيئن. هٿ گهرج آهي اسڪولن جي، هڪ ترقي پسند مقامي اخبار جي، ”ليٽر“، پبلڪ ليڪچرن ۽ سمورن دانشورن جي ايڪتا ۽ سهڪار جي. معاشري کي انهن سمورين ڳالهين جو احساس ڏيارڻ گهرجي. انکي ڏيکارڻ گهرجي ته هو ڪيڏو ڌڪار لائق آهي. پنهنجن هر عصرن متعلق فيصلا صدر ڪرڻ مهل هو سندن عڪاسي رنگن جا ٿلها ته ڄمائي ڪندو هو. پر سندس رنگن واري تختي تي رڳو اچي ۽ ڪاري رنگ کي جاءِ ملندي هئي، وڌيڪ

سونهائيندڙ رنگن کي هو ويجهو به اچڻ نه ڏيندو هو. اصل ۾ سندس خيال هو ته انسان ايماندار آهي يا وري بي ايمان ۽ انهن پنهنجي جي وچ ۾ ٽيون ڪوبه انساني روپ ناهي.

هو پنهنجين انهن سمورين ٽيڪا ٽپين ۽ تنقيدن کانپوءِ به ڳوٺ ۾ پسند ڪيو ويندو هو ۽ پريٽ ماڻهو کيس پيار مان وانيا سڏيندا هئا. سندس نفاست پسنديءَ هر ڪنهن جي ڪم اچڻ واري عادت، اعليٰ اصول ۽ اخلاقي ديانتداري، سندس پراڻو ڪوٽ، مريضن جهڙي شڪل ۽ انهن پيڙائڻ جو تصور جيڪي سندس ڪٽنب پوڳيون هيون، پاڻ ۾ گاڏڙ ساڏڙ ٿي سندس متعلق گرمجوشيءَ ۽ دوستيءَ جا جذبا پيدا ڪنديون هيون، جن ۾ افسوس جي آميزش پڻ هوندي هئي. هو اعليٰ تعليم يافتہ هو ۽ سندس مطالعو تمام گهڻو وسيع هو. ماڻهن جو خيال هو ته اهڙي ڪنهن به شيءِ جو وجود ناهي جيڪا کانئس گجهي هجي ۽ هو هڪ نموني جي هلندڙ ڦرندڙ انسائيڪلوپيڊيا تصور ڪيو ويندو هو.

ڪتابن جو ڪيڙو ته هو شروع کان ئي هو. اڪثر ڪلب ۾ دير تائين ويهي پنهنجي پڇي ڏاڙهيءَ کي بيچينيءَ واري ڪيفيت ۾ وٽيندي سڻيندي رسالن ۽ ڪتابن تي نور نچوڻيندو هو ۽ سندس چهري مان پائندو هو ته ڇڻ پڙهي نه پيو پر ذهن کي سوچڻ جو ٿورو به موقعو ڏيڻ کانسواءِ سمورو مواد هڙپ ڪندو پيو وڃي. اصل ۾ مطالعو سندس مريضائي عادت بڻجي ويو هو. کيس جيڪي ڪجهه به هٿ لڳندو هو تنهن تي هيجين جيان الر ڪندو هو پوءِ ڀلي اهي گذريل سال جون اخبارون يا جنتريءَ جهڙي غير دلچسپ چوڙڙي ڇو نه هجي، گهر ۾ سدائين ليٽيو پيو پڙهندو هو.

سره جي هڪ صبح جو ايوان دميترج پنهنجي ڪوٽ جا ڪالر اڀاڪري ڳپ ڀريل گهٽين ۽ پوئين اڱڻن تان ٿيندو، ڪورٽ جي حڪم جي پوڻواريءَ لاءِ ڪنهن پاسي ويو پئي. سندس موڊ روز جيان اڄ به خراب هو. هڪ گهٽيءَ ۾ چئن هٿياربند سپاهين جي نگرانيءَ ۾ ويندڙ به قيدي کيس منهن پيا. قيدين کي هٿڪڙيون لڳل هيون. هو اهڙن ڏيڪن جو عادي ٿي چڪو هو ۽ هر ڀيري اهڙا ڏيڪ سندس من ۾ قياس ۽ گهٻراهٽ جا جذبا پيدا ڪندا هئا. پر ان مهل هو بنان ڪنهن سبب جي تمام گهڻو متاثر ٿيو. نه ڄاڻ ڇو اوجھو اهو خيال سندس دل ۾ گهر ڪري ويو ته خود کيس به هٿڪڙيون هئي انهن قيدين جيان ڳپ ڀريل رستن تان قيدخاني ڏانهن وٺي وڃي سگهجي ٿو. حڪم نامو ڏئي هو گهر موٽيو پئي ته رستي ۾ پوسٽ آفيس ڀرسان سندس ملاقات هڪ واقفڪار پوليس انسپيڪٽر سان ٿي، جيڪو حالي احوالي ٿيڻ کانپوءِ ڪجهه قدم ساڻس گڏ هلندو رهيو. انسپيڪٽر جي اها حرڪت نه ڄاڻ ڇو ايوان کي بدسوڻ لڳي. گهر پهچڻ کانپوءِ قيدين ۽ رائلن سان سپاهين جو تصور سڄو ڏينهن کيس پريشان ڪندو رهيو ۽ ڪنهن عجيب وغيره ذهني بيچينيءَ نه ته کيس ڪجهه پڙهڻ ڏنو ۽ نه ڪجهه سوچڻ. سانجهيءَ جو هن ليمپ به نه ٻاريو ۽ ننڊ سڄي رات سندس اکين کان رڳو ان ڊپ وگهي ڏور رهي ته هو به هٿڪڙيون پائي قيدخاني جو مڙمان ٿي سگهي ٿو. کيس خبر هئي ته هن ڪڏهن به ڪو ڏوهه نه ڪيو آهي ۽ هو ضمانت ڏئي پئي سگهيو ته آئندي به ڪڏهن آتش زنيءَ يا قتل جو مرتڪب نه ٿيندو. هن

سوچيو ته ڇا اهو ممڪن ناهي ته بنان ڪنهن ارادي جي رڳو اتفاق سان ئي هو ڪو ڏوه ڪري وجهي؟ ۽ پوءِ وري، مجرماڻي دوکي يا انصاف جي ڪوتاهي ۽ جهڙين ڳالهين جي ڪا ڪوٽ آهي؟ ڇا اها چوڻي ته ”مسڪين خانن ۽ قيد خانن کان ڪوبه بچيل ناهي“ صدين جي تجربي جو نتيجو ناهي؟ ۽ عدالتي ڪاررواين جي جيڪا هينئر حالت آهي، ان ۾ انصاف جي ڪوتاهي ۽ کان وڌيڪ ٻيو ڇا جو امڪان آهي؟ جج، پوليس آفيسر ۽ ڊاڪٽر جيڪي انساني ڏکڻ ۽ پيڙائڻ کي رڳو سرڪاري نقطو نظر سان ڏسن ٿا، وقت گذرڻ سان گڏوگڏ ۽ عادتن ۾ به ايترا بي حس ۽ بي رحم ٿيو پون جو هو چاهين به ته انهن ماڻهن جي سلسلي ۾، جن سان کين منهن ڏيڻو هوندو آهي، سواءِ رسمي رويي جي ٻيو ڪجهه به نٿا ڪري سگهن. ان ڏس ۾ هو ان هاريءَ کان قطعي مختلف ناهن جيڪو پنهنجي پوئين اڱڻ تي معصوم رڍن ۽ بڪرين کي ڪهي ٿو ۽ انهن جي رت ڏانهن ڀلجي به ڌيان نٿو ڏئي. ان رسمي ۽ بي رحم رويي جي سگهاري ٿي وڃڻ کانپوءِ جج لاءِ ڪنهن جي گناهه کي سندس سمورن حقن کان محروم ڪرڻ ۽ سخت پورهئي واري سزا ڏيڻ لاءِ رڳو هڪ ئي شيءِ گهربل هوندي آهي، وقت! - رڳو ايترو وقت جنهن دوران اهي ڪجهه رسمي ڪارروايون اڪائي سگهجن جن لاءِ جج سڳورو پگهار وٺندو آهي ۽ بس سمورو قصو ختم. انصاف ۽ تحفظ جي ڳولا - ۽ اها به هن ننڍڙي گندي ڳوٺ ۾، جيڪو ويجهي ريلوي اسٽيشن کان به ٻه سئو ورست جي فاصلي تي هجي! ۽ ڇا انهن حالتن ۾ انصاف متعلق سوچڻ فضول ڳالهه ناهي، جڏهن ظلم ۽ ڏاڍا جي هر قدم کي معاشرو معقول ۽ مناسب ٿو سمجهي ۽ ڪنهن قيديءَ جي آزاديءَ جي رحم ڏليءَ واري هر قدم تي بي اطمينان ۽ پلانڊ پيريل جذبن جو طوفان اٿيو پوي؟

ٻئي صبح جو جڏهن ايوان دميتريچ بستري تان اٿيو ته ڊپ وڳهي سندس ساهه ٿي نڪتو. سندس چهرو ٿڌي پگهر سان ڀنل هو ۽ کيس پڪ هئي ته هو ڪنهن به ڀل ٻڌجي ويندو. گذريل ڏينهن جي ايڏائيندڙ خيالن کان کيس ڪنهن به طرح چوٽڪارو نه پئي مليو، انڪري هن سوچيو ته انهن خيالن جو پڪ سان ڪو حقيقي سبب به هوندو. ظاهر هو ته اهي انومان سندس دل ۾ ڪنهن يقيني سبب کان سواءِ ته نه پئي پئدا ٿي سگهيا! هڪ پوليس وارو سندس دريءَ آڏو آهستي آهستي لنگهيو، انجو مطلب ڇا هو؟ ٻه همراھ سندس گهر جي سامهون ترسي خاموشيءَ سان بيهي رهيا، هو آخر خاموش ڇو هئا؟

اهڙيءَ طرح ايوان دميتريچ لاءِ ڏينهن رات جي ذهني پيڙا شروع ٿي وئي. گهر جي درين آڏو لنگهندڙ يا اڱڻ ٽپندڙ هر شخص کيس مخبر يا جاسوس لڳڻ لڳو. ضلعي پوليس انسپيڪٽر کي منجهند جو روز پنهنجي ٻن گهوڙن واري بگيءَ تي رستي تان گذرڻ جي عادت هئي. هو پنهنجي ڳوناڻي حويليءَ کان پوليس آفيس ويندو هو. پر ايوان ريسرچ ڀائيندو هو ته سندس گهوڙن جي رفتار تمام گهڻي تيز آهي، پوليس آفيسر جي چهري تي ڪا خاص ڪيفيت طاري آهي ۽ شايد هو جلد کان جلد آفيس پهچي تمام گهڻي خطرناڪ ڏوهاريءَ (دميتريچ) جي موجودگيءَ جو اطلاع ڏيڻ ٿو چاهي. دروازي جي گھنٽي وڃندي هئي يا ڪو ڦاٽڪ تي ڪڪ ڪڪندو هو ته ايوان دميتريچ چرڪي پوندو هو. مالڪ مڪان سان ڪو اهڙو ماڻهو ملڻ ايندو هو جنهن کان هو اڻواقف هوندو هو ته گھبرائجي ويندو هو ۽

جھڳڏهن ڪو پوليس وارو منهن پئجي ويندو هئس ته هو پر سڪون نظر اچڻ لاءِ هروڀرو مرڪڻ يا سينڊن ۾ ڪا ڏن وڃائڻ شروع ڪندو هو. پنهنجي گرفتاريءَ جي پو کان سڄي رات جاڳي گذاريندو هو. ساڳئي وقت زور زور سان کونگهرا به هڻندو هو ته جيئن مالڪ مڪان سمجهي ته هونڊو پيو آهي. ڇاڪاڻ جو سندس خيال ۾ سجاڳيءَ جو مطلب اهوئي ٿي نڪتو ته کيس ڏوه جو احساس ستائي رهيو آهي - ۽ اهو ٻين لاءِ ڪليو ڪلايو اشارو لڳي ها. حقيقتون ۽ عقل کيس پڪ ڏياريندا هئا ته سندس اهو ڀو بي سبب ۽ مريضائو آهي - ۽ اهو ته جيڪڏهن وسيع پس منظر ۾ ڏٺو وڃي ته بي ڏوهي هئڻ جي صورت ۾ گرفتار ٿيڻ سان ڪو آسمان ڪونه ڪري پوندو. پر جيتري ڏاهپ ۽ دليلبازيءَ سان پنهنجو پاڻ کي قائل ڪرڻ جي ڪوشش ڪندو هو، اوترو ئي سندس بيچيني وڌندي ويندي هئي. سندس مثال ان راهب جهڙو هو جنهن جهنگل ۾ پنهنجي لاءِ ڪجهه جاءِ صاف ڪرڻ جي ڪوشش ڪئي پر ڏنائين اهو ته ڪهاڙيءَ هيٺان آيل وڻن جون شاخون ۽ چار هائين گهاٽا ٿيندا ويا. نيٺ ايوان دميترج عقل ۽ دليل کي، اهو سمجهي ته ان مان ورڻو سرڻو ڪجهه به ناهي، هڪ پاسي رکي ڇڏيو ۽ پنهنجو پاڻ کي ڊپ ۽ مايوسيءَ جي قدمن ۾ ڦٽو ڪري ڇڏيائين. هاڻ هو اڪيلاپ مان پنهنجائپ محسوس ڪندي ماڻهن کان پاسيرو ٿيڻ لڳو. نوڪري، جنهن کي هو سدائين جان جو عذاب سمجهندو هو، هاڻ ته وِتر ڌڪار جوڳي بڻجي وئي. کيس هر ڀل طرح طرح جا ڪٽڪا لڳا رهندا هئا ته ڪٿي ڪو شخص ڪمينگيءَ سان لڪ چپ ۾ ڪجهه ڏوڪڙ سندس کيسي ۾ وجهي اهو ڍونگ نه رجائي ته هن ڪو ڪانس رشتو ورتي آهي. ڪٿي ڪنهن سرڪاري ڪاغذ ۾ هن کان ڪا غلطي نه ٿي پوي جو پوءِ انکي جعل سازي لکيو وڃي. ڪٿي هو اها رقم نه وڃائي وجهي، جيڪا سندس ناهي. سندس ذهن ان ڏس ۾ سوچڻ تي ايترو ته تيز ٿي ويو جو هو پنهنجي عزت ۽ آبروءَ تي داغ لڳڻ جي ڊيهه وگهي ڪنبدو رهڻ لاءِ روزانو سوين سبب ايجاد ڪندو هو. ٻئي پاسي ٻاهرين دنيا ۽ مطالعي مان سندس دلچسپي گهٽجي وئي ۽ سندس يادگير وڌيڪ ڏينهن جهڪو ٿيندو ويو.

بهار جي مند ۾ برف پگهرِي ته قبرستان کان ٻاهر واري نالي مان هڪ پوڙهي عورت ۽ هڪ معصوم ٻار جا سڙيل ڳريل لاش مليا. لاشن تي موجود نشان ان ڳالهه جو ثبوت هئا ته کين قتل ڪيو ويو آهي. ڳوٺ ۾ چڻ چرڪ پئجي ويو. انهن لاشن ۽ نامعلوم قاتلن بابت ڳالهائڻ کانسواءِ چڻ ڪو موضوع ئي نه هو. ايوان دميترج پريشان ٿي ويو ته ڪٿي کيس نه قاتل سمجهيو وڃي، تنهن ڪري پنهنجي چهري تي مرڪ سڃائي رستن تي گمهن لڳو ۽ جڏهن به کيس ڪو واقفڪار ملندو هو ته انکي اهو يقين ڏيارڻ لڳندو هو ته هو ڪمزور ۽ هٿين خالي انسان کي مارڻ بدترين ڀاپ ۽ ڏوه سمجهي ٿو. ان دوران سندس چهري تي هڪ گهڙيءَ هيڊاڻ ايندي هئي ته بي گهڙيءَ سرخي. پر هڪ ڳالهه کي بيءَ جي پردي ۾ لڪائڻ جي ان مسلسل پيڇ ڊڪ کيس سگهو ئي نستو ڪري ڌو ۽ هو ان نتيجي تي پهتو ته جنهن صورتحال ۾ هو آهي ان ۾ بهتر اهو ٿيندو ته هو تهه خاني ۾ لڪي وڃي. اهو سوچي هن به ڏينهن ۽ هڪ رات تهه خاني ۾ گذاريا. تڏ ۾ سندس بت ونجي ويو ۽

اونداه ٿيندي ئي هو چورن جيان پير پير ۾ ڏئي پنهنجي ڪمري ۾ موٽي آيو. سڄي رات هن ڪمري جي وچ ۾ چپ چاپ بيٺي پير هلڪي کڙڪي تي به ڪن ڌريندي گذاري. صبح جو ساجهر ئي آتش دان جي مرمت ڪرڻ وارا ڪجهه مزدور مالڪ مڪان وٽ آيا. ان ڳالهه جي خبر هوندي به، ته اهي رنڌڻي جو آتش دان ٺاهڻ آيا آهن، ڊپ ڄڻ ته ساڻس سرپاٽ ڪيو ته هو آهن ته پوليس وارا، پر پنهنجو ويس مٽائي کيس جانچڻ آيا آهن. اهو خيال ايندي ئي کيس نه ڪوٽ پائڻ جو هوش رهيو نه توبيءَ جو، پير پير ۾ ڏئي گهر کان ٻاهر نڪتو ۽ انتهائي بدحواسيءَ جي حالت ۾ رستي تي ڊوڙ لڳو. پوئڪندڙ ڪتا سندس ڪڍ لڳا. ڪنهن همراھ رڙ ڪري کيس سڏ ڪيو، هوائون ڄڻ سندس ڪنن ۾ سيٽيون وڄائڻ لڳيون ۽ ايوان دميتري کي لڳو ته ڄڻ دنيا جو سمورو تشدد گڏجي سندس پيڇو ڪري رهيو آهي.

کيس روڪي گهر آندو ويو ۽ مالڪ مالڪان ڊاڪٽر کي گهرايو. ڊاڪٽر اندريئي فيميج، جنهن جو اڳتي تفصيل سان ذڪر ايندو، علاج جي طور تي ٿڌي پاڻيءَ جون پٽيون ۽ لارل جي پتن جو عرق تجويز ڪيو ۽ اداسيءَ مان ڪنڌ ڏوڏي مالڪ مڪان کي اهو چوندي هليو ويو ته هو ٻيهر نه ايندو - ۽ اهو ته ماڻهن کي چريو ٿيڻ کان روڪڻ جي ڪوشش فضول آهي. ايوان دميتري وٽ گذر سفر ۽ دوا درمل لاءِ ڏوڪڙ نه هئا، تنهنڪري کيس اسپتال اماڻيو ويو، جتي کيس جنسي بيمارين جي وارڊ ۾ جاءِ ملي. هورات جو سمهندو نه هو، جيڙاڪ پڻي سان ٻين مريضن جي آرام ۾ رنڊڪ وجهندو هو. انڪري جلد ئي اندريئي فيميج جي حڪم سان کيس وارڊ نمبر ٻهين ۾ پهچايو ويو.

هڪ سال اندر ئي ڳوٺ وارن ايوان دميتري کي وساري ڇڏيو ۽ سندس ڪتاب جنڪي مالڪ مڪان ورندي هيٺان هڪ برف گاڏيءَ ۾، ڪچري جي ڍير وانگر ڦٽو ڪري ڇڏيو هو، پاڙي جا چوڪرا کڻي ويا.

ايوان دميتري جي کابي پاسي وارو پاڙيسري، جيئن اڳ ۾ ئي ذڪر ڪيو ويو آهي، يهودي موٽي سيٺڪا آهي ۽ ساڄي پاسي بلڪل ڪورو، انتهائي بينور چهري وارو هڪ ٿلهو متارو ۽ ڪڙو تڙو هاري، جيڪو عرصو ٿيو وساري چڪو آهي ته سوچڻ يا محسوس ڪرڻ چاڪي چٽبو آهي، پنهنجي بت ۾ ساھ مونجهائيندڙ بوءِ هوندي اٿس.

نيڪيتا، جنهن جي فرضن ۾ ان همراھ جي سارسنيال لهڻ به شامل آهي، پنهنجي پوري سگھ سان تمام گھڻي وحشيائي انداز ۾ کيس مارڪٽ ڪندو آهي. پراها ڳالهه ته ان شخص جو ان سان ڪچومر نڪريو وڃي، ايڏي ايڏائيندڙ ٺاهي-ماڻهو اهڙين شين جو عادي ٿي ويندو آهي. ايتريءَ مارڪٽ تي به اهو بي حس درندو ڪنهن آواز يا اشاري سان يا اڪ چيندي به ڪو ردعمل ظاهر نه ڪندو آهي. بس رڳو ڪنهن ورندي ڪوڪي جيان هيڏي هوڏي جهولندو رهندو آهي.

وارڊ نمبر ٻهين جو پنجون ۽ آخري واسي هڪ مقامي شخص آهي، جيڪو ڪنهن وقت تپال کاتي ۾ تپال ورهائڻ جو ڪم ڪندو هو. سنهڙو سڪل جسم، پورا بي

ترتيب وار ۽ نڪ پر ٿورو ڪيچل ڀريو ڇهرو. سندس ذهين اکين ۾ اطمینان ۽ خوشيءَ جي جھلڪ چوندي ٿي رهي ته کيس پنهنجو خيال رکڻ ايندو آهي ۽ هو پنهنجي سيني ۾ ڪو اهر ۽ حيرت انگيز راز لکايو هلي ٿو. هو پنهنجي وهائي يا گدي هيٺان ڪا شيءِ لڪائي رکندو آهي ۽ ڪنهن کي انجي هٿ لڳڻ به نه ڏيندو آهي. پر انڪري نه ته ڪو اها ڪانئس ڦري ويندو. پر رڳو پنهنجي لڄاري طبيعت سبب. ڪڏهن ڪڏهن هو دريءَ ڏانهن وڃي پين ڏانهن پٺ ڪري ڪنهن شيءِ کي پنهنجي ڇاتيءَ تي لٽڪائي ڏسڻ لڳندو آهي. انهن گهڙين ۾ ڪو به سندس ويجهو ايندو آهي ته هڪدم گهٻرائجي ان شيءِ کي لڪائي ڇڏيندو آهي. پر سندس راز حاصل ڪرڻ ڪو تمام گهڻو ڏکيو ناهي.

”اوهين مونکي واڏايون ڏيو!“ ڪڏهن ڪڏهن هو ايوان دميتريچ کي چوندو آهي. ”مونکي ٻئي درجي جي ستاري وارو“ اسٽانسلاوس“ تمغو ملڻ جي سفارش ٿي آهي. اهو تمغو هونئن ته رڳو پرڏيهي رهواسين کي ملندو آهي، پر هو ڪنهن سبب ڪري منهنجي معاملي ۾ خاص رعايت ڪري رهيا آهن.“ پوءِ هو مرڪي ڪلهه ڇنڊيندي ڳالهه اڳتي وڌائيندو آهي، ”مون ته ان جو تصور به نه ڪيو هو!“

”آءُ انهن معاملن ۾ بلڪل ڪورو آهيان.“ ايوان دميتريچ ڪوڙاڻپ سان جواب ڏيندو اٿس.

”پر اوهانکي خبر به آهي ته دير سوير مونکي ڇا ملڻ وارو آهي؟“ ٽپال کاتي جو اڳوڻو ملازم عياريءَ سان اکيون مڇڪائي ڳالهه جاري رکندو آهي، ”پڪ سان مونکي سوئڊن جو ”قطب تارو“ ڏنو ويندو- اچي ۽ ڪاري رين - اهڙي تمغي لاءِ انسان ٿوروڙي ڏکيائي ته پوڳي سگهي ٿو. ڪيڏو نه سهڻو هوندو آهي!“

زندگيءَ ۾ ايتري گهڻي يڪسانيت شايد ئي ڪٿي هوندي. جيتري اسپتال سان ڳنڍيل ان ننڍڙيءَ عمارت ۾ آهي. هر روز صبح جو فالج جي مريض ٿلهي متاري هاريءَ کانسواءِ سمورا مريض ورندي ۾ هڪ ڪونڊيءَ آڏو هٿ منهن ڏوئي اسپتالي ڪپڙن سان ٻوٽ اڳهندا، خاص عمارت مان ٽين جي وٽن ۾ نيڪيتا جي آندل ڇانهه پيئندا آهن. منجهند جو مانيءَ ۾ کين ٽڪي ڪرم ڪلي جو شوربو ۽ جوڻ جو دليو ملندو آهي ۽ شام لاءِ ڏينهن جو پڇيل ساڳيو دليو. ٻنهي وقتن جي مانيءَ جي وڃڻن وقتي ۾ هو پنهنجن پلنگن تي آهليا پيا هوندا آهن، سمهي پوندا آهن، درين کان ٻاهر تڪيندا رهندا آهن يا ڪمري ۾ پसार ڪندا ورتندا آهن. اهو انهن جو روز جو معمول آهي. ٽپال کاتي جو اڳوڻو ملازم سدائين رڳو پنهنجن تمنجن جو ذڪر ڪندو رهندو آهي.

وارد نمبر ڇهين ۾ نئون ڇهرو ڪو ورلي ٿي نظر ايندو آهي. ڊاڪٽر نون ذهني مريضن جي ڀرتي ڪڏهنڪو بند ڪري چڪو آهي ۽ پاڳل خاني ۾ ڪنهن کي ڏسڻ لاءِ اچڻ جو فڪر ٻاهرينءَ دنيا جي ماڻهن کي تمام گهٽ هوندو آهي. بن مهنين ۾ هڪ ڀيرو حجر ”سيميون لازارچ“ ان ڪمري ۾ ضرور ايندو آهي. هو مريضن جا وار ڪيئن ٺاهيندو آهي، ان

ڪم ۾ نيڪيتا ڪيئن سندس مدد ڪندو آهي ۽ نشي ۾ الوٽ جهمر کي ڏسي مريضن تي اوجھو ڪهڙي ويرانِي ڇانئجي ويندي آهي؟، انجي ايتار ۾ اسانجو نه وڃڻ ئي بهتر آهي. جهمر کانسواءِ ٻيو ڪوبه هتي پنهنجي شڪل نه ڏيکاريندو آهي. مريضن کي روز رڳو ان مصيبت کي پوڳڻو پوندو آهي جنهن جو نالو نيڪيتا آهي. هونئن ڪجهه ڏينهن کان اسپتال ۾ هڪ عجيب و غريب افواه گشت ڪري رهي آهي. چيو پيو وڃي ته ڊاڪٽر وارد نمبر ڇهين ۾ پابنديءَ سان وڃڻ لڳو آهي. واقعي عجيب و غريب آهي اهو افواه !

ڊاڪٽر اندريئي فيميج راڳين پنهنجي پيشي جي لحاظ کان تمام وڏو ماڻهو آهي. ٻڌايو ويندو آهي ته پنهنجي نوجوانيءَ ۾ هو تمام گهڻو مذهبي هو ۽ پادري بڻجڻ جا خواب ڏسندو هو. انڪري 1863ع ۾ هاءِ اسڪول پاس ڪرڻ کانپوءِ ڪليسائي اڪيڊميءَ ۾ داخلا وٺڻ چاهيائين پر سندس والد، جيڪو ڊاڪٽر آف سائنس ۽ سرحن هو، کيس ڏکيو پئجي ويو ۽ چيائينس، ”تنهنجي پالري ٿيڻ شرط ئي عاق ڪري ڇڏيندوسانءِ.“ اها ته خبر نه اٿس ته ان ڳالهه ۾ ڪيتري سچائي آهي. پر اندريئي فيميج کي اڪثر اهو چوندي ٻڌو ويو آهي ته ڊاڪٽر ٿيڻ يا سائنس جي ڪنهن ٻئي ميدان ۾ ڪم ڪرڻ لاءِ سندس دل ڪڏهن به راضي نه ٿي آهي.

حقيقت ڪجهه به رهي هجي پر ڊاڪٽريءَ جي سند وٺڻ کانپوءِ هو پادري ٿي نه سگهيو. پنهنجي دنياداريءَ لاءِ ته خير هو ڪڏهن به مشهور نه هو ۽ هن ۾ ڪنهن پادريءَ جون خصلتون ڊاڪٽري شروع ڪرڻ مهل به اوتريون ئي هيون. جيتريون هاڻ آهن.

سندس ڊيل ڊول بنهه واهيات ۽ بلڪل جٽ هارين جهڙو آهي. سندس چهرو، ڏاڙهي، سڌا وار ۽ سگهارو بي ڊولو جسم، رستي جي ڪناري واري ڪنهن هوٽل جي ضدي پيٽ پري ۽ سخت مزاج مالڪ جي ياد ڏيارين ٿا. نيرين رڱن سان ڍڪيل اڱرو چهرو، ننڍڙيون اکيون ۽ ڳاڙهو نڪ، قد ڊگهو اٿس، ڪلها ويڪرا ۽ هٿ پير وڏا شاهي-ائين لڳندو آهي ته جيڪر ڪنهن سان ڪي زورائتو نونشو هڻي ته ڪن پل ۾ ويچارِي جو ساھ نڪري وڃي. پر سندس چال مان عجب نرمي ۽ احتياط بکندو آهي، چورن جيان پير پير ۾ ڏئي هلندو آهي. ڪنهن سوڙهي لنگهه ۾ ڪو منهن پئجي ويس ته ترسي انکي رستو ڏيڻ ۾ پهل ڪندو آهي. گججيءَ تي ننڍڙي ڳوڙهي هڻڻ سبب سخت ڪالر استعمال ڪري نه سگهندو آهي، انڪري سدائين سٺيءَ جون يا جون نرم قميصون استعمال ڪندو آهي. عام ڊاڪٽرن جهڙي خوش لباسي کيس سَنگهڻ لاءِ به نصيب نه ٿي آهي. هڪ سوٽ ۾ ڏهه سال چڪي ويندو آهي ۽ نئون سوٽ به جيڪو عام طور تي هو يهوديءَ جي ٺهيل جڙيل ڪپڙن جي دڪان تان خريد ڪندو آهي، سندس جسم تي پهري ڀرائي سوٽ وانگيان پراڻو ۽ ميرانجهڙو لڳندو آهي. ان اڪيلي سوٽ ۾ ئي هو مريض کي تپاسيندو آهي، ماني کائيندو

آهي ۽ دوستن وٽ ايندو ويندو آهي. ان حرڪت پويان سندس گنجوسيءَ يا ڪنهن ٻيءَ ڳالهه جو نه پر رڳو سندس پنهنجي وضع قطع کان هيڪاندي لاپرواهيءَ جو هٿ آهي.

اندريني ڀيڻي ڀيڻي جڏهن پنهنجو عهدو سنڀالڻ پهتو هو ته اهو ”خيراتي ادارو“ عجيب زبون حالت ۾ هو. وارڊن جي وچ ۾ لنگهڻ ۽ اسپتال جي ورائنڊي ۾ بدبوءِ وگهي ساهه کڻڻ محال هو. اسپتال جي خدمتگارن، نرسن ۽ سندن ڪٽنب جي ڀاتين وارڊن تي راتين جو سمهڻ لاءِ قبضو ڪري رکيو هو. هر شخص ان ڳالهه تي سهمت هو ته منگهڻن، ڪوئن ۽ ڪاروچن جيئن عذاب ڪري ڇڏيو آهي. سرجيڪل وارڊ معدي جي مريضن سان ڀريل رهندو هو. سڄي اسپتال ۾ آڀريشن ڪرڻ وارا ڇاقو فقط ٻه هئا، ٿرما ميٽر هڪ به نه هو. جڏهن ته غسل ڪرڻ وارا ٽب پٽاڻا رکڻ لاءِ استعمال ٿيندا هئا. سپريٽنڊنٽ، ميٽرن ۽ طبي نائٽ مريضن جي خوراڪ پاڻ هضم ڪري ويندا هئا ۽ جيستائين ان پوڙهي جو تعلق آهي، جيڪو اندريني ڀيڻي کان اڳ سندس عهدي تي هو، ان متعلق مشهور آهي ته هو اسپتال لاءِ ملندڙ اسپرٽ لڪ ڇپ ۾ وڪڻي ڇڏيندو هو ۽ هن پنهنجين دل پسند نرسن ۽ مريضن جو چڱو خاصو حرم ٺاهي رکيو هو. ڳوٺ واسي ان ساري صورتحال کان پلي پٽ واقف هئا، هو ته ان کي وڏائي چڙهائي پڻ پيش ڪندا هئا، پر ڪجهه ڪرڻ ڪرائڻ جو فڪر ڄڻ ته ڪنهن کي به نه هو. ڪجهه ماڻهو اهو چئي معاملي کي ٺاري ڇڏيندا هئا ته اسپتال ۾ هارين ۽ هيٺن طبقي جي ماڻهن جو ئي ته علاج ٿئي ٿو ۽ کين ڪا شڪايت ڪيئن ٿي سگهي ٿي. جڏهن سندن گهرن جي صورتحال انڪان به خراب آهي، ”اهڙن ڪنگلن کي ڪو تتر ڪارائبا ڇا؟“ ٻين جو دليل اهو هو ته ڳوٺ کان اها توقع رکڻ ئي بيوقوفي آهي ته زمينستو جي مدد بنان ڪو ڍنگ سان اسپتال هلائي سگهجي ٿي. ماڻهن کي ته ٿورائتو رهڻ گهرجي ته اسپتال آهي، خراب حالت ۾ آهي ته پوءِ ڇا ٿيو! هوڏانهن زمينستو، جنهن کي خود جڙي ڪو گهڻو عرصو نه ٿيو هو، ڳوٺ يا پسرگراڻيءَ ۾ ڪا اسپتال نه کولي هئائين، ڇاڪاڻ جو اداري جي عملدارن جي بقول ته هڪڙو اسپتال ته اتي اڳيئي موجود آهي ٻيءَ جي ڪهڙي ضرورت.

اندريني ڀيڻي ڀيڻي ڏينهن ئي اسپتال جي معائني کانپوءِ نتيجو ڪڍيو ته اهو بدمعاشيءَ جو آڏو ۽ صحت عامه لاءِ انتهائي هائيڪار ادارو آهي. هن سوچيو ته بهترين ڳالهه اها ٿيندي ته مريضن کي موڪل ڏيئي، اسپتال کي تالو لڳائي ڇڏجي. پوءِ کيس خيال آيو ته اسپتال بند ڪرڻ جي رڳو سندس خواهش ئي نه پر ٻين ڪيترين ئي ڳالهين جي ضرورت پوندي ۽ هونئن ان سان هڻ حاصل ڪجهه به نه ٿيندو. هڪ جاءِ جي سمورين اخلاقي ۽ مادي گندگين کي ڇنڊي ڦوڪي ڌار ڪبو ته اهي پڪ سان ڪنهن ٻئي هنڌ وڃي گڏ ٿينديون. ماڻهوءَ کي ان وقت جو انتظار ڪرڻ گهرجي. جڏهن اهي براهيون پاڻ مرادو ناس ٿي وڃن. اها ڳالهه به سوچڻ جي هئي ته هتان جي ماڻهن اسپتال جوڙائي آهي ۽ انکي برداشت به ڪن پيا ته انجو مطلب اهو آهي ته کين انجي گهرج به آهي. جاهلاڻو تعصب ۽ روزمره جي زندگيءَ جون اهي سموريون گندگيون ۽ ڪڏا افعال ضروري آهن، ڇاڪاڻ جو

وقت اچڻ تي انهن کي ڪنهن ڪماڻيءَ شيءِ ۾ ائين بدلائي سگهجي ٿو جيئن چيڻو زرخيز مٽيءَ ۾ بدلجي ويندو آهي. دنيا ۾ اهڙي ڪابه جڳاڻي ناهي جنهن گندگيءَ جي ڀر مان جنم نه ورتو هجي.

اندريني فيميج پنهنجون ذميواريون سنڀالڻ کانپوءِ اسپتال جي انهن سمورين بدنظمين کان چڻ اڳيون ٻوٽي ڇڏيون. هن خدمتگارن ۽ نرسن کي راتيون جو وارڊن ۾ سمهڻ کان جهلي ڇڏيو. آپريشن جي اوزارن جا به باڪس گهرايائين. باقي - سپريٽينڊنٽ، ميٽرن ۽ معدي جا مريض سڀئي پنهنجين پنهنجين جاين تي بنا ڪنهن ڪٽڪي جي موجود رهيا.

اندريني فيميج ڏاهپ ۽ ايمانداريءَ جو تمام گهڻو قدر ڪندو هو. پر خود پنهنجي جوگرد جي زندگيءَ کي ڏاهپ ۽ ايمانداريءَ جي بنيادن تي منظم ڪرڻ لاءِ وٽس نه ڪردار جي قوت هئي ۽ نه ئي پنهنجن ڪم تي اعتماد. حڪم ڏيڻ، ڪنهن ڳالهه تي پابندي لاڳو ڪرڻ ۽ ڪنهن فيصلي تي ڳنڍ ٻڌي انکي مڃرائڻ لاءِ ته هو چڻ پڻا ئي نه ٿيو هو. لڳي ٿو ته هن قسم کنيو آهي ته، نه ته ڪڏهن ڏاڍيان ڳالهائيندو ۽ نه وري رعبدار لهجو اختيار ڪندو. ”مونکي ڏي“ يا ”مون لاءِ آڻ“. چوندي ته چڻ سندس زبان اٽڪندي هئي. بک لڳندي هيس ته هڪندي هڪندي پنهنجي باورچيائي کي چونڊو هو. ”چانهه ڪيئن رهندي؟...“ يا ”ماني ڪاڻ متعلق ڇا خيال آهي؟“ ۽ جيستائين سپريٽينڊنٽ کي چوريءَ کان منع ڪرڻ ۽ کيس برطرف ڪرڻ يا ان غير ضروري عهدي کي مورڳو ختم ڪرڻ جو سوال هو ته اهي ڳالهيون سندس وس کان ٻاهر هيون. ماڻهو اندريني فيميج سان ڪوڙ ڳالهائيندا آهن. سندس چايلوسي ڪندا آهن، يا ڪو سڌوسنئون جعلي حساب ڪتاب کانس پاس ڪرائڻ ايندا آهن ته سندس چهرو ڳاڙهو ٿي ويندو آهي ۽ هو تڙ ٽڪڙ ۾ سندن ڪم اڪلائي ڇڏيندو آهي. مريض ساڻس پنهنجي لنگهڻ تي هڻڻ يا عملي جي ڪنهن ظالماڻي روش جي شڪايت ڪندا آهن ته هو گهٻرائجي ويندو آهي ۽ تمام گهڻي معذرتي انداز ۾ پڻ ڪندو آهي: ”ڇڏو نڪ آهي، ان معاملي کي ڏسندس...“ پڪ سان ڪا غلط فهمي ٿي هوندي...”

شروعاتي ڏينهن ۾ اندريني فيميج ڏاڍي جوش خروش سان ڪم ڪيو. منجهند تائين ٻاهريان مريض ڏسندو هو. آپريشن سميت ٻار ڄڻائڻ جي معاملن کي به منهن ڏيندو هو. عورتن جو سندس متعلق چوڻ هو ته ”هو هر مريض تي تمام گهڻو ڌيان ٿو ڏري. بيمارين خاص ڪري عورتن ۽ ٻارن جي بيمارين کي تپاس ۾ سندس ڪو جواب ناهي“ پر جيئن جيئن وقت گذرندو ويو، هو بيزار ڪندڙ يڪسانيت ۽ ڪم جي تخليقي انداز ۾ غير موثر هڻڻ سبب بي ليو ٿي پيو. هڪ ڏينهن هن ٽيهه مريض ٿي تپاسيا ته ٻئي ڏينهن پنجڻيهه، ته ٽئين ڏينهن وري چاليهه ۽ اهو سلسلو روزانو سالن تائين جاري رهيو. ڳوٺ ۾ موت جي شرح گهٽجڻ جو نالو ئي نه پئي وٺي ۽ سڌائين نون مريضن جي قطار لڳي پئي هوندي هئي. روزانو جيڪي چاليهه مريض اسپتال ۾ ٿي آيا ته انهن سمورن کي غور سان تپاسڻ جو ته سوال ئي نٿي پيدا ٿيو. جنهن جو مطلب اهو هو ته هو لک حيلاهلائي ته به

سندس ڪم ڏونگ کانسواءِ ڪجهه به نه هو. هڪ سال دوران هن جيڪڏهن ٻارهن هزار مريض ٿي تپاسيا ته ”به ۽ به - چار“ جهڙي حساب جيان اهو رڳو ائين هو ته هن ٻارهن هزار عورتن ۽ مردن کي دوکو ڏنو. ايترو ئي نه. پر جن مريضن جي حالت گهڻي خراب هوندي هئي، تن کي اسپتال ۾ داخل ڪري سائنسي اصولن تحت لا علاج ڪرڻ به ناممڪن هو. ڇاڪاڻ جو اصول ته تمام گهڻا هئا پر سائنس جو ڪو نالو نشان ئي نه هو. ۽ فلسفي کان هتي رڳو اصولن جي بنيادن تي ئي ٻين ڊاڪٽرن وانگر اصول پرستائي انداز ۾ ڳالهائجي ته پوءِ سندس پهرين گهري هجي ها ته گندگي جي نه پر صفائيءَ ۽ تازيءَ هوا جي، تڪي ڪرم ڪليءَ جي بدبودار شوري جي نه پر بل ڏيندڙ خوراڪ جي. چورن جي نه پر همدردي خدمتگارن جي موجودگي اسپتال ۾ مريضن لاءِ تمام گهڻي ضروري آهي.

هو اهو به سوچيندو هو ته جڏهن جيون جي عام ۽ جائز پچائي موت ئي آهي ته پوءِ ماڻهن کي مرڻ کان ڇو روڪجي؟ ڪنهن دڪاندار يا ڪلارڪ جي زندگيءَ ۾ پنجن ڏهن سالن جو اضافو ٿئي به ته ان مان ڇا هڙ حاصل ٿيندو؟ - ۽ جيڪڏهن علاج جو مقصد دوائون ڏئي پيڙا کي گهٽائڻ آهي ته پوءِ ائٽر طور تي اهو سوال ٿو پيدا ٿئي ته پيڙا کي آخر گهٽائجي ڇو؟ اول ته پيڙا متعلق سمجهيو ويندو آهي ته اها ڪامل پڻي جي حصول ۾ انسان جي مددگار آهي ۽ ٻي ڳالهه اها ته جيڪڏهن انسان گورين ۽ ڦڪين وسيلي پيڙا کي گهٽائڻ سکي ورتو ته پوءِ ماڻهو مذهب ۽ فلسفي کي تاڪن ۾ سڃاڻي رکي ڇڏيندا، جن مان هيل تائين پيڙا کان نجات نه ته به اطمينان ضرور مليو آهي. پشڪن سڪرات مهل ايڏائيندڙ پيڙائون سنيون. هو موت کان اڳ ڪيترائي سال اڀاهج رهيو ته پوءِ ڪو اندرشي يفيچ. ڪور ماتريونا ساوشنا، جنهن جي حياتي پيڙا کان محروم ٿي ڪري سڀ کان معمولي ڪيٽين جيان غير اهم ٿي ويندي، آخر پيڙا کان نجات ڇو حاصل ڪري؟ ان قسم جي سوالن کان اندرشي يفيچ بددليءَ جو شڪار ٿي ويو ۽ هن روز روز اسپتال وڃڻ ڇڏي ڏنو.

سندس روز جو معمول ڪجهه هيئن آهي. صبح جو تقريبن اٺين وڳي ننڊ مان اٿي ڪپڙا مٽائي ڇانهه پيئندو آهي. ان کان پوءِ يا ته مطالعي واري ڪمري ۾ ڪجهه پڙهڻ لڳندو آهي يا اسپتال هليو ويندو آهي. کيس واردن جي وچ واري تنگ ۽ اونڊاهين لنگهه ۾ ٻاهريان مريض اسپتال ۾ داخل ٿيڻ جي انتظار ۾ ويٺل ملندا آهن. سندن پراسان اسپتال جون خادماڻون ۽ خدمتگار سرن جي فرش تي پنهنجن لانگ بوٽن سان ڪٽ ڪٽ ڪندا تيزيءَ سان لنگهندا رهندا آهن. اسپتال ۾ داخل مريض پنهنجن ڪمزور جسمن کي اسپتالي ڪپڙن ۾ ڍڪي هيڏي هوڏي پसार ڪندا رهندا آهن. لاش ۽ راتوڪي کاڌي وارا ٿانو ٻاهر ڪڍيا پيا ويندا آهن. ٻارن جي روئڻ جا آواز اڀرندا آهن ۽ تيز هوا جا زوڪاٽ لنگهه کي ڌونڌاڻيندي محسوس ٿيندا آهن. اندرشي يفيچ کي ڀليءَ پت اهو احساس هوندو آهي ته اهڙي قسم جون حالتون ٿي بي، بخار يا رڳو اعصابي بيمارين جي مريضن لاءِ پڻ تمام گهڻيون خطرناڪ هونديون آهن. پر ان ڏس ۾ ڪري به ڇا ٿو سگهجي؟ آجياڻي - ڪمري ۾ هڪ گول مٿول، ننڍي قد وارو، چڱيءَ طرح شيو ڪري زور زور سان چهرو ڌوتل، خوش اخلاق شخص سرگيڻي سرگيڻچ، جيڪو سندس

نائب آهي. پر پنهنجي نئين، ٿورڙي ڍلي ڍالي سوٽ ۽ انداز مان طبي نائب کان وڌيڪ سينٽ جو رڪن لڳندو آهي، سندس آڌر ڀاءُ ڪندو آهي. ڳوٺ ۾ سندس نجی پريڪٽس جڳي خاصي هلندي آهي. اچي ٿاڻي ٻڌندڙ سرگيئي پنهنجو پاڻ کي ڊاڪٽر کان وڌيڪ قابل تصور ڪندو آهي. جنهن جي نجی پريڪٽس بلڪل ناهي. ان ڪمري جي هڪ ڪنڊ ۾ پردي جي وسيلي مقدس تعویذ تنگڻ لاءِ مخصوص جاءِ ناهي وئي آهي. اتي هڪ وڏي شاهي تصوير پڻ تنگيل آهي. ان جي سامهون هڪ ليمپ لٽڪيل آهي ۽ ڀرسان ئي اچي ڪپڙي ۾ ويڙهيل دان جي ميٺ بٽين لاءِ هڪ شمع دان رکيل آهي. بشين جون تصويرون، سويتا توگورسڪ خانقاهه جي هڪ وڏي شاهي تصوير ۽ خشڪ گلن جا هار پتين جي زينت وڌائي رهيا آهن. سرگيئي سرگيئچ سخت مذهبي ۽ ڪليساڻي روايتن جو ڪٽر حامي آهي. اسپتال ۾ مقدس تصوير هن ئي رکائي هئي. هر آچر تي هو ڪنهن مريض کان دعا پڙهائيندو آهي، جنهن کانپوءِ هو پاڻ مختلف واردن ۾ وڃي لوبان دان کي اڳتي پوئتي ڦيرائي لوبان جو واس پکيڙيندو آهي.

مريض گهڻا هوندا آهن ۽ وقت گهٽ تنهنڪري ڊاڪٽر هر مريض کان تڙ تڪڙ ۾ هڪ اڌ سوال پڇي دوا جي طور تي لپ سان مالش يا ڪيسٽر آئل تجویز ڪندو آهي ۽ بس. اندريئي فيميچ تريءَ تي نرڙ ٽڪائي خيالن ۾ گرم هوندو آهي ۽ مريضن کان ميڪانڪي انداز ۾ سوال پڇندو رهندو آهي. سرگيئي سرگيئچ به ويجهو ويهي هٿ مهيندو رهندو آهي ۽ ڪنهن ڪنهن مهل ڳالهائيندو آهي.

”اسين بيمارين ۽ غربت جي مصيبتن جو شڪار هوندا آهيون.“ هو چوندو آهي. ”خدا جي عبادت نٿا ڪريو - اهو آهي قصو!“.

اندريئي فيميچ ٻاهرين مريضن کي تپاسيندي ڪوبه آپريشن نه ڪندو آهي. آپريشن ڪرڻ جي عادت به نه ٿي ڄاڻ ڪڏهنڪو وساري چڪو آهي ۽ هاڻ ته رت ڏسندي ئي گهٻرائجي ويندو آهي. کيس ڪنهن ٻار جو وات ڦاڙي گلو ڏسڻو هوندو آهي ۽ ٻار پنهنجن ننڍڙن ننڍڙن هٿن سان کيس پري ڌڪڻ جي ڪوشش ڪندي دانهون ڪندو آهي ته سندس مٿو ڦرڻ لڳندو آهي ۽ اکين ۾ ڳوڙها ڀرجي ايندا اٿس. هو جلدي جلدي نسخو لکي هٿن جي اشاري سان ٻار جي ماءُ کي کيس وٺي وڃڻ جو اشارو ڪندو آهي.

هو جلدي مريضن جي اڌنگي پٿي ۽ بيوقوفين کان. مذهبي رسمن جي شوقين سرگيئي جي موجودگيءَ کان، پتين تي لڳل تصويرون ۽ خود پنهنجن سوالن کان تنگ اچي ويندو آهي، جن ۾ هو پوين ويهن سالن ۾ ڪا تبديلي آڻي نه سگهيو آهي. نيٺ پنجن ڇهن مريضن کي تپاسڻ کانپوءِ گهر هليو ويندو آهي ۽ باقي مريضن کي سندس نائب تپاسيندو آهي.

گهر پهچندي ئي هو ان خوشگوار احساس سان، ته خدا جو شڪر جو نجی پريڪٽس کان زمانو ٿيو جو سندس جان چٽل آهي ۽ ڪوبه کيس تنگ ڪرڻ نه ايندو، پنهنجي ڪتابن واري دنيا ۾ گرم ٿي ويندو آهي. هو سدائين تمام گهڻي اطمینان ۽ خوشيءَ ڀري احساس سان حد کان وڌيڪ مطالعو ڪندو آهي. سندس اڌ پگهار ڪتابن تي خرچ ٿي ويندي آهي ۽ گهر جي ڇهن ڪمرن مان ٽي رڳو ڪتابن ۽ پراڻن رسالن سان

سٿيل آهن. سندس مطالعي جو پسنديدہ موضوع تاريخ ۽ فلسفو آهي. هو فقط هڪ طبي رسالي ”ڊاڪٽر“ جو خريدار آهي، جنهن جو مطالعو هو سدائين آخري صفحي کان شروع ڪندو آهي. هو ڪلاڪن تائين پڙهندو رهندو آهي ته به ٿڪ محسوس نه ڪندو آهي. سندس مطالعي ۾ جلدي جلدي صفحا اٽلاڻ جو اهو انداز ناهي جيڪو ڪنهن زماني ۾ ايوان دميتريچ جو هو. هو آهستي آهستي سمجهي پڙهندو آهي ۽ اڪثر انهن مرحلن تي ترسي پوندو آهي جتي يا ته تمام گهڻو خوشگوار احساس محسوس ڪندو آهي، يا وري هن لاءِ ڪا ڏکيائي پيدا ٿيندي آهي. ڪتاب پيرسان ٿي شيشي جي صراحيءَ ۾ وادڪا رکيل هوندي اٿس. هو هراڌ ڪلاڪ کانپوءِ ڪتاب جي تان نظر هٽائڻ بنا، گلاس ۾ شراب اوتي پيئندو آهي ۽ هٿوراڙيون ڏئي ميوي جي ڦار ڪڍي کائيندو آهي. ٽي وڳي آهستي آهستي رنڌڻي جي در تي پهچي هلڪي انداز ۾ ڪنگهندي چوندو آهي: ”او ڌاريا! مانيءَ متعلق ڇا خيال آهي؟“

بد سليقي انداز ۾ لڳايل بي ڏاقتي مانيءَ سان منهن ڏئي اندريشي فيمچ پنهنجي ٻانهن کي ڇاتيءَ تي موڙي مختلف ڪمرن ۾ پसार ڪرڻ ۽ سوچڻ شروع ڪندو آهي. پت واري گهڙي شام جا چار وڃائيندي آهي، پوءِ پنج، پر سندس پसार ۽ سوچڻ جو سلسلو جاري رهندو آهي. ٿوري ٿوري دير ۾ رنڌڻي جو دروازو چيڪاٽ ڪندو آهي ۽ ڌاريا جو بدنما چهرو ظاهر ٿيندو آهي.

”اندريشي فيمچ! اوهان کي بيٺر ته نه گهرجي؟“ هوءَ تشويش واري لهجي ۾ پڇندي آهي.

”نه اڃا وقت نه ٿيو آهي.“ هو جواب ڏيندو، اٿس ”ٿوري دير کانپوءِ...“ سانجهه ٿيڻ لڳندي آهي ته پوسٽ ماسٽر ميخائيل آويريانچ، جيڪو گهوٽ جو واحد ماڻهو آهي جنهن جو ساٿ اندريشي کي بار نه لڳندو آهي، ساڻس ملڻ ايندو آهي. ميخائيل آويريانچ پنهنجن چڱن ڏينهن ۾ سرنديءَ وارو زميندار هو. هن گهڙي سوار دستي ۾ پڻ خدمتون سرانجام ڏنيون هيون. پر ڏکيا ڏينهن جو آيس ته اهڙا جو ٻن ويلن جي مانيءَ لاءِ پوڙهاڻپ ۾ ٽپال کاتي ۾ نوڪري ڪرڻي پيس. ڏسڻ ۾ ڪوٽڙو، گهاٽيون وڏيون اڇيون مڇون، سڌريل ۽ ڍنگاڻو، آواز ڪافي اوچو پر تمام گهڻو خوشگوار تمام گهڻو نيڪ ۽ شريف ماڻهو آهي. پر مزاج جو تمام گهڻو تيز آهي. ٽپال گهر ۾ ڪنهن به شخص ساڻس ڪنهن ڳالهه تي اختلاف ظاهر ڪيو يا هروڀرو بحث ڪيو ته سندس چهرو ڳاڙهو ٿي ويندو آهي. جسمر ڪنٺڻ لڳندو اٿس ۽ ٻي گهڙيءَ سندس زوردار رڙ سڄي ماحول تي چانئجي ويندي آهي. ”خاموش!“ اهوئي سبب آهي جو گهڻي عرصي کان ٽپال کاتي کي فتح ٿي نه سگهجن ڌڙ قلعو سمجهيو ويندو آهي. ميخائيل آويريانچ اندريشي فيمچ جي علميت، شرافت ۽ وسيع خياليءَ سبب کيس پسند ڪندي سندس عزت ڪندو آهي. باقي سمورن کي هو ڪمتر سمجهندي کين ڌڪار سان ڏسندو آهي.

”ڏيو منهن، آءُ نازل ٿي ويس!“ هو ڪمري ۾ داخل ٿيندي ئي زورائتي رڙ ڪندو آهي. ”منهنجا دوست! شايد اوهين مون مان تنگ اچي ويا هوندا، ها نه؟“

"بلڪل نه، قطعي نه." ڊاڪٽر ورندي ڏيندو آهي. "ڇڱيءَ طرح ڄاڻو ٿا ته اوهان سان ملي تمام گهڻي خوشي محسوس ڪندو آهيان."
 ٻئي دوست مطالعي واري ڪمري ۾ صوفا تي ويهي ڪجهه دير تائين خاموشيءَ سان سگريٽ ڇڪيندا آهن.

"او ڌاريا! ڪجهه بيئر پيئجي ته ڪيئن.....؟" ڊاڪٽر چونڊو آهي.
 پهرين بوتل ساڳي خاموشيءَ ۾ خالي ٿي ويندي آهي. ڊاڪٽر اداس ۽ گم سم نظر ايندو آهي. جڏهن ته ميخائيل آويريانچ انتهائي خوش. بلڪل ان شخص جيان جيڪو ڇڙ ڪا مسخريءَ واري ڳالهه ڪرڻ وارو هجي. ڳالهه ٻولهه جي شروعات اڪثر ڊاڪٽر ٿي ڪندو آهي.

"آهي نه ڏک جي ڳالهه!" هو ڪنڌ جي هلڪي ڌوڙ سان پنهنجي دوست جي چهرې ڏانهن ڏسڻ بنا (ڪنهن جي چهرې ڏانهن هو ڪڏهن ڏسندو ئي ناهي) جهيٽي آواز ۾ آهستي آهستي چوڻ شروع ڪندو آهي. "آءُ، نوجوان پيارا ميخائيل آويريانچ! آهي نه ڏک جي ڳالهه ته اسانجي ڳوٺ ۾ هڪ به اهڙو ماڻهو ناهي، جنهن کي دلچسپ ۽ دانشورائين ڳالهين جي ذري به پرواهه هجي يا ڪو انجي اهليت رکندو هجي؟ اها اسانجي حد کان وڌيڪ محرومي آهي. حالت اها آهي جو تعليم يافته طبقا به معمولي شين کان مٿي رتيا ٿيو سگهن ۽ آءُ اوهانکي پڪ ٿو ڏياريان ته سندن ذهني ارتقا ڪنهن به لحاظ کان هيٺين طبقي کان بهتر ناهي."

"صحيح آهي. آءُ سٺو سيڪڙو سھمت آهيان."

"يقينن اوهانکي خبر آهي،" ڊاڪٽر ساڳي انداز ۾ آهستي آهستي ڳالهه جاري رکندو آهي. "ته انساني ذهن جي اعليٰ ۽ مقدس روحاني اظهارن کانسواءِ دنيا جي هر شيءِ غير اهر ۽ غير دلچسپ آهي. اهو ذهن ئي ته آهي جيڪو انسان ۽ حيوان جي وچ ۾ حد بنديءَ واري ليڪ ٽوپ ڇڪي. انساني مقدس فطرت جي جهلڪ ڏيکاريندو آهي ۽ هڪ لحاظ کان غير موجود ابدي حيات جي به جاءِ والاريندو آهي. انهيءَ مهاڙيءَ کان اڳتي وڌي اوهين چئي سگهو ٿا ته ذهن ئي خوشيءَ جو اڪيلو ذريعو آهي. اسين پنهنجي ماحول ۾ ذهن جهڙي ڪنهن به شيءِ کي نشا ڏسون ۽ نه وري ان بابت ڪجهه ٻڌون ٿا، جنهن جو مطلب اهو آهي ته اسين خوشين کان محروم آهيون. اهو سچ آهي ته ڪتاب اسانجا ساٿي آهن. پر ڪتاب ڳالهائڻ ٻولهائڻ ۽ نجی رابطي جي جاءِ ته نشا والاري سگهن. جيڪڏهن اوهين مونکي هڪ تشبيهه استعمال ڪرڻ ڏيو، مونکي پوءِ آهي ته اها هوندي ته اڻ وڻندڙ ته آءُ عرض ڪيان ته ڪتاب ڇپيل سنگيت آهن ۽ زباني ڳالهه ٻولهه سريلائيت."
 "بلڪل صحيح ٿا فرمايو."

سائنس ڇاڻجي ٿي وڃي. ڌاريا چهرې تي بي زبان پيو جا تاثر سجائي رنڌڻي مار نڪري دروازي تي اچي بيهي ٿي، ڳل تريءَ تي ٽڪائي سندن ڳالهين ٻڌڻ ٿي لڳي.
 "آه"، ميخائيل آويريانچ ٿڌو ساھ ٿو ڀري. "۽ اوهانجو ڇا خيال آهي، اڄڪلهه ماڻهن جي مڃاڻن ۾ ذهن به هوندا آهن!؟"

۽ هو گذريل وقتن جا قصا شروع ڪري ڏيندو آهي. جڏهن زندگي صحتمند، خوشين ڀري ۽ دلچسپ هئي. هو اڳاٽي وقت جي پڙهيل لکيل روسين جون ڳالهيون ڪرڻ شروع ڪندو آهي، جيڪي مان مرتبي ۽ دوستيءَ تي جان اربي ڇڏيندا هئا. ماڻهو بنا ڪنهن لکت پڙهت جي هڪٻئي کي وڏيون رقمون اوڏو ڏيندا هئا ۽ ڪنهن دوست کي سندس پريشانيءَ ۾ هن جي ڪم نه اچڻ کي شرمناڪ حرڪت سمجهندا هئا. فوجي معرڪا، مهمون، چڙهايون، راتاها، دوستيون، عورتون، ۽ قفقاز - ڇا شاندار ڌرتي هئي! هڪ بئالين ڪمانڊر جي زال ڪيڏي نه مست هئي! هر شام آفيسرن جو يونيفارم پائي اڪيلي سر گهوڙو ڊوڙائيندي جبلن ڏانهن نڪري ويندي هئي. ماڻهن جو خيال هو ته هن ڪنهن ڪوهستاني ڳوٺ جي ڪنڀار سان ياري ڳنڍي هئي.

"اوه، مقدس ماءُ...." ڌاريا ٿڌو سا هر ٿي پري.

"۽ ڪهڙيون ڪهڙيون مٿي نوشيون ٿينديون هيون! ڪهڙيون ڪهڙيون دعوتون! ۽ ڪيڏا سور ۽ آزاد خيال هوندا هئاسين اسين سڀئي!"

اندرشي يفيچ سندس ڳالهيون نه ٻڌڻ جيان ٻڌندو ٿو رهي. هو بيشر جا ڍڪ پرندي ٻيو ڪجهه سوچيندو ٿو رهي.

"آءُ اڪثر ڏهن ماڻهن جي سڀن ۾ گر رهندو آهيان. ساڻن ڪچهريون ڪندو آهيان." اوچتو هو ڳالهه ڪڍندي ڳالهائيندو آهي. "منهنجي پيءُ مون کي شاندار تعليم ڏياري هئي پر ستين ڏهاڪي جي خيالن کان متاثر ٿي هن مون کي ڊاڪٽري پڙهڻ تي مجبور ڪيو. ڪڏهن ڪڏهن سوچيندو آهيان ته جيڪڏهن انهن ڏينهن ۾ پنهنجي پيءُ جي خواهش آڏو هٿيار ڦٽا نه ڪريان ها ته اڄ پڪ سان ڪنهن دانشورائي تحريڪ جو سرواڻ هجان ها، يا وري ڪنهن يونيورسٽيءَ ۾ پڙهائيندڙ عملي ۾ هجان ها. ظاهر آهي ته ذهن سدا حيات ناهي، ٻين شين جيان اهو به فاني آهي. پر پوءِ به، جيئن آءُ اوهان آڏو وضاحت ڪري چڪو آهيان، ته مون وٽ ذهن جي تمام گهڻي اهميت آهي. زندگي هڪ مصيبت ڀري ڪٽڪيدار پڇري کانسواءِ ڪجهه به ناهي. جيئن ئي ڪو دانشور ذهني بلوغت جي منزل تي رسي شعوري سوچ وڃياري جي قابل ٿيندو آهي، تيئن ئي هو محسوس ڪرڻ کانسواءِ رهي نه سگهندو آهي ته هو هڪ ڪٽڪي دار پڇري ۾ بند ٿي ويو آهي. جنهن کان ٻاهر نڪرڻ لاءِ ڪو در ناهي. جيڪڏهن اوهين غور ڪريو ته يقيناً ان نتيجي تي پهچندؤ ته کيس سندس مرضيءَ بنا ۽ رڳو اتفاقي سببن ڪري عدم وجود کان وجود ۾ آندو ويو آهي... ڇا جي لاءِ؟ جيڪڏهن هو پنهنجي وجود جو مفهوم ۽ مقصد ڄاڻڻ جي ته ڪوشش ڪندو آهي ته يا ته کيس ڪو جواب نه ملندو آهي يا وري مختلف فضول ڳالهين ۾ کيس منجهايو ويندو آهي. هو هر هر ڏک ڪندو آهي پر پڇري جو در ڪير به نه کوليندو آهي ۽ نيٺ موت اچي کيس پنهنجن ڄڻن ۾ جڪڙيندو آهي ۽ اهو به سندس مرضيءَ جي خلاف، ۽ جيئن گڏيل بدقسمتي سان متحد قيدي هڪ ٻئي سان گڏ رهڻ جو موقعو حاصل ڪري ٿورڙو خوش ٿي وٺندا آهن. ساڳيءَ طرح مطالعي ۽ تجزيي جو رجحان رکندڙ فرد هڪ ٻئي ڏانهن ڇڪبا آهن ۽ ڪٽڪي دار پڇري ۾ پنهنجي بند هئڻ جو احساس ڪرڻ بنا اوجھن ۽

غيرفائديمند خيالن جي مناسٽا ڪري وقت گذاريندا آهن. ان لحاظ کان ذهن لائني
اطمينان جو وسيلو آهي. ”بلڪل صحيح“.

اندريني يفيچ پنهجي مخاطب سان اڳيون نه ملائيندي ساڳئي جهيٽي آواز ۾
هٻڪندي ڏهن ماڻهن ۽ ساڻن ڳالهائي حاصل ٿيندڙ سرهائيءَ متعلق ڳالهيون ڪندو رهندو
آهي. ميخائيل آويريانچ سندس ڳالهيون غور سان ٻڌي ڪيڏي ڪيڏي مهل پنهجي
”بلڪل صحيح“ يا ”بلڪل سچ“ جو اضافو ڪندو رهندو آهي.
”پر اوهين روح جي سداحيات هڻڻ ۾ ويساهه نٿا رکو ڇا؟“ پوسٽ ماسٽر اوچتو
پڇي ٿو.

”نه منهنجا پيارا - نه آءٌ ويساهه ٿو رکان ۽ نه ئي مون وٽ ان لاءِ ڪو سبب ٿي
آهي.“

”سچ پچو ته مونکي به ان بابت شڪ آهي. مونکي ته ائين محسوس ٿيندو آهي
ته آءٌ ڪڏهن مرنديس ٿي نه. ڪڏهن وري آءٌ پنهجو پاڻ کي چونڊو آهيان: ”پوڙها مڙس،
هاڻ موت جي گهڙي ويجهي اچي وئي آهي!“ پر ڪو جهيٽو آواز سرباٽ ڪندو اٿم: ”ان
تي يقين نه ڪجانءِ، تون ڪڏهن به نه مرندين!...“

نائين وڳي کان پوءِ ميخائيل آويريانچ کانئس موڪلائيندو آهي. هو وڏي
ڪمري ۾ بيٺي بيٺي پنهجو ڳورو ڪوٽ پائيندي ٿڌو ساهه ڀري چونڊو آهي: ”ٿورو
سوچيو ته قسمت اسانکي ڪهڙي دوزخ ۾ آڻي ڇڏي ٿي؟ ان کان به واهيات ڳالهه هيءُ
آهي ته اسانکي مرڻو به هٿي پوندو! هونءِ!...“

دوست کي دروازي تائين موڪلائڻ کانپوءِ اندريني يفيچ پهر پنهجي ميز آڏو
پڙهڻ شروع ڪري ڏيندو آهي. هاڻ رات جي سانت ۾ ڪوبه آواز رنڊڪ نه پيو وجهي. لڳي
ٿو ته خود وقت به بيهي رهيو آهي ۽ ڊاڪٽر ۽ پنهجي ڪتاب کي جانچي رهيو آهي، ڄڻ
ان ڪتاب ۽ ساڻي پاڇولي واري ليمپ کانسواءِ دنيا ۾ ٻيءَ ڪنهن شيءِ جو وجود ئي نه
هجي. ڊاڪٽر جو رڳو ۽ هاريائو جهرو آهستي آهستي مرڪ سان، جيڪا انساني ذهن جي
اظهارن سان سندس پريت ۽ احترام جو عڪس آهي، چمڪي اٿي ٿو. هو سوچي ٿو ته
انسان سداحيات ڇو ناهي؟ آخر ڇو؟ آخر ذهن جي انهن سمورن مرڪزن ۽ تهن جو، ٻڌڻ،
ڳالهائڻ، پاڻ سڃاڻڻ ۽ غير معمولي ڏاهپ جو وجود ئي ڇا جي ڪاڻ، جيڪڏهن انهن
سمورن کي هڪ نه هڪ ڏينهن مٽيءَ ۾ ملڻو آهي ۽ نيٺ ڌرتيءَ جي پاڙن ۾ پيهجي ڪنهن
مقصد ۽ سبب بنا اربين سالن تائين سچ جي حقيقي گردش ٿي ڪندو رهڻو آهي؟! يقينن اهو
ضروري نه هو ته ائين ئي سرد ٿيڻ ۽ گردش ڪندو رهڻ لاءِ انسان کي سندس شاندار ذهن
سان وجود ۾ آندو وڃي ۽ پوءِ انکي ڪنهن تلخ مذاق سان مٽيءَ ۾ بدلایو وڃي!

تغير ڪامل! ڪنهن کانئس کانسواءِ ٻيو ڪنهن کي ان ڳالهه سان سڪون ۽
اطمينان حاصل ٿي پيو سگهي ته هو سداحيات ٿيڻ بدران مٽيءَ ۾ بدلجي وڃي؟ قدرت
۾ جيڪي عمل غير شعوري طور تي جاري رهندا آهن آهي ته انساني بيوقوفين جي عمل

کان به هيٺينء سطح جا هوندا آهن. ڇاڪاڻ جو بيوقوفيءَ ۾ به ڪنهن حد تائين شعور ۽ مرضيءَ جو دخل هوندو آهي، جڏهن ته قدرتي عمل پنهنجي پس منظر ۾ بلڪل ڪورا ۽ خالي هوندا آهن. رڳو ڪو ڪانئر ٿي، جنهن کي موت جو پوئ پنهنجي خودداريءَ کان وڌيڪ هجي، پنهنجو پاڻ کي ان خيال سان تسڪين ڏئي سگهي ٿو ته سندس جسم گاهه جي ڪنهن ڪڪ ۾، ڪنهن پٿر ۾، ڪنهن ڏيڏر ۾ جيئرو رهندو. ان تغير ڪامل کي سدا حيات سمجهڻ ايترو ئي ڪل جوڳو ٿيندو جيترو ڪنهن وائيلن جي ٽٽڻ ۽ بيڪار ٿي وڃڻ کان پوءِ سندس ٻاهرئين خول جي شاندار مستقبل بابت پيش گوئي ڪرڻ.

گهڙيال جڏهن به ڪلاڪ پوري ٿيڻ جو اعلان ڪندو آهي، اندريئي فيميج آرام ڪريءَ سان پني لڳائي پنهنجن خيالن تي غور ڪرڻ لاءِ ڪن پل اکيون ٻوٽي ڇڏيندو آهي. هاڻ هاڻ جيڪو ڪتاب سندس مطالعي ۾ هو، انجي اوچن آدرشن کان متاثر ٿيندي هو پنهنجي پراڻي ۽ هاڻوڪي زندگيءَ جو تجزيو ڪرڻ لڳي ٿو. ماضيءَ کان ڌڪار جا جذبا ٿا پيدا ٿينس ۽ ان بابت ڪجهه نه سوچڻ کي ئي ترجيح ٿو ڏئي. باقي رهيو حال. ته اهو ماضيءَ جهڙو ئي آهي. کيس خبر آهي ته هن مهل جڏهن سندس خيال سرد زمين سان گڏ سج جي چوگرد چڪر پيا لڳائين ته ساڳئي پل وڏي عمارت ۾ سندس ڪمرن کان ڪجهه ئي فاصلي تي ماڻهو بيماريءَ ۽ غلاظت سببان هيٺان ٿيندا هوندا. شايد نيڪ انهيءَ پل ڪو شخص جاڳندو هوندو ۽ پنهنجو پاڻ کي ڪيڙن ماکوڙن کان بچائڻ لاءِ هٿ پير هڻي رهيو هوندو. ڪنهن پٺي کي هاڻ هاڻ ٿي حمري جي مرض جو حملو ٿيو هوندو يا زخمي تي چڪي ٻڌل پٽيءَ سبب سور وگهي ڏانهيندو هوندو ۽ شايد ڪجهه مريض وادڪا پيشندي نرسن سان تاش ڪيڙي رهيا هوندا. گذريل سال ٻارهن هزار عورتن ۽ مردن کي دوکو ڏنو ويو. اسپتال جي زندگي اڄ به ويهه سال اڳ جيان چوريءَ، دنگي فساد، جڙي بازيءَ، جانبداريءَ ۽ شرمناڪ عطائي پٺي تي ٻڌل آهي. اسپتال اڄ به بدمعاشيءَ جو آڏو ۽ ڳوٺ واسين جي صحت لاءِ سخت هاجيڪار آهي. اندريئي فيميج کي خبر آهي ته وارڊ نمبر ڇهين ۾ لوهي سيخن پويان نيڪيٽا مريضن کي مارڪٽ ڪندو آهي ۽ موٽي سيٽڪا پنڻ لاءِ روز رستن تي پٽڪندو رهندو آهي.

هو اهو به ڄاڻندو آهي ته پوين پنجويهن سالن ۾ طب جو علم تمام گهڻو وڌيو ويجهيو آهي. يونيورسٽيءَ جي شاگرديءَ واري دور ۾ کيس لڳندو هو ته طب جي علم جو به جلد ئي ڪيميا ۽ مافوق الطبيعيات جهڙو ئي حشر ٿيندو، پر هاڻ راتين جي مطالعي دوران اهو ساڳيو علم طب کيس تمام گهڻو متاثر ڪندو آهي ۽ سندس اندر ۾ اٿل پٿل پيدا ڪندو آهي، جيڪا وجد جي نشاني ئي ٿي پئي سگهي. واقعي ڪهڙي نه غير متوقع تبديلي، ڪيڏو نه شاندار انقلاب آهي! حيرت انگيز دوائن وسيلي اڄ اهڙا آپريشن به ڪيا پيا وڃن جن کي خود عظيم پيروگوف تائين مستقبل ۾ پڻ ناممڪن تصور ڪيو ويندو هو. معمولي زيمسترو ڊاڪٽر به گوڏي جي ڍڪڻيءَ جو آپريشن ڪندي هڪن ٺٺا. پيٽ جي آپريشن ۾ سون مان ڪو ورلي هڪ مريض موت جو ڪاڇ بڻجي ٿو - ۽ پٿريءَ کي ته اهڙي معمولي شيءِ سمجهيو پيو وڃي جو ڪنهن ڇپيل مضمون ۾ انجو ذڪر به نٿو

ڪيو وڃي. آتشڪ کي پاڙان پڻ ممڪن ٿي پيو آهي. تنهن کانسواءِ توارث جو نظريو آهي، هينائڙم آهي. پاسٽير ۽ ڪاخ جون ايجادون آهن، هائيڊجين، انگن اکرن جو اعليٰ انتظام ۽ اسانجي روسي زميستنو جون طبي تنظيمون آهن، مرض جي جديد درجي بنديءَ سان گڏوگڏ دماغي مرضن جي چڪاس جا طريقا ۽ علاج، اهو سڀ ڪجهه ماضيءَ جي پيٽ ۾ ايلبروس جبل جهڙو اوجو آهي. دماغي مريضن کي هاڻ نه ٿڌي پاڻيءَ سان پڇايو ٿو وڃي ۽ نه ئي کين ايترو زور سان تائيل ڪوٽ پهرايا ٿا وڃن جو سندن هٿ سوکها ٿي وڃن. ساڻن انسانن جهڙو ورتاءُ ڪيو ٿو وڃي ۽ اڪثر اخبارن ۾ ايندو آهي ته سندن تفريح لاءِ ٿيئڙ جا پروگرام ۽ ناچ گانا ڪرايا ٿا وڃن. اندريئي يفيچ کي خبر آهي ته جديد خيالن ۽ ذوق سبب وارڊ نمبر ڇهين جهڙي لعنت جوڳي هنڌ جو وجود فقط ڪنهن اهڙي ڳوٺ ۾ ئي ممڪن ٿي پيو سگهي جيڪو ويجهي ترين ريلوي اسٽيشن کان به به سٺو ورست پري هجي، جتي ميونسپلٽيءَ جو چيئرمين ۽ ميمبر نالي ماتر ٿي پڙهيل لکيل هجن، جن لاءِ ڊاڪٽر ڪنهن وڏي بئشپ جهڙو هوندو آهي. جنهن جي هر ڳالهه تي آمانا صد قنا ڪرڻ گهرجي، پوءِ پل هو مريض جي نڙيءَ ۾ پگهرندڙ شيهو ٿي چوڻ اوتيندو هجي. ڪو ٻيو هنڌ هجي ها ته شهري ۽ اخبارون ان ننڍڙي باسٽيل کي ڪڏهوڪو ميساري چڪا هجن ها.

”پر فائدو ڇا ٿيو؟“ اندريئي يفيچ اڪيون ڦاڙي پنهنجو پاڻ کان سوال ٿو ڪري.“ نيٺ به ان سموري مان هڙ حاصل ڇا ٿيو؟ حيرت انگيز دوائون، ڪاخ ۽ پاسٽير ڪابه تبديلي آڻي نه سگهيا. مرض ۽ موت جو سلسلو اڄ به اڳي جيان جاري آهي. ٿيئڙ ۽ ناچ گانن جو دماغي مريض لاءِ انتظام ضرور ڪيو ويندو آهي، پر هو جتي بند آهن اتان آزاد نٿا ڪيا وڃن. انڪري اهو سڀڪجهه اڻڄڻو ۽ هيچ آهي ۽ ويانا جي بهترين اسپتالن ۽ منهنجي هن واهيات اسپتال ۾ ڪو بنيادي فرق نٿو رهي.“

پوءِ به ڏک ۽ ريس سان ملندڙ جلندڙ هڪ جذبو کيس ان معاملي ۾ اڻ ڌريو رهڻ کان روڪي ٿو. پر اهو جذبو شايد ٿڪ کان بيحال ٿيڻ جو نتيجو آهي. هو پنهنجو مٿو ڪتاب جي صفحي تي رکي ٿو ڇڏي ۽ ڪجهه آرام جي خيال سان هٿن کي ڳل هيٺان رکي ٻيهر سوچڻ ٿو لڳي: ”آءٌ هڪ خراب مقصد جي خدمت ۾ ڪريان. جن کي دوکو ٿو ڏيان انهن کان ئي پگهار ٿو اڳڙيان. آءٌ ته سڌوسنئون بي ايمان آهيان. ضلعي ۾ سموري جا سمورا آفيسر بد افعالا آهن ۽ هٿ تي هٿ رکي ويهڻ جو پگهار ٿا وصول ڪن... تنهنڪري پنهنجي بي ايمانيءَ لاءِ ڏوهاري آءٌ نه پر منهنجو هي دور آهي. جيڪڏهن آءٌ به سٺو سال پوءِ ڄمان ها ته بلڪل مختلف فرد هجان ها.“ گهڙي ئي وڃائيندي آهي ته هو ليمپ اجهائي پنهنجي سمهڻ واري ڪمري ڏانهن هليو ويندو آهي. رهيو نند جو معاملو، ته اها سندس اکين کان ڪوهين ڏور هوندي آهي.

ٻه سال اڳ زميستنو تي سخاوت جو دورو پيو هو، ان اسپتال جي طبي عملي ۾ اضافي جي سلسلي ۾ ٽي سئو روپل سالياني جي منظوري ان وقت تائين جي لاءِ ڏني جيستائين زميستنو جي پنهنجي اسپتال نه کلي- ۽ ضلعي ميونسپلٽيءَ جي ميڊيڪل آفيسر يوگيني فيدورچ جون خدمتون حاصل ڪيون ويون ته جيئن هو اندريئي يفيچ جي مدد

ڪري سگهي. نئون ڊاڪٽر ٽيهن سالن کان به گهٽ ڄمار جو آهي. ڊگهو قد، سانورو رنگ، چهري جون ويڪريون هڏيون ۽ اکيون ننڍيون - ڏسڻ ۾ روسي نسل جو لڳندو ئي ناهي. هو ڳوٺ ۾ بلڪل خالي کيسن، هڪ ننڍڙي صندوق ۽ هڪ ڪوچهيءَ نوجوان عورت سان گڏ آيو، جنهن جي هنج ۾ ٻار هو ۽ ان کي هن پنهنجي پورجيائي ٿي ظاهر ڪيو. يوگيني فيڊورچ چڇي ڌار ٽوپي، لنگ بوٽ ۽ سياري ۾ رڍ جي ڪل وارو پوسٽين پائيندو آهي. طبي نائب سرگيئي سرگيئچ ۽ خزانچيءَ سان ته هن ايندي شرط ٿي دوستي ڳندي ورتي پر اسپتال جي باقي آفيسرن کي نه ڄاڻ ڇو امير طبقي جو فرد سڏيندي ڪانئن پري رهندو هو. سندس گهر ۾ هڪ ئي ڪتاب هو: ”ويانا جي ڪلينڪ جا تازا ترين نسخا- ڇاپو 1881ع“ جنهن کي پاڻ سان گڏ رکڻ بنا هو مريض نه تپاسيندو هو. شام جو ڪلب ۾ هو بليئرڊ ڪيڏندو آهي، پر تاش سان سندس پوي ئي ڪونه. کيس ”اهو ته تمام گهڻو بي ڍنگو معاملو آهي!“ يا ”آڙي اچو به، انسان ته نهيو ئي خوش ٿيڻ لاءِ آهي.“ جهڙا جملا استعمال ڪرڻ جو گهڻو شوق آهي.

هر هفتي ۾ ٻه ڀيرا اسپتال ويندو آهي، جتي مختلف وارڊن ۾ گشت ڪرڻ کانسواءِ ٻاهريان مريض ڏسندو آهي. کيس اهو ڏسي تمام گهڻي ڪاوڙ ايندي آهي ته اسپتال ۾ نيون ۽ باڪمال دوائون بلڪل ناهن ۽ رت ڪيڻ لاءِ پيالن جهڙن گلاسن جي تمام گهڻي ڪوٽ آهي. هو ڪو نئون طريقو ان ڊپ ڪري لاڳو نه ڪندو آهي ته مٿان اندريئي يفيمچ ناراض نه ٿي پوي. کيس پڪ آهي ته سندس ساٿي اندريئي يفيمچ بي ايمان آهي ۽ کيس شڪ آهي ته هن ڪافي دولت گڏ ڪئي هوندي ۽ دل ٿي دل ۾ هن سان ريس به ڪندو آهي. هو اندريئي يفيمچ کي هٽائي وڌي خوشيءَ سان سندس جاءِ واراڻ لاءِ تيار آهي.

بسنت اچي چڪو هو، مارچ جا آخري ڏينهن هئا ۽ سانجهه سمو - برف زمين تان غائب ٿي چڪي هئي. اسپتال جي اڱڻ ۾ ميناڻون ڇهڪي رهيون هيون جو ڊاڪٽر پنهنجي پوسٽ ماسٽر دوست کي ڦاٽڪ تائين ڇڏڻ ويو. عين ان وقت يهودي موٽي سيٽڪا پنهنجي معمول جي گشت تان موٽيو پئي. ڦاٽڪ ۾ داخل ٿيو - مٿو اگهاڙو، اگهاڙن پيرن ۾ رڳو جوتن مٿان پائڻ جا رٿو وارا دستانا ۽ هٿ ۾ هڪ ننڍڙو ٿيلهو جنهن ۾ خيرات ۾ مليل شيون رکيون هيون.

”هڪ ڪو پيڪ ڏي نه!“ هن سيءَ ۾ ڪنٺ جي باوجود مرڪندي ڊاڪٽر کي

چيو.

اندريئي يفيمچ، جنهن کي انڪار ڪرڻ ايندو ئي نه هو، کيس ڏهه ڪوبيڪ جو سڪو ڏئي ڇڏيائين.

”ڪيڏو ايدائيندڙ آهي!“ هن يهوديءَ جي اگهاڙين تنگن ۽ ميرن گوڏن کي ڏسندي سوچيو، ”هڙيءَ پٺل ۽ ٿڌيءَ موسم ۾....“

هو رحم ۽ ڪراهت جي گاڏڙ ساڌڙ جذبن تحت يهوديءَ جو گنجي مٿي کان گوڏن تائين جو جائزو وٺندي سندس پويان پويان وارد نمبر ڇهين تائين آيو. ڊاڪٽر جي پير رکندي ئي نيڪيٽا گند ڪچري جي ڍير تان ٽپ ڏئي هيٺ لٿو ۽ ستر بيهي رهيو.

”شام بخير نيڪيتا“. هن پنهنجي مخصوص نرم لهجي ۾ چيو. ”ڇو نه هن يهوديءَ کي لانگ بوٽ يا ٻيو ڪجهه ڏجي. هنڪي ٿڌ لڳي ٿي سگهي!“

”نيڪ آهي سائين، آءٌ سپريٽينڊنٽ صاحب کي عرض ڪندس.“

”ها ضرور، منهنجو نالو ونجانءِ، ڇٽجاس ته اهو مون چيو آهي.“

لنگه کان وارد ۾ اندر وڃڻ وارو در کليل هو. ايوان دميتريچ پنهنجي پلنگ تي نوٽ تي ٽيڪ ڏئي ليٽي ان اثباتل آواز کي تمام گهڻي فڪرمنديءَ سان ٻڌي رهيو هو. اوجھو هن ڊاڪٽر کي سڃاڻي ورتو. ڪاوڙ ۾ ڪنبندي ٿيو ڏئي هيٺ لٿو ۽ ڊوڙي وارد جي وچ ۾ پهچي ويو. سندس چهرو تپي ڳاڙهو ٿي ويو هو ۽ اکين ڦوندارجي ويون هئس.

”آڙي ڊاڪٽر اچي ويو!“ هن دانهن ڪئي ۽ تهڪ ڏئي کڻ لڳو. ”نيٺ اچي ويو! آءٌ اوهان صاحبن کي واڏايون ٿو پيش ڪريان، ڪيڏو ٿورو ڪيو اٿس جو اسان کي ڏسڻ آيو آهي! لعنت هجي بدمعاش تي!“ هن اهڙي غضبناڪيءَ سان، جيڪا پهريان ڪڏهن وارد ۾ نه ٻڌي نه ڏٺي وئي هئي، زمين تي زور سان پير هڻندي زورائتي رڙ ڪئي. ”ماري ڇڏيوس حراميءَ کي! نه نه، مارڻ تمام گهٽ آهي! ڪاڪوس ۾ ڦٽو ڪريوس!“ اندريئي فيميج دروازي وٽ پهچي اندر جهاتي پائيندي آهستي پڇيو: ”ڇا جي لاءِ؟“

ايوان دميتريچ فهر ريل نظرن سان هن ڏانهن وڌيو ۽ پنهنجي ڪنبنڊڙ جسر تي ڪپڙو ويڙهيندي پڇيائين: ”ڇا جي لاءِ؟ چور ڪٿان جا!“ هن ڌڪار ڀريئي لهجي ۾ چيو ۽ چين کي ائين پڪوڙيائين جڏهن ٿوڪڻ ٿي چاهيائين. عطائي! جلا!.“

”اوهين مشتعل نه ٿيو.“ اندريئي فيميج معذرتي انداز ۾ مرڪندي چيو. ”آءٌ اوهان کي پڪ ٿو ڏياريان ته مون زندگيءَ ۾ ڪڏهن به چوري ناهي ڪئي ۽ جيستائين ٻين جو تعلق آهي ته شايد اوهين گهڻي مبالغوي کان ڪم پيا وٺو. آءٌ ڏسان پيو ته اوهين مون کان ناراض آهيو. ٿورو سکون کان ڪم وٺو ۽ ڪاوڙ ۽ گرميءَ بنا ٻڌايو ته آخري انهن رڙين جو سبب ڇا آهي؟“

”مون کي هٿ بند ڪري ڇو رکيو اٿو؟“

”انڪري جو اوهان بيمار آهيو!“

”جي ها، آءٌ بيمار آهيان ۽ سوين چريا آزاد پيا ڦرن انجو سبب رڳو اهو آهي ته اوهان پنهنجي جھالت جي ڪري صحت مندن ۽ انهن چرين ۾ فرق ڪرڻ کان قاصر آهيو. ته پوءِ آءٌ به هي ٻيا اڳا انسان، ٻين جي سزا لوڙيندڙ، قربانيءَ جي پڪرن جيان هتي قيد ڇو؟ خود توهين، اوهان جو نائب، اوهانجو انسپڪٽر، اسپتال جي ڪمينن جو ٽولو اسان سڀني جي مقابلي ۾ اخلاقي طور تي وڌيڪ ڪريل آهي ته پوءِ آخر اسين هتي ڇو آهيون، اوهين ڇو نه؟ ڀلا اها ڪٿان جي شرافت آهي؟“

اخلاقي قدرن ۽ شرافت جو ان معاملي سان ڪوبه تعلق ناهي. هر شيءِ جو دارومدار اتفاق تي آهي. جيڪي ماڻهو هت آندا ويندا آهن، هت رهندا آهن ۽ جيڪي نٿا آندا وڃن اهي پنهنجي آزادي ٿا مائين. اها آهي حقيقت ان سڄاڻيءَ ۾ ته اوهين دماغِي

مريض آهيو ۽ آءِ ڊاڪٽر، نه اخلاقيات جو هٿ آهي نه ڪنهن شرافت جو، ان ۾ اتفاق ڪانسواءِ ٻيو ڪجهه به ناهي.

”ان قسم جي بڪواس منهنجي سمجه کان ٻاهر آهي...“ ايوان دميتريچ پلنگ تي ويهندي ڪوڪلي آواز ۾ چيو. موٽي سيٽڪا، جنهن جي ڊاڪٽر جي موجودگيءَ ۾ نيڪيتا جهڙي وٺي نه سگهيو هو، مانيءَ جا پور، ڪاغذ جا ٽڪرا ۽ هڏيون پلنگ تي پکيڙي ڇڏيون ۽ ٿڌ ۾ ڪنبندي يهودين جي ٻوليءَ ۾ ڳائڻ واري انداز ۾ پنهنجي سر ڳالهائڻ لڳو. شايد سوچيائين پئي ته هن ڪو دڪان کولي ورتو آهي.

”مونکي هتان واپس وڃڻ ڏيو.“ ايوان دميتريچ ڳوري آواز ۾ چيو.

”اهو ته آءٌ نه ٿو ڪري سگهان.“

”چون ته ٿا ڪري سگهو، نيٺ به چو؟“

”ڇاڪاڻ جو اهو منهنجي وس ۾ ناهي. پنهنجو پاڻ کان ٿي پڇو ته جيڪڏهن آءٌ اوهان کي ڇڏي ڏيان ته ان مان ورنڊو سرنڊو ڇا؟ فرض ڪيو ته آءٌ اوهان کي ڇڏي ٿو ڏيان، تڏهن به ڳوٺ وارا ۽ پوليس جا ڪارندا اوهان کي جهلي واپس هتي ڇڏي ويندا.“

”ها - ها، اهو سچ آهي...“ ايوان دميتريچ ڳل تي هٿ ڦيريندي چيو. ”عجيب پوائتو چڪر آهي! ته پوءِ آءٌ ڇا ڪريان؟ ٻڌايو نه، ڇا ڪريان؟“

سندس آواز ۽ نوحوانن جهڙي چهري، جنهن مان سندس منهن ڦٽائڻ جي باوجود ڏاهپ ٿي بکي، اندريئي يڦيمچ کي متاثر ڪيو. هو کيس تسليءَ جا ٻه ٻول چوڻ ۽ سندس پریشاني گهٽائڻ لاءِ ڪجهه ڪرڻ لاءِ بي چين ٿي ويو. نيٺ هن ايوان دميتريچ وٽ پلنگ تي ويهي ڪجهه گهڙيون سوچڻ کانپوءِ چيو:

”اوهين مون کان ٿا پڇو ته ڇا ڪرڻ گهرجي؟ بهترين صورت ته فقط اها آهي ته اوهين هتان پڇي جان بچايو. پر افسوس جو ان سان ورڻو سرڻو ڪجهه به ناهي، اوهان کي ٻيهر پڪڙيو ويندو. جڏهن معاشرو ڏوهارين، دماغي مريضن ۽ ٻين پریشان ڪندڙ فردن کان پنهنجو پاڻ کي محفوظ رکڻ جو به ڪري وٺندو آهي ته پوءِ کيس ائين ڪرڻ کان ڪابه طاقت روڪي نٿي سگهي. هاڻ اوهان لاءِ فقط هڪ رستو ئي کليل ٿو رهي: پنهنجو پاڻ کي ان سڄائيءَ سان ڳنڍي ڇڏيو ته هت اوهانجي موجودگي ضروري آهي.“

”هيءَ جاءِ ته ڪنهن جي لاءِ به چڱي نٿي سگهي.“

”جيئن ته بندي خانن ۽ پاڳل خانن جهڙيون جايون موجود آهن، انڪري اهڙا فرد به موجود هوندا آهن جيڪي انهن کي پري سگهن. اوهين نه هونڊو ته آءٌ هونڊس، آءٌ نه ته ڪو ٻيو هوندو. انتظار ڪريو ڏور مستقبل جو، جڏهن ته قيد خانا هوندا نه پاڳل خانا. پوءِ لوهي سيخن وارين درين ۽ اسپتالي ڪپڙن جو وجود به ختم ٿي ويندو. اهو دور دير سویر پر ايندو ضرور.“

ايوان دميتريچ جي چين تي ڌڪار پري مرڪ تري آئي.

”اوهين ته مذاق تي لهي آيا آهيو.“ هن پنهنجون اکيون تائيندي چيو: ”خود اوهان ۽ اوهانجي هن نائب نيڪيتا جهڙن صاحب لوڪن لاءِ مستقبل ڪهڙي اهميت ٿو رکي؟ پر

پڪ رڪو، جناب اعليٰ! ته بهتر دور ايندو ضرور. منهنجا خيال ٿي سگهن ٿا ته مدي خارج هجن، ٿي سگهي ٿو ته اوهانڪي انهن تي ڪل اچي، پر نئين زندگيءَ جي پرھ پنهنجي سموريءَ سگھ سان ڦٽندي، سچائيءَ جو منهن مٿانهون ٿيندو ۽ اسين به روشني پسنداسين! آءٌ ڪٿي اها ڏسي نه به سگهان، جو ان وقت تائين دنيا مان موڪلائي چڪو هوندس، پر ٻين جا پوڻا پڻ پوڻا انڪي ضرور ڏسندا. آءٌ انهن سمورن جو دل جي گھراين سان آڌر ڀاءُ ٿو ڪريان ۽ خوش اهيان ته سندن ڏينهن بدلجي ويندا. اڳتي وڌو خدا اوهانجو حامي ۽ مددگار ٿئي دوستو!

ايوان دميترج، جنهن جون اکيون ڇمڪي رهيون هيون، اٿي دريءَ ڏانهن پنهنجون ٻانهون پکيڙي هيچاني انداز ۾ پنهنجي ڳالهه جاري رکي: ”آءٌ سيخن جي پويان ڪان اوهانجي لاءِ نيڪ تمنائن جو اظهار ٿو ڪريان، سچائي زنده باد! آءٌ خوش آهيان.“

”مونکي ته خوش ٿيڻ جو ڪوبه جواز نٿو نظر اچي.“ اندريئي بيمچ چيو. کيس ايوان دميترج جي اها بي انتها سرهاڻي ڪنهن حد تائين هيچ معلوم ٿي پر پوءِ به ان لاءِ هن مريض کي ڪافي پسند ڪيو. ”بنديخانا ۽ پاڳل خانا پڪ سان هوندا ۽ سچائيءَ جو، جيئن اوهانڪي چوندي خوشي پئي ٿئي، منهن مٿاهون ٿيندو پر ڪا بنيادي تبديلي نه هوندي، قدرت جا قانون بلڪل ساڳيا ئي رهندا، ماڻهو اڄ وانگر ئي بيمار ٿيندا، پوڙها ٿيندا ۽ دنيا مان هليا ويندا. پرھ اوهانجي زندگيءَ کي ڪيتري ئي ڇمڪ دمڪ سان چو نه جرڪائي، پر پڇاڻي اهائي ٿيندي ته اوهانڪي تابوت ۾ بند ڪري زمين جي سوڙهيءَ کڏ ۾ وڌو ويندو.“

”۽ سدا – حياتيءَ بابت ڇا خيال اٿو؟“

”رگو بڪواس!“

”اوهين يقين نٿا رکو، پر آءٌ ته رکان ٿو. دوستو سڪي يا شايد والتير جي ڪنهن ڪردار چيو هو ته، ”جيڪڏهن خدا نه هجي ها ته ماڻهو ان کي گهڙي وٺن ها، ۽ مون کي پڪو ويساهه آهي ته جيڪڏهن ابدي حياتيءَ جهڙي ڪنهن شيءِ جو وجود ناهي ته عظيم انساني ذهن دير سوير انڪي ايجاد ڪري وٺندو.“

”واھ! ڪيڏي پلي ڳالهه ڪئي اٿو!“ اندريئي ... خوشيءَ مان مرڪندي چيو، ”ڪيڏي عالیشان ڳالهه آهي ته اوهين ايمان رکو ٿا! اوهان جهڙو با ايمان شخص بنديخاني ۾ به خوش رهي سگهي ٿو، ڇا اوهان ڪٿي تعليم حاصل ڪرڻ جي به زحمت ڪئي هئي؟“ ”جي ها، آءٌ يونيورسٽيءَ جو شاگرد هئس، پر پنهنجي تعليم مڪمل ڪري نه سگهيس.“

”اوهين غور فڪر ڪندڙ شخص آهيو. اوهين ته ڪهڙين به ڌڪين حالتن ۾ پنهنجي سوچ ۽ خيالن جي دنيا ۾ سڪون حاصل ڪري سگهو ٿا. زندگيءَ جي مڪمل اڀياس لاءِ آزاد ۽ اوچن آدرشن سان گڏوگڏ دنيا جي احمقائي ڊوڙ کان شديد ڌڪار – ان کان بهتر نعمتون ته انسان کي اڃا تائين حاصل نه ٿيون آهن. اوهين دنيا جي سمورين شيخن

وارين درين هوندي به انهن نعمتن کي مائي سگهو ٿا. ڊيوگينس ڪاٺ جي کوکي ۾ رهندي به بادشاهن کان وڌيڪ خوش ۽ پرسڪون هو.

”اوهانجو ڊيوگينس گڏهه هو.“ ايوان دميترج بيزاريءَ مان چيو. ”اوهين ڊيوگينس يا ڪنهن نه ڪنهن شيءِ جي ڄاڻ بابت مون کي چو پيا ٻڌايو؟ هن اوچتو مچرجي تيزيءَ سان اٿندي چيو: ”اڄ زندگيءَ سان پيار ڪندو آهيان. بي انتها پيار! آءٌ مسلسل ايڏا جي خبط جو شڪار آهيان. پريشان ڪن ڊپ مون کي لاڳيتو ترڦائي رهيا آهن. پراڻا پل به ايندا آهن جڏهن جياپي جا تاو مون کي بي وس ڪري ڇڏيندا آهن ۽ تڏهن ڊپ ٿيندو اٿم ته ڪٿي سچ پچ چريو نه ٿي پوان. آءٌ جيون جو خواهش مند آهيان. تمام گهڻو خواهش مند!“ هن هيڃاڻي حالت ۾ ڪمري ۾ پसार ڪندي جهيٽي آواز ۾ چيو:

ڪڏهن ڪڏهن سڀن ۾ مونکي جن نظر ايندا آهن- ماڻهو مونسان ملڻ ايندا آهن- ماڻهن جا آواز ۽ سنگيت منهنجي ڪنن ۾ گونجندا آهن ۽ مونکي محسوس ٿيندو آهي ته ڄڻ ڪنهن جهنگل يا سامونڊي ڪناري تي بيٺل آهيان ۽ جيون جي چهل پهل لاءِ سوچڻ لاءِ ابهرڻ ٿي اٿندو آهيان.... مونکي ٻڌايو ته هوڏانهن ٿئي ڇا پيو؟ ”اوچتو هن پڇيو. ”ٻاهرين دنيا ۾ ڇا پيو وهي واپري؟“

”اوهين فقط اسانجي ڳوٺ متعلق ڄاڻڻ ٿا چاهيو، يا سڄي دنيا متعلق؟“

”پهرين ڳوٺ متعلق ٻڌايو. پوءِ دنيا جي عام حالتن بابت.“

”ڇڱو، ڳوٺ جي زندگي ته جان جو عذاب بڻيل آهي.... هڪ به اهڙو شخص ناهي جنهن سان ڪچهري ڪري سگهجي يا کيس ٻڌجي. نوجوان چهره نظر ئي نٿا اچن. هونئن هڪ نئون ڊاڪٽر خوبتوف تازو ئي آيو آهي.“

”ها، مون به ڏٺو آهي. ڇٽ آهي ڪيئن؟“

”ها، ڪو خاص سڌريل ماڻهو ناهي. عجيب ڪل جهڙي صورتحال آهي... جيڪي ڪجهه ٻڌڻ ۾ ٿو اچي، ان مان ته اندازو ٿيندو آهي ته اسانجا مرڪزي علامتا جمود جو شڪار ناهن. دانش ورائيئون سرگرميون جاري آهن. جنهن جو مطلب اهو آهي ته اتي ڪي ڪارائتا ماڻهو ضرور آهن. پر هو جنڪي اسان ڏانهن موڪليندا آهن. بس اهي ئي ڪوٺا آهن- اڀاڳو ڳوٺ!“

”واقعي اڀاڳو!“. ايوان دميترج ٿڌو ساهه ڀريندي ڪلڻ لڳو. ”۽ دنيا جو ڇا حال آهي؟ اخبارن رسالن ۾ ڇا پيو پڇجي؟“

وارد ۾ اوندھ ڇانئجي وئي هئي. ڊاڪٽر اتي بيٺي بيٺي روسي ۽ پرڏيهي اخبارن جي خبرن ۽ لاڙن بابت کيس ڪجهه ٻڌايو. ايوان دميترج وچ وچ ۾ هڪ اڌ سوال ڪندي اهي سموريون ڳالهيون ڌيان سان ٻڌندو رهيو. اوچتو کيس ڄڻ ڪا پوائٽي ڳالهه ياد اچي وئي ۽ هو ٻنهي هٿن سان مٿو جهليندي ڊاڪٽر ڏانهن پٺ ڪري لپتي پيو.

”طبيعت خراب ٿي پئي ڇا؟“ اندريئي يفيچ پڇيو.

”هاڻ اوهين مون کان هڪ لفظ به وڌيڪ معلوم ڪري نه سگهندا.“ ايوان دميترج تڪي لهجي ۾ چيو: ”مون کي پنهنجي حال تي ڇڏي ڏيو.“

”جو، ڇا ڳالهه آهي؟“

”آءُ جوان ٿو ته مون کي منهنجي حال تي ڇڏي ڏيو! منهنجي پويان ڇو اچي پيا

آهيو؟“

اندرئي يفيمنج ڪلهه ڇڏيندي ٿڌو ساهه ڀريو ۽ وارد مان هليو ويو. ٻاهر نڪرڻ کان پهرين هن لنگهه ۾ چيو: ”اڙي نيڪيتا، بهتر ٿيندو ته هتان جي ڪجهه صفائي ڪئي وڃي... ڪيڏي نه بدبوءِ ڦهليل آهي.“

”نيڪ آهي سائين!“

”ڄڻو نوجوان آهي.“ اندرئي يفيمنج گهر ويندي رستي ۾ سوچيو. ڪيڏن سالن کانپوءِ هيءُ پهريون شخص مليو آهي جنهن سان ڳالهائي سگهجي ٿو. تمام گهڻي ڏاهپ سان ڳالهائي ٿو ۽ کيس رڳو انهن ڳالهين سان دلچسپي آهي جيڪي ڌيان جوڳيون آهن.“ ان رات مطالعي دوران ۽ ان کان پوءِ بستري تي هو ايوان دميتريچ بابت ٿي سوچيندو رهيو ۽ ايندڙ صبح جو ننڊ مان اٿڻ شرط کيس ياد آيو ته هڪ ڏاهي ۽ دلچسپ ماڻهوءَ سان سندس ڏيڻ ويٺ ٿي آهي ۽ هن موقعو ملڻ شرط سائينس پيهر ملڻ جو فيصلو ڪيو.

ايوان دميتريچ گذريل ڏينهن وانگر پنهنجي پلنگ تي لوندڙين کي هٿن سان سوگهو جهلي گوڏا موڙي ليٽيو پيو هو- سندس منهن ڀت ڏانهن هو.

”دوست! ڪهڙا حال آهن؟“ اندرئي يفيمنج پڇيو. ”اوهين ستل ته نه آهيو؟.“

”اول ته آءُ اوهانجو دوست ناهيان.“ ايوان دميتريچ منهن تان ويهائو هٿائڻ بنان ڀڳيو، ”۽ ٻيو اهو ته هروڀرو پنهنجو وقت نه وڃايو. اوهين منهنجي وات مان هڪ لفظ به چورائي نه سگهندا.“

”عجيب ڳالهه آهي....“ اندرئي يفيمنج ڪجهه بخيل ٿيندي چيو. ”ڪالهه اسين ڪيڏيون ڳالهيون ڪري رهيا هئاسين، پر اوهان اوچتو ڪاوڙجي ڳالهائڻ بند ڪري ڇڏيو.... يا ته مون پنهنجن خيالن جو اظهار ڄٽڪي طريقي سان ڪيو هوندو يا وري منهنجي وات مان ڪا اهڙي ڳالهه نڪري وئي هوندي جنهن اوهانجي ڪنهن پڪي ويساهه کي ڇيهو رسايو هوندو.“

”اوهانجي خيال ۾ آءُ ان بهاني کي سڄو مڃي وٺندس؟“ ايوان دميتريچ اٿي ويهندي ڊاڪٽر کي اهڙين نظرن سان ڏٺو جيڪي هڪ ئي وقت مذاق به اڏاري رهيون هيون ته انهن ۾ تشویش به ڀريل هئي. سندس پپوٽا ڳاڙها ٿي ويا هئا. ”بهرتو اهو ٿيندو ته اوهين پنهنجي اها جاسوسي ۽ پڇا ڳاڇا ٻئي هنڌ ڪٿي وڃي ڪريو، مون مان ڪجهه به نه ورتندو سرنڌو. آءُ سمجهي چڪو آهيان ته اوهين ڪالهه هتي ڇو آيا هئا؟“

”عجيب ڳالهه آهي!“ ڊاڪٽر آهستي مرڪيو. ”نه، اوهانجو خيال آهي ته آءُ ڪو

مخبر آهيان؟“

”جي ها.... بلڪل. يا ته مخبر آهيو يا وري اهڙا ڊاڪٽر جنهن کي مون تي نظر رکڻ لاءِ مقرر ڪيو ويو هجي، ٻنهي ۾ فرق ٿورڙي آهي!“

”اوهين، معاف ڪجو.... اوهين عجيب و غريب ماڻهو آهيو!“ ڊاڪٽر پلنگ ڀرسان هڪ اسٽول تي ويهندي چيو. ”نيڪ آهي، ڪٿي مڃون ٿا ته اوهانجو خيال صحيح آهي. تصور ٿا ڪريون ته آءٌ بقول اوهانجي ته اوهان کان ڪجهه معلوم ڪرڻ ٿو چاهيان ته جيئن پوليس کي اوهانجو راز ٻڌائي سگهان. اوهين گرفتار ڪيا وڃو ۽ اوهان تي ڪيس هلي. پر اوهانجي خيال ۾ ڇا عدالت يا قيد خانو اوهان لاءِ بدتر ثابت ٿيندو؟ ۽ جيڪڏهن اوهان کي ڏيهه نيڪالي يا سخت پورهئي جي ٽيپ ٻڌائي ٿي وڃي ته اوهانجي خيال ۾ اتان جو ماحول هن وارد کان به وڌيڪ خراب هوندو؟ مون کي ته انجي پڪ ناهي... ته پوءِ اوهان کي ڊپ ڇا جو آهي؟“

صاف ظاهر پئي لڳو ته سندس انهن لفظن ايوان دميتريچ کي متاثر ڪيو ۽ هو ڪجهه پرسڪون نظر اچڻ لڳو.

ڪجهه دير پهريان ئي چار وڳا هئا ۽ هن مهل اڪثر اندريئي فيميج ڪمرن ۾ پसार ڪندو هو ۽ ڌاريا کانئس پڇندي هئي ته ڇا هو بيئر پيئڻ پسند ڪندو. هوائون بند هيون ۽ شام جي فضا روشن هئي.

”آءٌ مانيءَ کانپوءِ پसार ڪري رهيو هئس جو اوچتو خيال آيو ته ڇو نه اوهان سان ملاقات ڪري اچجي.“ ڊاڪٽر چيو. ”صحيح معنائن ۾ بستت جا ڏينهن آهن.“

”هيءُ ڪهڙو مهينو آهي، مارچ؟“

”جي ها، مارچ جا پويان ڏينهن آهن.“

”ٻاهر گپ گهڻي آهي ڇا؟“

”گهڻي ته ناهي. باغ جا رستا سڪل آهن.“

”اهڙن ڏينهن ۾ ڪيڏو نه سٺو ٿئي جو بگيءَ ۾ سوار ٿي ڳوٺ کان ٻاهر جو سير ڪجي.“ ايوان دميتريچ پنهنجين ڳاڙهين اکين کي مهيندي چيو. ڄڻ هاڻي هاڻي گهر نند مان سجاڳ ٿيو هجي، ”۽ گهر جي گرم ۽ آرام ڀريئي مطالعي واري ڪمري ۾ واپس موٽجي.... ۽ جيڪر ڪنهن سٺي ڊاڪٽر کان پنهنجي مٿي جي سور جو علاج ڪرايان.... مون کان ته وسري چڪو آهي ته انسانن جيان زندگي گذارڻ ڪنهن کي چئبو آهي؟ هيءُ تمام گهڻي غليظ جاءِ آهي، برداشت نه ڪرڻ جوڳي حد تائين غليظ!“

هو گذريل ڏينهن جي هيڃان سبب ڪمزور ۽ نبل ٿي ويو هو ۽ لفظ تمام گهڻي بي دليءَ سان سندس وات مان نڪرندي پئي محسوس ٿيا. سندس آڱريون ڪبني رهيون هيون ۽ چهرو مٿي جي شديد سور جي شاهدي ڏئي رهيو هو.

”مطالعي جي گرم ۽ آرام ڏيندڙ ڪمري ۽ هن وارد ۾ ڪو فرق ٿورڙي آهي!“ اندريئي فيميج چيو. انسان کي سڪون ۽ اطمينان جي ڳولا ٻاهرين دنيا ۾ نه پر پنهنجي اندرين دنيا ۾ ڪرڻ گهرجي.“

”ڇا مطلب آهي؟“

”معمولي ماڻهو ئي نيڪي يا بديءَ کي ٻاهرين شين، مثال طور بگيءَ يا مطالعي واري ڪمري ۾ ڳولهندو آهي، جڏهن ته سوچ وڃار رکندڙ شخص خود پنهنجي ذات اندر.“

”پنهنجي ان فلسفي جو پرچار وڃي يونان ۾ ڪريو جتي سدائين گرمي هوندي آهي ۽ فضا سنگتڙن جي ولين جي واس سان واسيل هوندي آهي. ان قسم جي ڳالهه اسانجي آبهوا ۾ مناسب ناهي. ڊيوگينس بابت مون ڪنهن سان ڳالهائيو هو؟ شايد اوهان سان ئي؟“

”جي ها. ڪاله.“

”ڊيوگينس کي مطالعي لاءِ ڪنهن گرم ڪمري جي گهرج نه هئي، ڇاڪاڻ جو اتي اڳيئي موممار گرمي پوندي آهي. هو پنهنجي کوکي جي پينگهه ۾ لڏندي، زيتون ۽ سنگڙا کائي جيئي پئي سگهيو. جيڪڏهن هو روس- واسي هجي ها ته ڊسمبر ته ڇڏيو، مئي جي مهيني ۾ به ڪنهنجي ڇاپلوسي ڪري ها ته ادا مونکي پنهنجي گهر ۾ جاءِ ڏيو. تڏ جي ڪري وڃاري جو بت ڪٺڻ لڳي ها.“

”هرگز نه. تڏ کي به ڪنهن ٻيءَ مصيبت جيان نظرانداز ڪري سگهجي ٿو. مارڪوس آوريٿيس چيو هو: ”تڪليف اصل ۾ خود- تڪليف جو زوردار تصور ئي آهي. اوهين پنهنجي ارادي جي سگهه سان ان تصور کي بدلائي سگهو ٿا. ان کي وساري ڇڏيو، تڪليف جي شڪايت ڪرڻ بند ڪريو ته هر ٻيڙا ختم ٿي ويندي ۽ سندس خيال بلڪل صحيح هو. ڪوبه عاقل يا رڳو غور فڪر ڪندڙ به سڃاتو ئي پنهنجي ان وصف سان ويندو آهي ته هو پنهنجي ذاتي ٻيڙا جي ذري به پرواهه نٿو ڪري. هو سدائين مطمئن رهندو آهي ۽ ڪابه شيءِ کيس حيران يا پريشان نٿي ڪري سگهي.“

”پوءِ ته آءٌ پڪ سان بيوقوف آهيان جو تڪليف محسوس ڪندو آهيان، غير مطمئن رهندو آهيان ۽ انساني ڪمينگيءَ تي مسلسل اڇرج ۾ رهندو آهيان!“

”اها اوهانجي اثبائاتي آهي. جيڪڏهن هر ڪنهن معاملي جي ته ۾ وڃڻ جي ڪوشش ڪندؤ ته معلوم ٿيندو ته اسانکي اٽل پٿل ۾ مبتلا ڪندڙ ڪيتريون ئي خارجي شيون اصل ۾ تمام گهڻيون معمولي آهن. اوهانکي ته زندگيءَ جي ادراڪ جي جاکوڙ ڪرڻ گهرجي جيڪا واحد نعمت آهي.“

”ادراڪ....“ ايوان دميتريچ ڏڪندي چيو: ”خارجي، داخلي... معاف ڪجو، ان قسم جون ڳالهيون منهنجي سمجهه کان ٻاهر آهن. مونکي ته رڳو اها خبر آهي-“ هن اٿي بيهندي ڪاوڙ مان ڊاڪٽر کي ڏسندي چيو: ”ته خدا مونکي گرم رت ۽ اعصابن سان پيدا ڪيو آهي. جي ها، جناب! نامياتي عنصرن ۾ ڪا حياتياتي صلاحيت آهي ته انکي هيچان تي پنهنجو ردعمل ظاهر ڪرڻ گهرجي ۽ مون تي يقينن اهو ردعمل ظاهر ٿيندو آهي. آءٌ ٻيڙا کي آه زاريءَ وسيلي، ڪمينگيءَ تي شديد ڪاوڙ وسيلي ۽ بدمعاشيءَ تي ڌڪار وسيلي ردعمل ظاهر ڪندو آهيان ۽ منهنجي خيال ۾ انجو نالو ئي زندگي آهي! ڪو جاندار جيتري ڪريل سطح جو هوندو آهي اوترو ئي سندس حساس پڻو ۽ هيچان تي

سندس ردعمل ڪمزور هوندو آهي ۽ هو جيتري اڇي سطح جو هوندو آهي اوترو ئي حقيقت جي ڏس ۾ سندس ردعمل حساس، تيز ۽ جوش ڀريو هوندو آهي. توهان کي آخر ان ايتريءَ ڳالهه جو پتو ڇو ناهي؟ ڊاڪٽر هوندي به اهڙين شروعاتي ڳالهين کان اڻڄاڻائي! ڪنهن شخص جي تڪليف کي گهٽ سمجهڻ، سدائين مطمئن رهڻ ۽ ڪڏهن به حيران نه ٿيڻ لاءِ ضروري آهي ته هو ان حالت تي پهچي چڪو هجي. ”ايوان دميتريچ اهو چوندي ٿلهي هاريءَ ڏانهن اشارو ڪيو.“ يا وري تڪليفن کيس پٿر بڻائي ڇڏيو هجي، بلڪل بي حس ڪري ڇڏيو هجي، مطلب ته هو جيئرو ئي نه هجي. معاف ڪجو! هن ورجندي پنهنجي ڳالهه جاري رکي: ”آءٌ نه ڏاڙهو آهيان نه فلسفي، انهن معاملن ۾ بلڪل ڪورو آهيان. آءٌ دليل پيش ڪرڻ جي صورتحال ۾ به ناهيان.“

”پر اوهان تمام بهتر انداز ۾ دليل پيش ٿا ڪريو.“

”روايت پسند، جن جي تعليم کي اوهان ڪل جوڳو ڪري پيش ٿا ڪريو، بنان ڪنهن شڪ جي خاصا چڱا ماڻهو هئا پر سندن فلسفو انهن ٻن هزار سالن ۾ بلڪل جامد رهيو، ٻه وڪون به اڳتي وڌي نه سگهيو - ۽ وڏي سگهيو به نٿي، ڇاڪاڻ جو اهو ناقابل عمل ۽ غير حقيقت پسند ٿاڻو آهي. اهو ٿورڙن فردن ۾، جيڪي پنهنجيون زندگيون مطالعي ۽ مختلف اڀياسن سان سينگارڻ ۾ گذاريندا هئا، ضرور مقبول ٿيو پر اڪثريت انکي ڪڏهن به سمجهي نه سگهي. ڪوبه فلسفو جيڪو دولت ۽ آسائش کان بيزاريءَ ۽ تڪليف ۽ موت کي حقير سمجهڻ جي تعليم ڏيندو هجي، اڪثريت لاءِ قطعي طور تي سمجهه ۾ نه اچي سگهجندي هوندو آهي ڇاڪاڻ جو اڪثريت وٽ نه ڪڏهن دولت هوندي آهي، نه وري آسائش. انهن لاءِ ته تڪليف کي حقير سمجهڻ خود زندگيءَ کي حقير سمجهڻ جي برابر هوندو آهي، ڇاڪاڻ جو انسان جو سمورو وجود ئي بڪ، ٿڌ، ذلت، نقصان ۽ موت جي اهڙي ئي خوف تي ٻڌل هوندو آهي جهڙو هيملٽ تي تاري هو. زندگي جان جو عذاب ۽ پواڻي ٿي سگهي ٿي پر ڪڏهن ڪڏهن زندگيءَ کي ڌڪاريو ناهي. انڪري آءٌ هڪ ڀيرو ٻيهر ورجائڻ چاهيان ٿو ته روايت پسندن جي تعليم جو ڪوبه مستقبل ناهي ۽ اڳاٽي دور کان هيل تائين جن شين ۾ ارتقائي ڪيفيت ڏني وئي آهي اهي رڳو هي آهن، جاکوڙ ڪرڻ جي سگهه، پيڙا ۽ ڌڪ جو احساس ۽ هيچانن تي ردعمل جي صلاحيت... ”ايوان دميتريچ اوجھو پنهنجي ڳالهه جي ڪڙي وڃائجي وڃڻ ڪري خاموشيءَ تي پريشانيءَ سان هٿ مهٽڻ لڳو.

”مون ڪا اهم ڳالهه چوڻ ٿي چاهي پر ذهن مان نڪري وئي“ هن چيو. آءٌ ڇا بابت ڳالهائي رهيو هئس؟ اڙي ها! مون چيو پئي ته هڪ روايت پسند پنهنجي دوست کي آزاد ڪرائڻ لاءِ پنهنجو پاڻ کي وڪڻي ڇڏيو ۽ غلام بڻجي ويو. اوهان ڏٺو نه ته ان روايت پسند هيچان پيدا ڪندڙ هڪ ڳالهه تي ردعمل ظاهر ڪيو ڇاڪاڻ جو ڪنهن ٻئي لاءِ پنهنجي هستي مٽائڻ جهڙو عظيم ڪم ڪرڻ لاءِ انساني سيني ۾ درد ڀريءَ دل جي موجودگي ضروري آهي. ڪنهن دور ۾ مون کي گهڻو ڪجهه معلوم هو جيڪو هاڻ هن قيدخاني ۾ رهندي وسري چڪو اٿم، نه ته گهڻائي مثال ڏيان ها. وٿيو ته حضرت عيسيٰ

جو مثال وٺو. هو حقيقتن تي پنهنجي ردعمل جو اظهار روئي، مرڪي، سوڳ ملهائي، آبي کان ٻاهر نڪري ۽ ڏکيارو ٿي ڪندو هو. هو ايڏائين تي مرڪندو نه هو. موت کي ڏڪاريندو به نه هو. پر گيسمين ۾ ويٺي ويٺي دعائون پڻندو هو ته مصيبتون ٿري وڃن.“ اهو چئي ايوان دميتريچ ڪلڻ لڳو ۽ پوءِ ماٺ ڪري ويهي رهيو.

”جڳو، فرض ٿا ڪريون ته انسان کي سڪون ۽ اطمينان پنهنجي وجود کان ٻاهر نه پر اندر ڳولھڻ گهرجي.“ هن چوڻ شروع ڪيو: ”فرض ٿا ڪريون ته تڪليف سان نفرت ڪرڻ ۽ ڪنهن به ڳالهه تي حيران نه ٿيڻ صحيح آهي، پر ان نظريي جي تبليغ جو اوهان کي حق به آهي؟ اوهين دانشور آهيو يا فلسفي؟“

”نه، آءٌ فلسفي ته ناهيان پر منهنجي خيال ۾ ان نظريي جي تبليغ هر شخص کي ڪرڻ گهرجي، ڇاڪاڻ جو اهو مناسب آهي.“

”اوه، پر آءٌ ته اهو ڄاڻڻ ٿو چاهيان ته آخر اوهين پنهنجو پاڻ کي ادراڪ، تڪليف کان ڌڪار ۽ اهڙين ٻين ڳالهين جو استاد ڪيئن ٿا تصور ڪريو؟ ڪڏهن تڪليفون سٺيون به اٿن! وهر گمان ۾ به اٿو ته تڪليف چئبو ڇاڪي آهي؟ اهو پڇڻ تي معافيءَ جو طلبگار آهيان ته ننڍپڻ ۾ ڪڏهن ڇههڪ به کاڌا اٿو؟“

”نه، منهنجا ماٽر جسماني سزا جا مخالف هئا.“

”۽ منهنجو پيءُ مون کي ڏاڍي بي رحميءَ سان ماريندو هو. هو آفيسر هو- ۽ ڪاوڙ ۾ ته بلڪل راکاس بڻجي ويندو هو. ڊگهو نڪ هئس، هيڊي ڳچي ۽ بواسير جو مرض. خير اهو ذڪر ئي ڇڏيو، ڳالهه ته اوهانجي پٽي ٿي. مارڻ ته پري جي ڳالهه آهي، لڳي ٿو ته سڄي زندگي اوهان تي ڪنهن اڳر به نه ڪئي آهي، ڪنهن هيسايو نه اٿو، ڪو ڏاڍ نه سٺو اٿو. طاقت جو اهو حال اٿو جو بلڪل پهلوڻ پيا لڳو. پنهنجي پيءُ جي سنڀال ۾ نڀجي سندس پئسن تي تعليم حاصل ڪيو ۽ پوءِ نالي ماتر ڪم واري نوڪري به ملي ويو. ويهن سالن کان وڌيڪ عرصو گذري چڪو اٿو جو اوهين هڪ گرم ۽ روشن ڪمري ۾ مفت مزا ماڻي رهيا آهيو. نوڪري اٿي اٿو ۽ پورو حق حاصل اٿو ته جڏهن دل گهريو ڪم ڪريو ۽ جڏهن نه چاهي ته ڪجهه نه ڪريو. مزاج جي لحاظ کان اوهين سست ۽ نبل آهيو انڪري زندگيءَ کي اهڙي روش تي لڳايو اٿو جو ڪنهن به قسم جي پریشانيءَ يا غير ضروري پڇ ڊڪ سان واسطو ئي نه پوي. سموريون ذميواريون پنهنجي نائب ۽ ٻين بدمعاشن جي حوالي ڪري ڇڏيون اٿو ۽ پاڻ گهر جي پرسڪون ۽ گرم ماحول ۾ مزا پيا ماڻو، پئسا بچايو پيا، مطالعو ڪري رهيا آهيو، قسمن قسمن جي اعليٰ ۽ نفيس بڪواس سان ذهن جي دعوت جا اهمتمار پيا ڪريو ۽ (ايوان دميتريچ تيزيءَ سان ڊاڪٽر جي ڳاڙهي نڪ تي نظر وڌي) شراب نوشي ڪري رهيا آهيو. مختصر اهو ته اوهان نه زندگيءَ کي ڏٺو آهي نه ان متعلق ڪجهه ڄاڻو ٿا ۽ حقيقتن بابت اوهانجي ڄاڻ فقط نظرياتي آهي. اوهين تڪليفن کي حقير سمجهو ٿا، ڪنهن ڳالهه تي اڇرج ۾ نٿا پئو ته انجو سبب تمام گهڻو سادو سودو آهي. اوهانجو اهو سمورو خالي پئو، زندگيءَ، پيڙا ۽ موت سان داخلي ۽ خارجي ڌڪار، ادراڪ، حقيقي نعمتون، اهو سمورو فلسفو ڪنهن به فلسفيءَ جي پيٽ ۾ هڪ روسي ڪاهل لاءِ

وڌيڪ مناسب آهي. مثال طور اوهين ڏسو ٿا ته ڪو هاري پنهنجي زال کي مارڪٽ ڪري رهيو آهي، مداخلت ڪرڻ جي ڪهڙي ضرورت آهي؟ ماري ٿو ته مارڻ ڏيوس، دير سوير پنهنن کي موت جو ڪاڄ ٿيڻو آهي ۽ اهو ته ان حرڪت سان هو پنهنجو ئي اخلاق بگاڙي رهيو آهي، نه ڪي پنهنجي زال جو. شراب پيئڻ جي عادت بيشڪ احمقائي ۽ غيراخلاقي آهي پر پيئندڙ ۽ نه پيئندڙ ٻئي مرن ٿا. ڪا عورت اوهان وٽ ڏند جي سور جي شڪايت ڪئي اچي ٿي.... چڱو، سور ٿئي ٿو ته پوءِ ڇا ٿيو؟ سور آهي ڇا؟ رڳو سور جو تصور! ۽ اسين وري سڄي حياتي بيمار نه ٿيڻ جي خاطري ته نه پيا رکي سگهون، مرڻو ته اسان سمورن کي آهي. ڪو نوجوان اوهان وٽ ان مشوري ڪرڻ لاءِ ٿو اچي ته کيس ڇا ڪرڻ گهرجي، زندگي ڪيئن گذارڻ گهرجي؟ ڪو ٻيو شخص ان تي ڪن پل سوچيندو ضرور، پر اوهان وٽ ته ٺهيل ڪيل جواب موجود آهي: ”ادراڪ جي ڪوشش ڪري جيئن اوهان چئو ٿا: ”حقيقي نعمت جو حصول“ پر آخر اها پراسرار ”حقيقي نعمت“ آهي ڇا؟ ظاهر آهي ته انجو اوهان وٽ ڪوبه جواب ناهي. اسين لوهي سيخن پويان بند آهيون، ماري ڪٽيا ويندا آهيون، پئي پئي سڙون ڳرون پيا، پر اهو سڀ ڪجهه تمام گهڻو شاندار ۽ مناسب آهي ڇاڪاڻ جو هن وارد ۽ مطالعي واري ڪمري ۾ ڪو فرق ناهي. واقعي، وڏو ڪارائتو آهي اهو فلسفو به! ان معاملي ۾ ڪجهه ڪرڻ جي ضرورت ناهي، اوهانجو ضمير پاڪ ۽ صاف آهي ۽ اوهين پاڻ کي صحيح معنيٰ ۾ عاقل ۽ باشعور تصور ٿا ڪريو.... جناب اعليٰ اهو قطعي ڪو فلسفو ناهي، ڪو فڪر ناهي، فقط ذهني بي حسي آهي.... جي ها، واقعي!“ ايوان دميتريچ هڪ ڀيرو ٻيهر تڪائيءَ سان دانهن ڪئي: ”اوهين پيڙا کي ڌڪار سان ٿا ڏسو، پر اوهانجي ڏسڻي اگر دروازي ۾ چيپاڻجي ته هوند اوهانجي دانهن ڪري وڃي.“

”۽ شايد دانهن نه ڪريان.“ اندريئي يفيچ نرميءَ سان مرڪندي چيو.
 ”هونه! دانهن نه ڪندس! جيڪڏهن اوچتو اوهان تي فالج جو حملو ٿئي يا ڪو بيوڦوف لڇولفنڱو پنهنجي عهدي يا معاشرتي مرتبي جو ناجائز فائو وٺندي سڀني جي سامهون اوهانجو پٽڪو لاهي وڃهي ۽ اوهان کي خبر به هجي ته هو سزا کان به بچي ويندو تڏهن اوهان کي سمجه ۾ ايندو ته ماڻهن کي ادراڪ ۽ حقيقي نعمتن جو ڳولائو رهڻ جو مشورو ڏيڻ ڇا معنيٰ ٿو رکي؟“

”تمام گهڻي جدت آهي اوهانجي ان خيال ۾!“ اندريئي يفيچ هٿ مهڻندي ۽ خوشيءَ مان کلندي چيو. مونکي اوهانجي پريور تجزياتي رجحان تي حيرت ٿي ٿئي ڪاوان ۽ هاڻ اوهان منهنجي ڪردار جو جنهن نموني نقشو چٽيو آهي، انجي ڇا ڳالهه ڪجي! آءٌ اوهان کي پڪ ٿو ڏياريان ته اوهان سان ڪچهري ڪرڻ منهنجي لاءِ سڀ کان وڏي خوشيءَ جي ڳالهه آهي. خير، آءٌ اوهان کي ٻڌي چڪو آهيان، اوهان مونکي ٻڌو...“

ڪلاڪ کن پنهني جي ڪچهري هلندي رهي ۽ ان اندريئي يفيچ کي تمام گهڻو متاثر ڪيو ان ڪري هو هاڻ روزانو وارد نمبر ڇهين ۾ اچڻ لڳو هو. هو ڪڏهن صبح جو ايندو هو ته ڪڏهن وري منجهند کانپوءِ - ۽ اڪثر ايوان دميتريچ سان سندس ڪچهري ايڏي

ڊگهي ٿي ويندي هئي جو سانجهيءَ جا پاڇولا لهي ايندا هئا. پهرين ته ايوان دميتريچ پنهنجي ۽ ڊاڪٽر جي وچ ۾ هڪ ڀت کڙي کڻي هئي، هو شڪي هوندو هو ته ڊاڪٽر جي من ۾ ڪوٽ آهي ۽ کليو ڪلايو چونڊو رهندو هو ته هو کيس ناپسند ٿو ڪري. پر جلدئي هو اندريشي يفيچ جي سنگت جو عادي ٿي ويو ۽ پنهنجي سخت لهجي کي بدلائي ساڻس پنهنجائپ واري انداز ۾ ملڻ ۽ ڪچهري ڪرڻ لڳو.

جلدئي سڄيءَ اسپتال ۾ افواهه ڦهلجي ويو ته ڊاڪٽر اندريشي يفيچ پابنديءَ سان وارد نمبر ڇهين ۾ وڃڻ لڳو آهي. سندس نائب، نيڪيتا ۽ نرسن مان ڪنهن کي به سمجهه ۾ نه آيو ته هوان وارد ۾ ڇو ٿو وڃي، اتي ڪلاڪن جا ڪلاڪ ڇا ٿو ڪري، ڪچهريءَ جو موضوع ڇا هوندو اٿس ۽ ڪڏهن به ڪو نسخو ڇو نٿو لکي؟ سندس طرز عمل ڪجهه عجيب ٿي لڳو. ميخائيل آويريانچ جڏهن به ساڻس ملڻ ايندو هو ته هو اڪثر گهر کان ٻاهر هوندو هو - ۽ ڌاريا کي سمجهه ۾ نٿي آيو ته هوءَ ڇا ڪري؟ ڇاڪاڻ جو ڊاڪٽر هاڻ نه رڳو اهو ته بيئر نه پيئندو هو پر ڪڏهن ڪڏهن منجهند جي ماني کائڻ ۾ به دير ڪندو هو.

جون جي آخري ڏينهن ۾ ڊاڪٽر خوبوتوف ڪنهن ڪم سانگي اندريشي يفيچ ڏانهن ويو. گهر نه ملڻ تي خوبوتوف کيس ڳولھڻ لاءِ ورائندي ۾ نڪتو ته کيس ٻڌايو ويو ته ڊاڪٽر دماغي مريضن جي وارد ۾ آهي. اتي پهچي هونگهه ۾ بيهي رهيو ۽ اتي بيٺي بيٺي هيٺيون ڳالههون ٻڌائين.

”اسين ڪڏهن به سهمت ٿي نه سگهنداسين. نه ٿي اوهين مونکي پنهنجو هر خيال بڻائي سگهندؤ“ ايوان دميتريچ چڙندي چئي رهيو هو: ”اوهانکي خبر ئي ناهي ته حقيقت ٿيندي ڇا آهي، اوهان ڪڏهن به تڪليفون ناهن سٺيون ۽ سدائين ڪنهن جوڙ جيان ٻين جو رت چوسي پيٽ ڀريو ٿو. جڏهن ته مون ڄمڻ کان هيل تائين رڳو پيڙاڻون سٺيون آهن. انڪري آءُ اوهانکي صاف صاف چوڻ ٿو چاهيان ته آءُ محسوس ٿو ڪريان ته آءُ اوهان کان برتر آهيان ۽ هر لحاظ کان اوهان کان وڌيڪ اهليت رکان ٿو. مونکي ڪجهه پوهائڻ اوهان کان زور آهي.“

”اوهانکي پنهنجو هر خيال بنائڻ جي مونکي ڌڙي به سٺ ناهي.“ اندريشي يفيچ هورڙيان اداسيءَ مان اهڙي انداز ۾ چيو وڃڻ پنهنجي ڳالهه غلط انداز ۾ سمجهڻ تي کيس ايڏا رسيو هڃيس. ”۽ اصل ڳالهه اها آهي به نه، منهنجا دوست! ان حقيقت جو ته مون تڪليفون ناهن سٺيون ۽ اوهان سٺيون آهن، ان معاملي سان ڪوبه تعلق ناهي. پيڙا ۽ سرهاڻي، اڇڻ وڃڻ واريون شيون آهن، انهن کي نظرانداز ڪري سگهجي ٿو، انهن جي ڪا اهميت ناهي. اصل ڳالهه هيءَ آهي ته اوهين ۽ آءُ سوچي سگهون ٿا، اسين هڪ ٻئي ۾ اهڙا فرد ٿا ڏسون جيڪي سوچ ويچار ۽ بحث مباحثو ڪرڻ جي اهليت رکن ٿا ۽ اها شيءِ، ڀل اسان جي خيالن ۾ ڪيئن به اختلاف هجن. هڪ ٻئي لاءِ پنهنجائپ وارو رويو پيدا ٿي ڪري. ڪاش اوهانکي پتو لڳي سگهي ها ته آءُ هم گير مخبوط الحواسيءَ، سطحي ڄاڻ ۽ بيوقوفين کان ڪيئن بيزار آهيان ۽ اوهان سان ملي ڪيئن خوشي محسوس ڪندو

آهيان. منهنجا دوست! اوهين ذهين آهيو. انڪري اوهانجي ساٿ مان سرهاڻي محسوس ڪندو آهيان."

خوبوتوف دروازي کي ٿورو کوليندي اندر جهاتي پاتي. ايوان دميتريچ رات واري ٿوري پايو پلنگ تي بالمر ٿيو ويٺو هو ۽ ڀرسان ئي ڊاڪٽر وينل هو. پاڳل هر هر ٻوٽ ڦٽائي رهيو هو. چرڪ ٿي پريائين ۽ ڪنٺيءَ سان گڏ چادر بت تي ٿي ويڙهيائين. جڏهن ته ڊاڪٽر ڪنڌ جهڪائي اجهائل چهرِي سان بي حس ۽ حرڪت وينل هو. خوبوتوف ڪلهن کي ڇنڊڪو ڏٺو. مرڪيو ۽ نيڪيٽا سان اڪيون چار ڪيائين. هن به پنهنجن ڪلهن کي ڇنڊڪو ڏٺو.

ٻئي ڏينهن خوبوتوف پنهنجي طبي صلاحڪار کي به گڏ وٺي آيو ۽ ٻنهي لنگهه ۾ بيهي ڳالهيون ٻڌيون.

"لڳي ٿو ته اسان واري پوڙهي جو ڪجهه دماغ ڦري ويو آهي." ٻاهر نڪرڻ مهل خوبوتوف چيو.

"خدا اسان اڀاڳن گنهگارن کي معاف ڪري!" ديندار سرگيئي سرگيئيچ اڱڻ ۾ کڏن کان بچندي. ته جيئن پالش سان چرڪندڙ سندس لانگ ٻوٽ کي گپ نه لڳي. ٿڌو ساهه ڀريو. "اوهان کي سچ ٿو ٻڌايان. مان وارا يوگيني فيڊورچ! ته گهڻي عرصي کان ان جي توقع ڪري رهيو هئس."

خوبوتوف جي وارد نمبر ڇهين جي دروازي تائين اچڻ جي ڪجهه ئي ڏينهن کانپوءِ اندريئي يفيمچ محسوس ڪيو ته سندس اوسي پاسي جو ماحول ٻراسراريت ڀريو ٿي ويو آهي. اسپتال جا خدمتگار. نرسون ۽ مريض سندس سامهون ايندي ئي کيس عجيب نظرن سان جاچيندا آهن ۽ سندس اڳتي مٽيندي ئي سس پس شروع ٿي ويندي آهي. اسپتال جي سپرينٽنڊنٽ جي ڌيءَ "ماسا" کي اسپتال جي باغ ۾ کلندو ڪڏندو ڏسي هو خوش پيو ٿيندو هو پر هاڻ سندس مٿي تي هٿ ڦيرڻ لاءِ مرڪندو هن ڏانهن وڌندو هو ته هوءَ چرڪي کائڻس پري پچندي هئي. پوسٽ ماسٽر ميخائيل آويريانچ سندس پرجوش ڳالهين دوران پنهنجي معمول موجب "بلڪل سچ آهي" چوڻ بدران هاڻ بيان نه ڪري سگهجنڙ گهٻراهٽ سان "يقين، يقين، يقين" چوندي کيس سواليه نظرن سان تڪڙ لڳندو هو. نه ڄاڻ ڇو هاڻ هن پنهنجي دوست کي مشورو ڏيڻ شروع ڪيو ته هو بيشر ۽ واکا سان پنهنجو سڱ ٽوڙي ڇڏي. هو اها ڳالهه پنهنجي شائستگيءَ سبب ٿورو گهمائي ڦيرائي. اشارن ۾ ڪندو هو. هو ڪڏهن پنهنجي بتالين ڪمانڊر جي ڳالهه ڇيڙيندو هو ته ڪڏهن ريجمنٽ جي پادريءَ جي. ۽ اندريئي يفيمچ کي چوندو هو ته ٻئي تمام گهڻا عاليشان ماڻهو هئا پر شراب جي چسڪي ۾ پنهنجي صحت کان هٿ ڌوئي ويٺا هئا ۽ انکي ڇڏيندي ئي هٽاڪتا ٿي ويا. هڪ ٻه ڀيرا سندس ساٿي خوبوتوف به وٽس آيو ته هن به کيس شراب ڇڏڻ جو مشورو ڏنو ۽ ڳالهين ٿي ڳالهين ۾ اهو به چيائين ته اندريئي يفيمچ کي پوئاشير برومائيد استعمال ڪرڻ گهرجي. جنهن جو ڪو ظاهر ظهور سبب نه هو.

اگست ۾ اندريئي فيميج کي ميونسپل ڪائونسل جي چيئرمين جو خط مليو جنهن ۾ کيس ڪنهن ضروري ڪم سانگي گهرايو ويو هو. هو نائون هال پهتو ته هن علائقي جي فوجي سربراھ، ضلعي اسڪول انسپيڪٽر، ميونسپلٽيءَ جي هڪ ميمبر، ڊاڪٽر خوبتوف ۽ هڪ لحير شحير پورن وارن واري شخص کي، جنهن جو ڊاڪٽر جي حيثيت سان ساڻس واقف ڪرايو ويو، پنهنجو منتظر ڏٺو. ڏاکڻي پولستاني نالي وارو اهو ڊاڪٽر ٽيه ورست پري گهوڙن جي هڪ فارم تي رهندو هو ۽ هو ڳوٺ وٽان اتفاقي لنگهيو پئي.

”اسانکي هڪ درخواست ملي آهي، جنهن جو اوهان سان به ڪجهه تعلق آهي.“ حال احوال ٿيڻ کانپوءِ جڏهن سمورا ميز جي چوگرد ويهي رهيا ته ميونسپل ميمبر اندريئي فيميج سان مخاطب ٿيندي چيو، ”درخواست ۾ يوگيئي فيدورچ چيو آهي ته دواخاني لاءِ مخصوص عمارت جي جاءِ ڪافي ناهي ۽ انڪري انکي پرسان واري حصي ۾ منتقل ڪرڻ گهرجي. اسان لاءِ مسئلو جاءِ جي تبديلي نه، پر اهو سوال آهي ته نئين عمارت ٺاهڻي پوندي!“

”جي ها، مرمت جي ته تمام گهڻي ضرورت آهي.“ اندريئي فيميج ڪجهه سوچي جواب ڏنو. ”مثال جي طور تي دواخاني کي جيڪڏهن بلڪل ڪنڊ واري حصي ۾ منتقل ڪيو وڃي ته منهنجي خيال ۾ ان تي گهٽ ۾ گهٽ پنج سئو روپل ته خرچ اچي ويندو. بلڪل فضول خرچ...“

ڪجهه دير تائين سانت رهي.

”مونکي ڏه سال اڳ به اوهان سان اهو عرض ڪرڻ جو شرف حاصل ٿيو هو“ اندريئي فيميج آهستي آهستي پنهنجي ڳالهه جاري رکي، ”ته هيءَ اسپتال پنهنجي هاڻوڪي حالت ۾ اهڙي عياشيءَ جي حيثيت رکي ٿي جنهن کي ڳوٺ جا وسيل پورو نٿا ڪري سگهن. اها پنجين ڏهاڪي جي ان دور ۾ ٺهي هئي جڏهن حالتون اڄ کان بلڪل مختلف هيون. ميونسپل ڪائونسل غير ضروري عمارتن ۽ فالتو مقررين تي تمام گهڻي رقم سيڙائي ٿي. انتظام بهتر ڪيا وڃن ته مونکي پڪ آهي ته ان رقم مان به بهترين اسپتالون هلائي سگهجن ٿيون.“

”پوءِ ته اسانکي مختلف ڍنگ جو انتظام ڪرڻ گهرجي.“ ميونسپل ميمبر

دلچسپي وٺندي چيو.

”مونکي ان مسئلي تي ڳالهائڻ جو اڳ ۾ به موقعو ملي چڪو آهي. اسپتال هلائڻ جي ذميواري زمستوو جي حوالي ڪئي وڃي.“

”جي ها، بيشڪ، بيشڪ اسين پنهنجا سمورا فنڊز زمستوو کي ڏئي ڇڏيون ته جيئن هو ان تي پنهنجا هٿ صاف ڪري!“ پورن وارن واري ڊاڪٽر کلندي چيو.

اندريئي فيميج ڏنڌلي نظر سان پورن وارن واري ڊاڪٽر کي ڏسندي چيو:

”اسانکي ٿورو انصاف کان به ڪم وٺڻ گهرجي.“

هڪ ڀيرو ٻيهر خاموشي ڇانئجي وئي. ايتري ۾ چانهه آئي. فوجي سربراھ. جيڪو نہ ڄاڻ ڇو تمام گھڻو لڄي نظر اچي رهيو هو. پنهنجو هٿ وڌائي ميز جي ٻئي پاسي ويٺل اندريئي يفيچ جو هٿ ڇهياڻين ۽ چوڻ لڳو :

"آڙي ڊاڪٽر صاحب! اوهان ته لکي ٿو اسان کي وساري ڇڏيو آهي. هونئن ته مون کي خبر هي ته اوهان هڪ لحاظ کان دنيا تياڳي ڇڏي آهي. نه تاش کيڏندا آهيو ۽ نه وري عورتن ڏانهن لوڻو ٿا هڻو. ظاهر آهي. اسانجي صحبت اوهان کي بي مزي لڳندي!" پوءِ ته هر شخص چوڻ لڳو ته باذوق ماڻهن کي هيءُ ڳوٺ واقعي بي مزي لڳندو هوندو. نه ڪو ٿيئڻ آهي نه سنگيت. ۽ حالت اها آهي ته گذريل رقص جي موقعي تي ڪلب ۾ عورتون ته ويهه گڏ ٿي ويون پر سندن ساٿ لاءِ مرد فقط ٻه هئا. نوجوانن کي رقص سان دلچسپي ناهي. هو يا ته بار ۾ ويٺا هوندا آهن يا وري تاش ۾ جنبيا پيا هوندا آهن. اهو سڀڪجهه ٻڌي اندريئي يفيچ ڪنهن ڏانهن ڏسڻ بنا پنهنجي پرسڪون. جهيٽي آواز ۾ چوڻ شروع ڪيو. "افسوس. صدا افسوس! جو ڳوٺ واسي پنهنجي سگهه. روحن ۽ ذهنن کي تاش ۽ لٻاڙ بازيءَ ۾ ضايع پيا ڪن. دلچسپ ڳالهيون ڪندي وقت گذارڻ جا هونءِ اهل آهن ۽ نه ئي اهو چاهين ٿا ۽ ذهني طرح جيئرو رهڻ ته ڄڻ ڪو چاهي ئي نه ٿو! فقط ذهن ئي دلچسپ ۽ شاندار هوندو آهي. باقي سڀڪجهه فضول." خوبتوف پنهنجي ساٿي ڊاڪٽر جون ڳالهيون تمام گھڻي ڌيان سان ٻڌڻ کانپوءِ اوجھو ڳالهه ڪٽيندي پڇيو: "اڄ تاريخ ڇا آهي. اندريئي يفيچ؟"

جواب ملڻ تي هن ۽ پورن وارن واري ڊاڪٽر. اندريئي يفيچ کان پڇيا به ڪجهه سوال ڪيا. مثال طور، "اڄ ڏينهن ڪهڙو آهي؟"، "سال ۾ ڏينهن گھڻا ٿيندا آهن؟ ۽ ڇا اهو سچ آهي ته وارڊ نمبر ڇهين ۾ ڪو شاندار پيغمبر رهندو آهي؟" ٻنهي جو لهجو انهن امتحان وٺندڙن جهڙو هو جن کي خود به پنهنجي نااهليءَ جو احساس هوندو آهي. آخري سوال جو جواب ڏيڻ مهل اندريئي يفيچ جو چهرو جرڪڻ لڳو. هن جواب ڏنو .

"جي ها. هو بيمار ته آهي. پر آهي تمام گھڻو دلچسپ ماڻهو!"

ان کانپوءِ کانئس پڇيا سوال نه پڇيا ويا.

هو ورائنڊي ۾ اوورڪوٽ پائي رهيو هو ته فوجي سربراھ وٽس اچي سندس ڪلهي تي هٿ رکيو. تڏو ساھ ڀريندي چوڻ لڳس: "وقت اچي ويو آهي جو اسان پوڙهن کي پنهنجن فرضن کان آجوتائين بابت سوچڻ گهرجي."

ٿاڻون هال مان نڪري اندريئي يفيچ کي سمجهه ۾ آيو ته اصل ۾ کيس سندس ذهني حالت جانچڻ لاءِ جوڙيل ڪميشن آڏو پيش ڪيو ويو هو. کانئس جيڪي سوال پڇيا ويا هئا تن کي ياد ڪري سندس چهرو ڳاڙهو ٿي ويو ۽ زندگيءَ ۾ پهريون ڀيرو کيس طب جي علم جي گھٽ ڄاڻائيءَ تي افسوس ٿيو.

"اوه خدا!!" هن اهو ياد ڪندي ته ٻنهي ڊاڪٽرن ڪهڙي انداز ۾ کانئس پڇا ڳاڇا ڪئي هئي. سوچيو. هو ته اڃا هائڻ ئي دماغي مرضن متعلق ليڪچرن ۾ شريڪ ٿيا

هئا ۽ امتحان به ڏنا هئائون پوءِ اها احتجاجاتي ڪيئن. ايڏي جهالت ڇو؟ هو ته ان ميدان ۾ بلڪل ڪورا نڪتا!

۽ کيس زندگيءَ ۾ پهريون ڀيرو ڏليل ٿيڻ جو احساس ٿيو. هو باهه جيان پڙڪي اٿيو.

ساڳي ڏينهن شام جو ميخائيل آويريانچ سائنس ملڻ پهتو. خوش عافيت ڪرڻ کانسواءِ ئي هو سڌو وڃي کيس پڪين پيو ۽ تمام گهڻي جذباتي انداز ۾ چوڻ لڳو: ”دل گهريا دوست! ثبوت ڏيو ته اوهين پنهنجي سلسلي ۾ منهنجن جذبن جي خلوص ۾ ويساهه رکو ٿا ۽ مون کي پنهنجو دوست ٿا سمجهو... منا دوست!“ هن اندريئي کي زبان کولڻ جو موقعو ڏيڻ کانسواءِ پنهنجي ڳالهه جاري رکي: ”آءُ اوهان جي علميت ۽ شرافت سبب اوهان سان پيار ٿو ڪريان. ٿورو ڏيان سان ٻڌو. منهنجا دوست! ڊاڪٽرن جا پيشي وارا طور طريقا کين اوهان کان حقيقت ڳجهي رکڻ تي مجبور پيا ڪن. مونکي معاف ڪجو عزيز دوست! پر حقيقت اهائي آهي ۽ اها ڪافي ڏينهن کان اوهانجي اوسي پاسي جي ماڻهن جي نظرن ۾ آهي. يوگيني فيدورچ مونکي هاڻي ئي چئي رهيو هو ته اوهانکي پنهنجي صحت جو خيال رکندي ڪم کان ڪجهه پاسيرو ٿي آرام ڪرڻ گهرجي. بلڪل سچ! شاندار! ڪجهه ڏينهن کانپوءِ آءُ موڪل وٺڻ وارو آهيان ۽ هوا خوريءَ لاءِ ڪنهن پاسي وڃڻ جو ارادو اٿم. مونکي پنهنجي دوستيءَ جو ثبوت ڏيو، مون سان گڏ هلو! اسانکي وڃايل جواني موٽي ملندي!“

”پر آءُ ته چڱو ڀلو آهيان.“ اندريئي يفيمچ ڪنهن حد تائين نرم لهجي ۾ چيو. ”آءُ اوهان سان گڏ نٿو هلي سگهان. مون کان دوستيءَ جو ثبوت ڪنهن ٻئي طريقي سان وٺو.“

ڪتابن ۽ ڌاريا کي ڇڏي پوين ويهن سالن جي ان سڄي معمول کي ٽوڙيندي بنا ڪنهن سبب جي ڪيڏانهن وڃڻ جو خيال اول ته کيس انتهائي اهمقائو ۽ عجيب لڳو. پر جڏهن هن ياد ڪيو ته تائون هال ۾ کيس ڇاپيو ويو هو ۽ اتان گهر موٽندي هو ڪيڏو نراس هو. ته پوءِ ڳوٺ کي، جتي عقل جا انڌا کيس چريو سمجهڻ لڳا هئا، ڪجهه ڏينهن لاءِ ڇڏڻ جي تجويز سندس دل ۾ پيهجي وئي.

”اوهين ويندا ڪيڏانهن؟“ هن پڇيو.

”ماسڪو، پيٽرس برگ، وارسا... وارسا ۾ ته آءُ پنج سال گذاري چڪو آهيان ۽ اهي منهنجي زندگيءَ جا بهترين سال هئا. لاجواب شهر آهي! مونسان گڏ ضرور هلو، پيارا دوست!“

هفتي کن کانپوءِ اندريئي يفيمچ کي چيو ويو ته هو آرام ڪري سگهي ٿو. ٻين لفظن ۾ کانئس استعفا گهري وئي. جيڪا هن نهايت لاپرواهيءَ سان ڏئي ڇڏي ۽ هفتو پوءِ هو ميخائيل آويريانچ سان گڏ بگيءَ تي ويهي ويجهي اسٽيشن ڏانهن وڃي رهيو هو. موسم

ٿڌي پر خوشگوار هئي. آڪاش صاف ۽ فضا صاف ۽ شفاف! هنن اسٽيشن تائين به سٺو ورست جو فاصلو ٻن ڏينهن ۾ طئي ڪيو ۽ رات گذارڻ لاءِ ٻن هنڌن تي ٿاڪ به ڪيائون. واٽ ۾ جيڪڏهن کين خراب ڪلاس ۾ ڄانهه پيش ڪئي ويندي هئي، يا سندس گهوڙن کي بگيءَ ۾ جوڻ ۾ ڀر ڪئي ٿي وئي ته ميخائيل آويريانچ جو چهرو ڳاڙهو سرخ ٿي پئي ويو. هن مٿي کان پيرن تائين ڪنهندي زور سان رڙ ٿي ڪئي: ”خاموش! بحث جي ضرورت ناهي!“ بگيءَ ۾ سندس زبان ڦينجي ۽ وانگر هلندي هئي، ڦڦڙاز ۽ پوليند بابت سندس سفرنامن جا داستان ڪٿا ٿي نٿي. ڪيترا نه ڇرڪائيندڙ واقعا پيش آيا هئا! ڪهڙن ڪهڙن ماڻهن سان سندس ملاقاتون ٿيون هيون! هو جهڙي انداز ۾ وڏي واڪي ڳالهائي رهيو هو. حيرت جي اظهار لاءِ جيئن اڪيون چنبي رهيو هو. ان مان صاف ظاهر پئي ٿيو ته اها سموري لڙاڙ ڪوڙ تي ٻڌل آهي. سڀ کان وڌيڪ اهو ته هو پنهنجا ساھ اندريئي يفيمچ جي چهر تي اڇلائي سندس ڪن تي وات رکي کلي رهيو هو. جنهن سبب ڊاڪٽر بيچين ٿي پئي ويو ۽ پنهنجن خيالن جي دنيا ۾ گر ٿيڻ کان محروم پئي رهيو.

هنن پئسا پڄاڻ لاءِ ٽئين درجي جي تماڪ چڪڻ کان منع ٿيل ڊپن ۾ سفر ڪيو. اتي اڌ کان وڌيڪ مسافر سندن ئي طبقي جا هئا. ميخائيل آويريانچ جلدئي انهن سمورن سان سنگت جوڙي ورتي ۽ ڪڏهن هڪ بئج تي ته ڪڏهن ٻيءَ تي ويهندي کين قائل ڪرڻ لڳو ته اهڙن واهيات رستن تي ته سفر ئي نه ڪرڻ گهرجي. چئي پاسي بي ايمانيءَ جو دور آهي! سفر جو هيءُ انداز گهوڙي گاڏيءَ کان ڪيترو مختلف آهي!! اوهين سڄي ڏينهن ۾ هڪ سٺو ورست جو فاصلو طئي ڪرڻ کانپوءِ به پنهنجو پاڻ کي تازو توانو محسوس ڪندا. فصلن جي خرابيءَ جو واحد سبب اهوئي آهي ته ڏهڙي علائقي مان پاڻي ڪڍي ان کي خشڪ ڪيو ويو آهي. جيڏانهن ڏسو اوڏانهن بدنظمي ڦهليل آهي. هو جوش خروش سان رڙيون ڪندي ڳالهائي رهيو هو ۽ ڪنهن ٻئي کي هڪ لفظ به اڪڻ جو موقعو نٿي ڏنائين. انهيءَ لاڳيتي بڪواس سان، جنهن دوران هو پنهنجي ڳالهه تي زور ڏيڻ لاءِ هٿن جا اشارا ٻڻ ڪري رهيو هو ۽ هر هر ڪن جا پڙڊا ڦاڙيندڙ ٽهڪ ڏئي رهيو هو. اندريئي يفيمچ جو ساھ ٿي نڪتو.

”اسان ٻنهي مان چريو ڪنهن کي تصور ڪرڻ گهرجي؟“ هن بيزاريءَ مان سوچيو. ”مونکي، جو چاهيان ٿو ته پنهنجن ساٿي مسافرن تي بار نه بڻجي، يا هن پاڻ وٺائيندڙ کي، جنهن جو خيال آهي ته پوري دٻي ۾ ذهين ۽ دلچسپ ماڻهو اڪيلو هو پاڻ آهي ۽ ڪنهن کي به ڪن پل لاءِ چين ڪرڻ نٿو ڏئي؟“

ماسڪو پهچندي ئي ميخائيل آويريانچ فوجي ڪوٽ، جنهن تي بلالڳل نه هئا ۽ پتلون جنهن جي ڪريز تي مٿي کان هيٺ تائين ڳاڙهي ڦيٽ ڳنڍيل هئي، پاڻي ڇڏيا. هو فوجي ٽوپي ۽ اوورڪوٽ پائي ٻاهر نڪرندو هو ۽ راه وٺندڙ فوجي کيس سلامي ڏيندا هئا. اندريئي يفيمچ کي هاڻ هو اهڙو شخص ٿي لڳو جنهن ڳونائي شريفن واريون سموريون خصلتون وڃائي ڇڏيون هيون ۽ وٽس رڳو برائيون ئي بچيون هيون. ضرورت نه هوندي به کيس ٻين کان خدمتون حاصل ڪرڻ جو شوق هو. سامهون ميز تي رکيل ماچيس کي ڏسندي به رڙ ڪري

نوڪر کي سڏ ڪندو هو ته ماڃيس ڪٿي ڏي. نوڪريائيءَ جي موجودگيءَ ۾ به رڳو اندريان ڪپڙا پائي هيڏي هوڏي ڦرن کان نه ڪيائيندو هو. نوڪرن کي، پوءِ پل اهي وڏي ڄمار جا چو نه هجن، سدائين ”تون“ ڪري مخاطب ڪندو هو ۽ ڪاوڙ ۾ کين بي وقوف ۽ بدمعاش به چئي ڏيندو هو. اندريئي يڻيمچ کي سندس انهن حرڪتن کان شديد ڪراحت ٿيندي هئي.

ميخائيل آويريانچ سرگرمين جي شروعات پنهنجي دوست کي ايوريسڪايا خانقاه ۾ عبادت لاءِ وٺي وڃڻ کان ڪئي. هن پنهنجو نرڙ زمين تي ٽڪايو. پتل اکين سان تمام گهڻي آزي نيزاريءَ سان عبادت ڪيائين. بعد ۾ ٿڌو ساھ ڀريندي چوڻ لڳو: ”ماڻهو ديندار نه هجي تڏهن به عبادت سان سڪون حاصل ٿيندو آهي. شبيهه کي چمو، منهنجا دوست!“

اندريئي يڻيمچ اڍنگي نموني سان جهڪندي، ڏنل هدايتن تي عمل ڪيو. ايتري ۾ ميخائيل آويريانچ پنهنجا چپ پڪوڙيا، آهستي آهستي دعا گهري ۽ سندس اکين ۾ هڪ پيرو پيهر لڙڪ تري آيا، ان کانپوءِ هو ٻئي ڪريملن ويا ۽ شاهي توب ۽ گهڙيال کي پنهنجن هٿن سان چهي ڏنائون. درياءُ جو سير ڪرڻ کانپوءِ ٻئي يسوع مسيح جي گرجا ويا ۽ ”روميانستيف“ ميوزيم به ڏنائون.

ماني ”تيسٽوف“ هوٽل ۾ کاڌي وئي. ميخائيل آويريانچ دير تائين پنهنجا ڳل ڦوڪي کاڌن جي قسمن جي اگهوٽري پڙهندو رهيو ۽ پوءِ مانيءَ ۽ شرابن جي ڪنهن ماهر جيان، جيڪو ان هوٽل ۾ اچڻ جو عادي هجي، بيري کي چيائين: ”ڏسون ته اڄ اوهين اسانجي ڇا سان ٿا دعوت ڪريو!“

ڊاڪٽر هر هنڌ ٿي ويو، سڀ ڪجهه ڏنائين ٿي، ڪاڏائين پيتائين ٿي، پر ميخائيل آويريانچ مان شديد مونجهاري واري ڪيفيت کانسواءِ ڪجهه به حاصل ڪري نه سگهيو. هو پنهنجي دوست جي مسلسل موجودگيءَ مان تنگ اچي چڪو هو ۽ کانئس جان ڇڏائڻ ۽ ڪيڏانهن لڪي وڃڻ لاءِ بي حال ٿي رهيو هو پر ميخائيل آويريانچ پاڇي جيان ساڻس لڳو رهيو ۽ کيس وڌ ۾ وڌ وندرائڻ ئي پنهنجو فرض سمجهندو رهيو. ڏسڻ لاءِ ڪا شيءِ نه هوندي هئي ته هو پنهنجين ڳالهين سان هن لاءِ تفريح جو سامان پيدا ڪرڻ جي ڪوشش ڪندو هو. اهو سڀ ڪجهه اندريئي يڻيمچ پن ڏينهن تائين ته جيئن تيسڻ ڪري سٺو پر تئين ڏينهن طبيعت جي خرابيءَ جو بهانو ڪندي اعلان ڪيائين ته هو سڄو ڏينهن ٻاهر نه نڪرندو. سندس دوست چيو ته ان صورت ۾ هو به ڪيڏانهن نه ويندو ۽ اهو ته، واقعي آرام ڪرڻ جي ضرورت آهي نه ته پنڌ هلندي هلندي سندن پير جواب ڏئي ويندا. اندريئي يڻيمچ صاف تي لپي پت ڏانهن منهن ڪري ڇڏيو ۽ ڏند پڪوڙي پنهنجي دوست جون ڳالهيون ٻڌڻ لڳو، جيڪو وڏي جوش سان چئي رهيو هو ته فرانس اڳي پوءِ جرمنيءَ جا ڏاڏا ڪيڏي ڇڏيندو ۽ اهو ته ماسڪو ته رڳو ٺڳن سان ڀريو آهي ۽ جيستائين گهوڙن جو تعلق آهي ته انهن بابت رڳو سندس خوين کي ئي بنياد بڻائي قطعي رايو نه جوڙڻ گهرجي. ڊاڪٽر کي دل ۾ تڪليف ۽ پنهنجي ڪنن ۾ لاڳيتو پڻ پڻ جو احساس هو پر پنهنجي روايتي شرافت ڪري هو پنهنجي دوست کي اهو چئي نه پئي سگهيو ته هو يا ته کيس

اڪيلو ڇڏي ڏئي، يا ماٺ ڪري ويهي رهي. خوش قسمتيءَ سان ڪمري ۾ ويهي ويهي ميخائيل آويريانچ بيزار ٿي پيو ۽ منجهند جي مانيءَ کانپوءِ پसार ڪرڻ ٻاهر نڪري ويو. اڪيلاپ نصيب ٿيندي ئي اندريئي يفيچ بيهڻ پرسڪون ٿي ويو. ڪمري ۾ اڪيلو هئڻ جي احساس سان صوفا تي بي حس ۽ بنا ڪنهن چرپر جي ليٽڻ ڪنهن نعمت کان گهٽ نه هو. هن سوچيو ته اصل ۾ اڪيلاپ بنا حقيقي خوشيءَ جو تصور به نه پيو ڪري سگهجي. معتوب فرشتي خدا جي حڪم کان انڪار به فقط انڪري ڪيو هو جو هو اڪيلاپ جو شديد چاهيندڙ هو. جيڪا ٻين فرشتن کي نصيب نه پئي ٿي. اندريئي يفيچ گذريل ڏينهن ۾ جيڪي ڪجهه ڏٺو ۽ ٻڌو هو ان متعلق سوچڻ ٿي چاهيائين. پر ميخائيل آويريانچ جو تصور اڃا تائين سندس حواسن تي سوار هو.

”هيءُ صاحب ته خالص دوستيءَ ۽ ٿورو ڪرڻ جي جذبي سان موڪل وٺي مون سان گڏ گهمڻ ڦرڻ نڪتو آهي.“ ڊاڪٽر بيزاريءَ مان سوچيو، ”ڪيڏي واهيات ٿيندي آهي ان قسم جي دوستائي سرپرستي به! نيڪ آهي، ٿورو ڪندڙ آهي، زنده دل آهي، پر ان سموري جي باوجود.... آهي جان لاءِ شديد عذاب! اهو به انهن ماڻهن مان آهي جيڪي سدائين چڱيون موجاريون ڳالهائون ڪندا آهن پر گڏوگڏ اهو احساس ڏياريندا وڌندا آهن ته هو بلڪل بي وقوف آهن.“

باقي ڏينهن اندريئي يفيچ طبيعت جي خرابيءَ جو بهانو ڪري گهران ٻاهر نه نڪرڻ کي پنهنجو معمول بڻائي ڇڏيو. سندس دوست کيس ڳالهين ۾ لڳائڻ جي ڪوشش ڪندو هو ته هو پٽ ڏانهن منهن ڪري ڪامندو پڇرندو هو ۽ سندس غير موجودگيءَ ۾ آرام ڪندو هو. کيس پنهنجو پاڻ تي ڪاوڙ به ايندي هئي ۽ پنهنجي دوست تي به. پنهنجو پاڻ تي انڪري ته هو ان سفر لاءِ نڪتو ئي ڇو! ۽ دوست تي انڪري جو سندس گهڻي ڳالهائڻ ۽ بي تڪلفين ۾ ڏينهنون ڏينهن اضافو ٿيندو پئي ويو، جنهن جي نتيجي ۾ اندريئي يفيچ پنهنجي سنجيده ۽ اوچن خيالن تي ڌيان ڏئي نه سگهندو هو.

”مونکي شايد ان سچائيءَ پيڙا ۾ وجهي ڇڏيو آهي، جنهن جو ذڪر ايوان دميتريچ ڪيو هو.“ هن پنهنجو پاڻ تي ان خيال سبب ڏمرجندي سوچيو ته هو معمولي ڳالهين کان مٿاهون ٿيڻ جي اهميت نٿو رکي: ”پر اها سموري بڪواس آهي. گهر واپس پهچندس ته زندگي بيهڻ پنهنجي پراڻي ڍنگ سان هلڻ لڳندي.“

پيٽرسبرگ ۾ به ساڳي صورتحال رهي. هو ڪيترن ڪيترن ڏينهن تائين هٽل جي ڪمري کان ٻاهر نه نڪرندو هو، هر وقت صوفائي اڪيلو پيو هوندو هو. اٿندو به هو ته فقط بيسٽ پيئڻ لاءِ.

ميخائيل آويريانچ روز چوندو رهيو ته وارسا هلڻ ۾ دير نه ڪرڻ گهرجي. ”منهنجا دوست! آخر وارسا وڃي ڪنڊس ڇا؟“ اندريئي يفيچ منٿ پريئي لهجي ۾ چيو. ”اوهين هليا وڃو ۽ مونکي گهر واپس موٽڻ ڏيو. اوهانجي وڏي منهنباني ٿيندي!“

”اها وري ڪهڙي ڳالهه ٿي!“ ميخائيل آويريانچ احتجاجي انداز ۾ چيو. ”ڏاڍو شاندار شهر آهي. مون پنهنجي زندگيءَ جا بهترين پنج سال اتي گذاريا آهن!“

اندرئي فيمچ کي ڪنهن ڳالهه تي رڌي ڪرڻ نه ايندي ٿي نه هئي. انڪري مجبورن هو پنهنجي دوست سان گڏ وارسا هليو ويو. اتي به هن پنهنجو پاڻ کي ڪمري تائين محدود رکيو ۽ پنهنجو پاڻ تي. پنهنجي دوست تي ۽ روسي سمجهڻ کان انڪاري هونل جي نوڪرن تي سخت چڙيل رهيو. جڏهن ته ميخائيل آويريانچ سدائين جيان صحت ۽ توانائيءَ جو ڳڻڪو بڻجي صبح کان شام تائين شهر گهمندو ۽ پنهنجن پراڻن دوستن کي ڳولهندو رهيو. اڪثر هو سڄي سڄي رات گم رهندو هو. هڪ ڀيرو ڪنهن نامعلوم جاءِ تي رات گذاري صبح جو جڏهن واپس پهتو ته مٿس عجيب چڪتاڻ واري ڪينيت چاٺيل هئي. چهرو تتل هئس ۽ وار وکريل- هو دير تائين ڪمري ۾ پساڪندو ۽ چين ۾ ڪجهه پيڪندو رهيو. نيٺ هڪ هنڌ بيھندي چوڻ لڳو: ”آن ۽ شان آڏو سڀڪجهه هيچ!“

ڪمري ۾ ڪجهه دير وڌيڪ پسا ڪرڻ کانپوءِ مٿي کي پڪوڙيندي تمام گهڻي اداس لهجي ۾ چيائين: ”ها. آن ۽ شان آڏو سڀڪجهه هيچ! لعنت هجي ان گهڙيءَ تي جڏهن هن بيدارنگريءَ ۾ اچڻ جو خيال منهنجي دل ۾ آيو- منهنجا دوست!“ هن ڊاڪٽر کي مخاطب ٿيندي چيو. ”دل گهرو ته مون کي ڏڪاريو. جو پنهنجي سموري موڙي جوا ۾ هارائي وٺس! مون کي پنج سئو روپل ڏيو!“

اندرئي فيمچ خاموشيءَ سان پنج سئو روپل ڳڻي پنهنجي دوست جي حوالي ڪيا. ميخائيل آويريانچ، جنهن جو چهرو اڃا تائين شرم ۽ ڪاوڙ جي ڪري ڳاڙهو هو، بي ربط قسم ڪندي غير ضروري عهد ڪيائين ۽ ٽوپي پائي ٻاهر نڪري ويو. ٻن ڪلاڪن کانپوءِ واپس موٽي آرام ڪرسيءَ تي پنهنجو پاڻ کي اڇلائڻ جيان ويٺو. زور سان ٿڌو ساهه ڦوڪاريندي چوڻ لڳو!

”منهنجي عزت بچي وئي! اسان کي هتان هلڻ گهرجي. منهنجا دوست! هن اڀاڳي شهر ۾ آههڪ پل به وڌيڪ رهڻ لاءِ تيار ناهيان. ننگ ڪٿان جا! آسٽريائي جاسوس ...!“

هو ٻئي پنهنجي سياحت تان موٽيا ته نومبر جو مهينو پنهنجي چوين تي هو ۽ رستن تي برف جا ٿلها ته ڄميل هئا. ڊاڪٽر خوبوتوف جيڪو اندرئي فيمچ جي جاءِ تي مقرر ٿيو هو. اڃا تائين پنهنجي پراڻن ڪمرن ۾ رهندي رهندي منتظر هو ته اندرئي فيمچ واپس موٽي اسپتال جي رهائش گاهه خالي ڪري ۽ اها ڪوچهي عورت جنهن کي هو پنهنجي باورجياتي سڏيندو هو. اسپتال جي عمارت جي ڪنڊ واري حصي ۾ منتقل ٿي چڪي هئي.

ڳوٺ ۾ اسپتال متعلق نوان افواهه ڦهليل هئا. چيو پئي ويو ته ان ڪوچهي عورت جو ڪنهن ڳالهه تي انسپيڪٽر سان جهيڙو ٿي پيو هو ۽ انسپيڪٽر معافي گهرڻ لاءِ سندس پيرن تي ڪري پيو هو.

اندرئي فيمچ کي پنهنجي واپسي واري ڏينهن ٿي گهر جي ڳولا ۾ نڪرڻو پيو.

"منا دوست!" پوسٽ ماسٽر هېڪندي پڇيو، اوهان منهنجي اڍنگي انداز کي معاف ڪجو پر مهرباني ڪري ٻڌايو ته اوهان وٽ ڪل ڪيتري رقم آهي؟"

اندريني يفيچ گڻن کانپوءِ ٻڌايو: "جهاسي روبل".

"منهنجو اهو مطلب ناهي!" ميخائيل آويريانچ ڊاڪٽر جي جواب تي حيران ٿيندي گھرايل لهجي ۾ پڇيو: "مون اهو ڄاڻڻ پئي چاهيو ته اوهان وٽ ڪل ڪيتري رقم آهي؟"

"آءٌ عرض ته ڪريان پيو، جهاسي روبل ڪل ڪاٺاٺا اهاڻي آهي."

ميخائيل آويريانچ ڊاڪٽر کي ايماندار ۽ عالي ظرف ته سمجهندو هو پر پوءِ به کيس پڪ هئي ته وٽس ڪجهه نه، ته به ويهه هزار روبل ته ڪنهن پاسي رکيل هوندا. هاڻ جو کيس پتو پيو ته اندريني يفيچ بلڪل ڪنگلو آهي، گذر سفر جو ڪو وسيلو نه اٿس ته اوچتو روئي پيو ۽ پنهنجي دوست کي بکين پئجي ويو.

اندريني يفيچ هيئنن طبقي جي هڪ عورت بليو وا وٽ رهڻ لڳو، ان ننڍڙي گهر ۾ رنڌي کانسواءِ فقط ٽي ڪمرا هئا، ٻه ڪمرا، جن جو رخ رستي ڏانهن هو، ڊاڪٽر وٽ هئا جڏهن ته داريا، گهر ڏيائي ۽ سندس ٽي ٻار ٽين ڪمري ۽ رنڌي ۾ سمهندا هئا. ڪڏهن ڪڏهن گهر ڏيائيءَ جو نشائي، ڪاوڙ جو تڪو يار رات گذارڻ لاءِ ايندو هو ته داريا ۽ ٻار ڊپ وکهي ڪنبي ويندا هئا. هو رنڌي ۾ ڪرسيءَ تي ويهي وادڪا گهرندو هو ته گهر اوچتو تمام گهڻو سوڙهو نظر ايندو هو ۽ ڊاڪٽر روڻندڙ ٻارن تي قياس ڪندي کين پنهنجي ڪمري ۾ وٺي ايندو هو ۽ انهن لاءِ زمين تي بسترو وڄائي پنهنجي ليکي تمام گهڻو اطمينان محسوس ڪندو هو.

هو پنهنجي معمول موجب هاڻ به صبح جو اٺين وڳي نند مان اٿندو هو ۽ چانهه پيئي پراڻا ڪتاب ۽ رسالا پڙهڻ لڳندو هو. نوان ڪتاب خريد ڪرڻ هاڻ سندس وس ۾ نه هو. هاڻ هو مطالعي ۾ يا ته ڪتاب پراڻا هئڻ ڪري يا وري شايد بدليل ماحول ڪري اڳي جيان ڪم نه ٿي ويندو هو. هاڻ ته مطالعو کيس ٽڪائي وجهندو هو. تنهنڪري پنهنجو پاڻ کي مصروف رکڻ لاءِ هن پنهنجن ڪتابن ۽ رسالن جي تفصيلي فهرست ٺاهڻ شروع ڪئي. هر ڪتاب پويان ليبل هنياڻين ۽ اهو ميڪانيڪي ڪم هن لاءِ مطالعي کان وڌيڪ ڌيان ڇڪائيندڙ ثابت ٿيو. اهو غير دلچسپ، محنت طلب ڪم ڪنهن عجيب و غريب انداز سان سندس خيالن کي ٽٽڪيون ڏئي سمهاريندڙ لڳندو هو. هو بلڪل خالي ذهن سان ڪم ڪندو هو ۽ وقت تيزيءَ سان گذري ويندو هو. کيس هاڻ ته رنڌي ۾ پٽاڻا چليندي يا داريا سان گڏ چانور چونڊيندي به مزو ايندو هو. چنچر ۽ آجر تي هو گرڇا ويندو هو جتي پٽ سان ٽيڪ لڳائي اڪيون ٻوٽي عبادتي گيت ٻڌندو هو ۽ پنهنجي ماءُ، پيءُ، يونيورسٽيءَ ۽ مختلف مذهبن بابت سوچيندو رهندو هو. گرڇا ۾ کيس تمام گهڻو سڪون ملندو هو، مٿس اداسي ڇانئجي ويندي هئي ۽ واپس موٽندي کيس افسوس ٿيندو هو ته عبادت ايترو جلد ڇو ختم ٿي وئي!

ٻه ڀيرا هو ايوان دميتريچ سان ملڻ اسپتال ويو پر ٻئي ڀيرا هو سخت چڪتاڻ ۽ ڪاوڙ ۾ ڦونڊيل هو. ايوان دميتريچ هن کي منٽ ڪئي ته کيس پنهنجي حال تي ڇڏيو وڃي ۽ ٻيو ته هو خالي خولي لفاظي کان تنگ اچي چڪو آهي - هو جيتريون پيڙائون پوڳي چڪو آهي. انجو لعنتي ۽ ڪميٽن ماڻهن کان فقط هڪ ئي هرجاتو ٿو گهري - قيد تنهائي! ڇا کيس ان کان به محروم رکيو ويندو؟ ٻئي ڀيرا اندريئي يفيمچ ڪانس موڪلائيندي ”الله واهي“ چيو ته ايوان دميتريچ ڪاوڙ مان رڙ ڪئي:

”ٿري وڃ منهنجي نظرن کان.“

اندريئي يفيمچ فيصلو ڪري نه سگهيو هو ته هو ٽيون ڀيرو به وٽس وڃي يا نه. اڳي هو منجهند جي مانيءَ کانپوءِ گهر ۾ ئي پसार ڪندو رهندو هو، پر هاڻ شام جي چانهه تائين پٽ ڏانهن منهن ڪري صوفا تي لپتي معمولي فڪرن ۾ ڦاسي انهن کان چوٽڪارو حاصل ڪري نه سگهندو هو. سندس جذبن کي سخت چيهو رسيو هو جو ويهن سالن کان وڌيڪ عرصو نوڪري ڪرڻ کانپوءِ به کيس نه پيشن ۽ نه ئي ڪو عطيو! هو اهو ته نه سمجهندو هو ته هن پنهنجا فرض ايمانداريءَ سان ئي پورا ڪيا هئا پر هو هر هر سوچيندو هو ته نوڪري ڪندڙ ايماندار هجي يا نه، بهرحال پيشن جو حقدار ته هوندو ئي آهي. انصاف جو جديد تصور ئي ان حقيقت تي ٻڌل آهي ته مرتبا، تمغا ۽ پيشنون اخلاقي صفتن يا اهليت سبب نه پر خدمتن سبب ملندا آهن. پوءِ اهي ڪهڙيون به رهيون هجن، پوءِ رڳو کيس ئي ان کان محروم ڇو رکيو ويو آهي؟ هو پاڻيءَ جو محتاج ٿيندو پئي ويو. دڪان آڏو گذرندي ۽ دڪاندار سان نظرون ملائيندي هو ڇڪائي محسوس ڪندو هو. بيٽر جي ملهه جي سلسلي ۾ مٿس ٻيهر روبل قرض چڙهي ويو هو. گهر ڏيائيءَ بيلووا جو حساب ڪتاب به چڪتو ڪري نه سگهيو هو. داريا اندريئي يفيمچ جا پراڻا ڪپڙا ۽ ڪتاب لڪچ ۾ وڪٽندي رهي ۽ گهر ڏيائيءَ کي چوندي هئي ته ڊاڪٽر کي جلدئي تمام گهڻا ڏوڪڙ ملن وارا آهن.

رکي رکي هو پنهنجو پاڻ تي ڏمريو هو ته سفر تي هڪ هزار روبل فضول اڏائي ڇڏيائين. ڏکيءَ مهل ڪم اچڻ لاءِ بچايل سيڪجهڙا! هنن ڏکين ڏينهن ۾ اهي هزار روبل ڪيڏو ڪم اچن ها! سڀ کان وڌيڪ پریشاني کيس اڪيلاپ نه ملڻ جي هئي. خوبتوف پنهنجي بيمار ساٿيءَ کي هرهر ڏسڻ پنهنجو فرض سمجهي رکيو هو. سندس سٽيو جهرو، غير شائستہ ۽ سرپرستائو لهجو، سندس ”ساٿي“ چوڻ جو انداز، سندس لاڳت ٻوٽ. مطلب ته ساڻس واسطو رکندڙ سمورين شين کي هو ڏڪاريندو هو. سڀ کان پوائتي ڳالهه خوبتوف جو اهو خيال هو ته هو اندريئي يفيمچ جي سارسنڀال ۽ علاج پيو ڪري. هو پوٽاشيم برومائيد جي بوتل ۽ ميرانجهڙي رنگ جو سفوف پاڻ سان آڻڻ ڪڏهن به نه وساريندو هو.

ميخائيل اويريانچ به پنهنجي دوست سان ملاقات لاءِ ايندو رهن ۽ سندس دل وندرائڻ جي ڪوشش ڪندو رهن کي پنهنجو فرض تصور ڪندو رهيو. هو تمام گهڻي بي تڪلفيءَ سان پاڻ کي هروڀرو تمام گهڻو خوش ظاهر ڪندو ڪمري ۾ داخل ٿيندو هو ۽

هڪدم ئي اندريئي يفيمنج کي پڪ ڏيارڻ لڳندو هو ته هو ڪڙوتڙو نظر اچي رهيو آهي، خدا جو شڪر آهي جو سندس صحت سڌري پئي. جنهن جو سدوسئون مقصد اهو هو ته سندس حالت کي هو لاعلاج تصور ڪندو هو. وارسا ۾ هن جيڪا رقم اڌاري ورتي هئي سا اڃا تائين موني نه سگهيو هو، جنهن سبب تمام گهڻي ڦڪائي محسوس ڪندو هو. ان ڦڪائيءَ تي پڙڏو وجهڻ لاءِ هو زور زور سان تهڪ ڏيڻ ۽ وڌيڪ بيوقوفيءَ پريا قصا بيان ڪرڻ جي ڪوشش ڪندو هو. اهي اونڌا سڌا قصا ۽ سندس ڳالهون شيطان جي آندي جيان ڪٽڻ جو نالو ئي نه وٺنديون هيون ۽ ان سان اندريئي يفيمنج ۽ هو پاڻ به بيزاري محسوس ڪندو هئو.

سندس اچڻ تي اندريئي يفيمنج اڪثر هن ڏانهن پٺ ڪري صوفا تي ليٽي پوندو هو ۽ ڏند پڪوڙي سندس قصا ٻڌندو رهندو هو. کيس لڳندو هو ته سندس روح تي غليظ گجيءَ جا تهن چمندا پيا وڃن جيڪي سندس دوست جي هر ڳالهه سان وڌندا ٿي ويا. ايستائين جو سندس ساهه گهٽجڻ لڳندو هو.

انهن معمولي جذبن جي نڙي نيوڙڻ لاءِ هن پنهنجو پاڻ کي ان تصور جو سهارو وٺڻ تي مجبور ڪيو ته دير سوير هو پاڻ، خوبوتوف ۽ ميخائيل آويريانچ پنهنجي پويان معمولي نشان به ڇڏڻ بنا فنا ٿي ويندا. جيڪڏهن ڪنهن اهڙي روح جو تصور ڪري سگهجي، جيڪو ايندڙ وقت ۾ ڏهه لک سال پوءِ ڌرتيءَ مٿان خلا ۾ لانگهائو ٿيندو، ته ان کي ڏوڙ ۽ اگهاڙين ٽڪرين کانسواءِ ڏسڻ لاءِ ڪجهه به نه ملندو. تهذيب، ثقافت ۽ اخلاقي قانون سيڪجهه فنا ٿي ويندو ۽ ڪٿي به گاهه جو ڪو سلو به نه ڦٽندو ته پوءِ سندس جذبن کي پهچندڙ ايڏا، ڊڪاندار آڏو سندس شرمندگيءَ جو احساس، معمولي ماڻهو خوبوتوف ۽ ميخائيل آويريانچ جي جان لاءِ عذاب دوستيءَ جي ڪهڙي اهميت آهي؟ رڳو معمولي گند ڪچرو ۽ بس! پر ان قسم جي دليلن سان هاڻ کيس ڪابه تسڪين ڪانه ٿيندي هئي. هو جيئن ئي ڏهه لک سال پوءِ جي ڌرتيءَ کي نظرن آڏو آڻيندو هو ته ڪڏهن ڪنهن اگهاڙي ٽڪريءَ جي پويان، ڪڏهن خوبوتوف پنهنجن لاڳ بونن سان نظر ايندو هو ته ڪڏهن وري زور زور سان تهڪ ڏيندڙ ميخائيل آويريانچ ظاهر ٿي پوندو هو. کيس ته لچارو سرباٽ به ٻڌڻ ۾ ايندو هو: "۽ جيستائين وارسا واري قرض جو تعلق آهي، منهنجا پيارا دوست، ته اهو بس ڪجهه ئي ڏينهن ۾ چڪائيندس... سچ پچ چڪائي ڇڏيندس."

هڪ ڏينهن ٽيپري جو اندريئي يفيمنج صوفا تي آهليو پيو هو جو ميخائيل آويريانچ ساڻس ملڻ آيو. اتفاق اهو جو خوبوتوف به پنهنجي پوٽا شير برومائيد سان اچي رسيو. اندريئي يفيمنج ڪوشش ڪري صوفا تي هٿ جي ٽيڪ لڳائي ويهي رهيو. "پيارا دوست! ميخائيل آويريانچ چوڻ شروع ڪيو، "اڄ ته اوهين ڪالهه کان وڌيڪ بهتر نظر پيا اچو. اوهانجي صحت جي ڇا ڳالهه ڪجي، واقعي شاندار نظر پيا اچو!"

"ها منهنجا دوست! وقت اچي ويو آهي جو اوهين هڪدم تندريست ٿي وڃو."
خوبوتوف به اوباسي ڏيندي ڳالهه ٻولهه ۾ شامل ٿي ويو: "ان چڪر مان اوهين پاڻ به تنگ اچي ويا هوندا."

"اسين ضرور تندريست ٿينداسين!" ميخائيل آويريانچ مصنوععي خوشيءَ پري لهجي ۾ چيو: "اسين اڃا سئو سالن تائين جيئرا رهنداسين. ڏسي وڃجو!"
"سئو سالن متعلق ته آءٌ ٿو چئي سگهان پر هيءُ اڃا ويهه سال ته بهرحال آرام سان جيئرو رهندو." خوبوتوف اطمينان ڏياري بندي چيو. "اڙي ڪا ڳالهه ناهي. منهنجا دوست.... رڳو ٿورو حوصلو بلند رک."

"ها - ها." ميخائيل آويريانچ زوردار تهڪ ڏنو. "اوهانڪي ڏيکارينداسين ته اسين ڪهڙي مٽيءَ مان جڙيل آهيون! ڏسي وڃجو! خدا چاهيو ته ايندڙ گرمين ۾ اسين قفقاز وينداسين، اتي چئني پاسي گهوڙا ڊوڙائيندا وڌنداسين. ها! ها! ۽ جڏهن قفقاز کان موٽنداسين ته ممڪن آهي ته اسان وٽ شاديءَ جو ڪو ڪاڄ به ٿئي!" ميخائيل آويريانچ چالاڪيءَ سان اک پيچندي چيو. "ها منهنجا دوست! اسين اوهانجي شادي ڪنداسين... شادي..."

اويتو اندريئي فيميج کي لڳو ته گجيءَ جا تنه ايري سندس نڙيءَ تائين اچي پهتا آهن. سندس دل تيزيءَ سان ڌڙڪڻ لڳي.

"ڇا بيهودگي آهي!" هن اويتو اڻي دريءَ ڏانهن وڌندي چيو. "اوهانڪي سمجهه ۾ نٿو اچي ته اوهان ڪيڏي بيهودگيءَ تي لهي آيا آهيو!"
هن نرم ۽ شائستي لهجي ۾ ڳالهائڻ چاهيو پر نه چاهيندي به هن پنهنجيون مٿيون مٿي اڀيون ڪري ڇڏيون.

"مونڪي اڪيلو ڇڏي ڏيو!" هن پوريءَ سگهه سان ڏانهن ڪئي. ڪاوڙ جي ڪري سندس چهرو ڳاڙهو ٿي ويو ۽ بت ڪنڀڻ لڳس. "ٻاهر نڪرو! توهين ٻئي هتان هليا وڃو! نڪري وڃو!"

ميخائيل آويريانچ ۽ خوبوتوف ٻئي کيس تڪڻ لڳا. پهرين حيرت ۽ پوءِ ڊپ مان.

"ٻئي دفع ٿيو!" اندريئي فيميج هڪ ڀيرو ٻيهر رڙ ڪئي: "عقل جا اندڙ! بيوقوفو! مونڪي دوستي نه گهرجي. اوهانجي دوا به نه گهرجي! بي ڍنگا انسانو! ڌڪار جوڳو!"

خوبوتوف ۽ ميخائيل آويريانچ هڪ ٻئي کي حيرت مان ڏٺو ۽ ڪمري مان نڪري لنگهه ۾ اچي ويا. اندريئي فيميج پوٽا شير پرومائيد جي بوتل ڦڙتيءَ سان کڻي هنن ٻنهي جي پويان اڇلائي، جيڪا چائنٽ سان ٽڪرائجي ٽڪر ٽڪر ٿي وئي.

سندن وڃڻ کانپوءِ اندريئي فيميج، جنهن جو سڄو بت ائين پئي ڪنڀو جن تشنج جو مرض هجيس، صوفا تي ليٽي ليٽي پئڪندو رهيو: "بيوقوف ڪٿان جا! گڏهه!" پر اها چڪتاڻ پري ڪيفيت ختم ٿيندي ئي هن سو چيو ته ميخائيل آويريانچ تي

هن وقت نه ڄاڻ ڇا گذرندو هوندو، اهو سمورو واقعو ڪيڏو نه لڄائيندڙ ۽ پوائتو آهي. مٿس ته اهڙي ڪيفيت ڪڏهن به طاري نه ٿي هئي. آخر سندس ڏاهپ ۽ دور انديشي، سندس ڪشاده دلي ۽ فلسفياتي ذهنت ڪيڏانهن موڪلائي وئي هئي؟

هو ڪجهه دير تائين خاموشيءَ سان ويهي پنهنجن گوڏن کي مهڻڻ لڳو ۽ پوءِ چيائين: "مون کي اوهانجو رويو هڪ ڀل لاءِ به اڳرو نه لڳو. مون کي خبر آهي ته بيماريءَ ۾ ماڻهوءَ جي ڪهڙي حالت ٿيندي آهي. ڪالهه جنهن طريقي سان اوهان اسان تي چڙهائي ڪري ڏني. ان سان مون کي ۽ ڊاڪٽر تي پيو ۽ اسين دير تائين اوهان متعلق سوچيندا رهياسين. منهنجا پيارا دوست! آخر اوهين پنهنجي بيماريءَ ڏانهن ڌيان ڇو نٿا ڏيو؟ اوهان کي اهڙي لاڙواهي جڳائي نٿي. آءُ اوهانجو دوست آهيان. منهنجي صاف بيانيءَ کي دل ۾ نه ڪجو." ميخائيل آويربانچ پنهنجو آواز سڙبات جي حد تائين جهڻو ڪري ڇڏيو. "قصو هيءُ آهي ته اوهين انتهائي اڻ وڻندڙ ماحول ۾ زندگي گذاريو پيا. جاءِ سوڙهي اٿو. چئني پاسي گندگي پکڙيل آهي. ڪو سارسنيال لهڻ وارو ناهي ۽ علاج لاءِ هر ڏينهن پئسا به ناهن. پيارا دوست! ڊاڪٽر جي ۽ خود منهنجي به اوهان کي وينتي آهي ته اسانجو چوڻ مڃو ۽ اسپتال ۾ داخل ٿي وڃو! اسپتال ۾ سٺو کاڌو آهي، بهتر سارسنيال ٿيندي ۽ بيماريءَ جو علاج به ٿيندو. ڳالهه اسان تائين ئي رهندي. خوبتوف، ماڻهو ته ٽڪي هڪڙي جو به ناهي. پر ڊاڪٽر سٺو ۽ اعتبار جوڳو آهي. هن اوهانجي سارسنيال لهڻ جو واعدو ڪيو آهي.

”منهنجا انتهائي قابل اعتماد دوست! هنن ماڻهن جي دولاڻ ۾ نه اچ!“ هن پنهنجي دل تي هٿ رکي آهستيگيءَ سان چيو. ”توهين سندن ڳالهين تي ويساھ نه ڪريو! اهو سمورو ڪوڙ آهي. نسورو ڪوڙ! منهنجي واحد بيماري هيءُ آهي ته انهن ويهن سالن ۾ پهريون ڀيرو منهنجي ملاقات هڪ ڏاهي ماڻهوءَ سان ٿي آهي ۽ هو به ”چريو“ آهي. آءٌ قطعي بيمار ناهيان. آءٌ ته رڳو بديءَ جي هڪ چڪر ۾ ڦاسي پيو آهيان، جنهن مان نڪرڻ

جو ڪو گس ناهي. مونڪي ڪنهن ڳالهه جي پرواهه ناهي، اوهانڪي جيئن وٽي تيئن ڪريو.

"اوهين اسپتال هليا وڃو، منهنجا دوست!"

"مونڪي ڌري به پرواهه ناهي ته ڪٿي رهان. دل گهريو ته مونڪي جيئرو دفن ڪري ڇڏيو."

"واعدو ڪريو، منهنجا دوست ته اوهين هر معاملي ۾ خوبتوف جي هدايتن تي عمل ڪندا."

"نيڪ آهي، واعدو ٿو ڪريان. پر جناب عالي! هڪ ڀيرو ٻيهر اوهانڪي عرض ڪريان ته آءٌ بديءَ جي چڪر ۾ ڦاسي پيو آهيان. هاڻ هر ڳالهه جو، تان جو منهنجن گهڻگهرن جي انتهائي مخلصائي همدرديءَ جو به هڪ ئي مقصد هوندو، منهنجي تباهي! آءٌ فنا پيو ٿيان ۽ ايتري اخلاقي جرئت اٿم جو ان حقيقت کي مڃيان به ٿو."

"پر اوهانجي طبيعت نيڪ ٿي ويندي، منهنجا دوست!"

"پر ان قسم جي ڳالهين ۾ رکيو ڇا آهي؟" اندريئي يفيچ چڙندي چيو: "جيون جي آخري ڏينهن ۾ تقريبن هر ڪنهن کي اهڙين حالتن مان گذرڻو پوندو آهي. ڪڏهن چيو ويندو آهي ته اوهانجا ڳڙدا خراب ٿي ويا آهن، يا اهو ته اوهانجي دل ٽوڪجي پئي آهي، دوائون استعمال ڪرڻ شروع ڪريو، يا ڪڏهن وري اوهانڪي چريو يا ڏوهاري بڻايو ويندو آهي. مختصر اهو ته هڪ ڀيرو اوهين ماڻهن جي نظرن ۾ اچي ويا ته پڪ ڄاڻجو ته بديءَ جي هڪ چڪر ۾ ڦاسجي ويا، جنهن مان ٻاهر نڪرڻ ناممڪن آهي. ٻاهر نڪرڻ لاءِ هٿ پير هڻندؤ ته اڃا وڌيڪ ڏيڻ ۾ ڦاسندا ويندؤ. اهڙن موقعن تي بهتر اهو ٿيندو آهي ته آڻ مڃي وڃي، ڇاڪاڻ جو ڪابه ڪوشش جيڪا انسان لاءِ ممڪن آهي، اوهانڪي بچائي نٿي سگهي. گهٽ ۾ گهٽ منهنجو ته اهو رايو آهي."

ايتري ۾ ڪائونٽر تي ماڻهن جو چڱو موجارو هجور گڏ ٿي ويو. اندريئي يفيچ نٿي چاهيو ته انهن ويچارن کي اڃان وڌيڪ اوسيئڙو ڪرڻو پوي. تنهنڪري هو اٿي بيٺو ۽ موڪلائڻ لڳو. ميخائيل آويريانچ هڪ ڀيرو ٻيهر ڪانئس واعدو ورتو ۽ کيس دروازي تائين ڇڏڻ آيو.

ساڳئي ڏينهن سانجهي، جو خوبتوف پنهنجي بوسئين ۽ لانگ بوٽن ۾ بلڪل غيرموقع طور تي اچي پهتو ۽ ڪجهه اهڙي انداز ۾. جن ڪجهه ٿيو ئي نه هجي. چيائين: "آءٌ اوهان وٽ ڪنهن ڪم سانگي حاضر ٿيو آهيان. هڪ مريض متعلق صلاح مشوري ۾ اوهانڪي به شامل ڪرڻ ٿو چاهيان. اوهين هلندا؟"

اندريئي يفيچ ان خيال سان ته هو وندر ڪاڻ کيس پसार لاءِ وٺي ٿو وڃي يا وري کيس ڪجهه ڏوڪڙ ڪمائڻ جو موقعو ڏيڻ ٿو چاهي، اوورڪوٽ ۽ توڻي پاڻي سائس روانو ٿي ويو. کيس خوشي پئي ٿي ته گذريل ڏينهن جي سندس غلطيءَ جو ازالو ڪرڻ جو موقعو ملي ويو. سندس دل ۾ خوبتوف بابت، جنهن ان واقعي متعلق هڪ لفظ به نه

ڳالهائو هو، ٿورن ڀريا جذبا پيدا ٿيا، کيس خوبوتوف جهڙي اڻ سڌريل ماڻهوءَ جي ان رويي تي حيرت ضرور پئي ٿي.

”اوهانجو مريض آهي ڪٿي؟“ اندريئي فيميچ پڇيو.

”اسپتال ۾ مون گهڻي عرصي کان سوچيو پئي ته کيس اوهان کان چڪاس ڪرايان عجيب پيچيده بيماري اٿس.“

اسپتال جي اڱڻ ۾ داخل ٿي هو ٻئي خاص عمارت جي ڀرسان لنگهندي ان ننڍڙي عمارت ڏانهن وڌڻ لڳا جيڪا دماغي مريضن لاءِ مخصوص هئي. ان دوران نه ڄاڻ ڇو ٻنهي مان ڪنهن به ڪجهه نه ڪيچيو. سندن اندر داخل ٿيندي ئي نيڪيٽا پنهنجي معمول موجب ٽپ ڏئي ادب سان اتي بيهي رهيو.

”انهن مان هڪ جو ڦٽڙ ڪجهه گڙ پڙ ٿي ويو آهي.“ خوبوتوف، اندريئي فيميچ سان گڏ وارد نمبر ڇهين ۾ داخل ٿيندي چيو: ”اوهين هتي منهنجو انتظار ڪريو، بس آءٌ اجهو ٿو پنهنجو اسٽيٽو اسڪوپ کڻي اچان.“

۽ هو هليو ويو.

اونداهه ڇانئجڻ لڳي هئي. ايوان دميتريچ اڌ منهن وهائي ۾ لڪائي پنهنجي پلنگ تي ليٽيو پيو هو. اڌ رنگ جو مريض بي حس ۽ بي حرڪت آهستي آهستي روئي رهيو هو. ٿلهو متارو هاري ۽ نپال کاتي جو اڳوڻو ملازم نند پيا هئا. وارد ۾ سانت چانيل هئي.

اندريئي فيميچ اوسيئڙو ڪرڻ لاءِ ايوان دميتريچ جي پلنگ جي ڪناري تي ويهي رهيو. پر اڌ ڪلاڪ کن کانپوءِ خوبوتوف بدران نيڪيٽا هڪ اسپتالي وڳو، هيٺ پائڻ جا ڪجهه ڪپڙا ۽ پيرن ۾ پائڻ جا سليپر کڻي اندر آيو.

”ڪپڙا مٽايو، سائين!“ هن نرميءَ سان چيو: ”هو آهي اوهانجو پلنگ.“ هن هڪ خالي پلنگ ڏانهن اشارو ڪندي، جيڪو ڪجهه دير پهرين آندو ويو هو، چيو: ”خدا جي باجهه سان اوهان نيڪ ٿي ويندا، گهٻرائجو نه.“

اندريئي فيميچ تي سڀڪجهه ظاهر ٿي چڪو هو. هو اٿيو ۽ بنان ڪا پڙڪ بولڻ جي ان پلنگ تي ويهي رهيو جنهن ڏانهن نيڪيٽا اشارو ڪيو هو. پر پوءِ کيس خيال آيو ته نيڪيٽا ڀرسان ئي بيٺو انتظار پيو ڪري ۽ هن انتهائي شرم ۽ گهٻراهت ۾ هڪ هڪ ڪري ڪپڙا لاهڻ ۽ پاڻ کي الف اگهاڙو ڪري ڇڏيائين. هن اسپتال جا ڪپڙا پائڻ شروع ڪيا، اندر ويٺر تمام گهڻو سوڙهو هو، قميص تمام گهڻي ڊگهي ۽ مٿان پهريڻ وارو گاڏون دونهن ۾ سيختيل مچيءَ جي پوءِ سان ڀريل هو.

”خدا جي رحم ۽ ڪرم سان اوهان نيڪ ٿي ويندا.“ نيڪيٽا هڪ ڀيرو ٻيهر

چيو.

هن اندريئي فيميچ جا ڪپڙا کنيا ۽ ٻاهر نڪري دروازو بند ڪري ڇڏيائين.

”ڪهڙو ٿو فرق پوي.....“ هن گاڏون جا پلو پنهنجي بت تي اوڀيندي سوچيو،

ڪو فرق نٿو پوي... فراق ڪوٺ هجي، يونيفارم هجي يا هي لباس....“

پر سندس گهڙي ۽ نوٽڪ جيڪو سدائين پاسيري کيسي ۾ پيو هوندو هئس، سگريٽ، آخر سندس ڪپڙا نيڪيتا ڪيڏانهن ڪٿي ويو؟ شايد هو پنهنجي زندگيءَ ۾ ٻيهر پتلون، واسڪٽ ۽ بوت ڪڏهن پائي نه سگهندو! اهو سمورو واقعو پهرين ته کيس عجيب و غريب ۽ سمجھ ۾ نه ايندڙ لڳو. اندريئي يفيچ هاءِ به پنهنجي ان پڪي ويساھ تي قائم هو ته سندس گهر جي مالڪيائيءَ بيلوواجي ڪمرن ۽ وارد نمبر ڇهين ۾ معمولي به فرق ناهي ۽ اهو ته دنيا جي هر شيءِ اڻڄڻي ۽ هيچ آهي، پوءِ به سندس هٿ ڪنڀڻ لڳا، پير ٿڌا ٿي ويس ۽ ان خيال سان سندس دل ٻڏڻ لڳي ته ايوان دميتريچ ننڊ مان سجاڳ ٿي کيس اسپتالي ڪپڙن ۾ ڏسندو. هو اٿي بيهي رهيو، وارد ۾ ڪجهه قدمن تائين پसार ڪيائين ۽ ٻيهر موٽي ويهي رهيو.

اڌ ڪلاڪ گذري ويو ۽ پوءِ هڪ ڪلاڪ، کيس اتي ويٺي عجيب بيزاري ۽ ٿڪ محسوس ٿيڻ لڳو. ڇا هتي سڄو ڏينهن، سڄو هفتو يا سالن تائين انهن مريضن جيان جيئن ممڪن ٿي سگهندو؟ هو ڪجهه دير تائين بيٺو رهيو، پوءِ هلڻ لڳو ۽ هڪ ڀيرو ٻيهر ويهي رهيو. هو دريءَ وٽ پهچي ٻاهر جهاتي پائي سگهي ٿو، هڪ ڀيرو ٻيهر ڪمري ۾ پसार ڪري سگهي ٿو ۽ ان کان پوءِ هر وقت بس ائين ئي بت جيان ويهڻو بوندو؟ نه نه اهو ناممڪن آهي!

اندريئي يفيچ لپيٽي پيو پر هڪدم ئي اٿي ويٺو ۽ ڪف سان چهري تان پگهر اڳهڻ لڳو. جنهن دوران کيس لڳو ته سندس ڪفن مان سيڪيل مڇيءَ جي بوءِ اچي رهي هئي.

"ڪا غلط فهمي ٿي وئي آهي." هن بداحواسيءَ کي پري ڏڪيندي پشڪيو "مونکي هنن سان ضرور ڳالهائڻ ڪهرجي. اها ته غلط فهمي...."

ان ڀل ايوان دميتريچ ننڊ مان سجاڳ ٿيو ۽ پنهنجين مٿين کي ڳلن سان لڳائي ويهي رهيو. فرش تي ٽڪن کانپوءِ هن ڊاڪٽر کي نبل اکين سان ڏٺو، جنهن مان اندازو ٿي ويو ته هو ڪجهه به سمجهي نه سگهيو آهي. پر ٻئي ئي ڀل ننڊ سان ڀريل سندس چهري تي سوپ ۽ بي رحميءَ جا تاثر ڇانئجي ويا.

"آه ها! اوهان کي به نيٺ هن جنهن ۾ وڌو ويو." هن ننڊ ۾ ٻڌل آواز ۾ هڪ اک کولڻ بنا ئي چيو. "ڏاڍي خوشي ٿي! هيل تائين اوهان ٻين جو رت چوسيندا هئا، هاڻ خود اوهان کي ڀوڙيو ويندو. ڏاڍو سٺو!"

"ڪا غلط فهمي ٿي وئي آهي!" اندريئي يفيچ سندس لفظن تي تشویش ۾ مبتلا ٿيندي چيو. هن پنهنجن ڪلهن کي ڇنڊڪو ڏنو ۽ هڪ ڀيرو ٻيهر چيائين، "پڪ سان ڪا غلط فهمي ٿي آهي."

ايوان دميتريچ ٻيهر فرش تي ٿڪ اچائي لپي پيو.

"اڀاڳو جيون!" هو شڪايتي لهجي ۾ پشڪڻ لڳو "۽ ان زندگيءَ کي، جيڪا شيءِ ايڏي ڪوڙي ۽ ڀڙا ڀريل بڻائي ٿي، اها هيءَ آهي ته انجو خاتمو برداشت جوڳي پيوڙا جي ڪنهن ڀنگ جي صورت ۾ نه ۽ نه وري ديوتا بڻائجندڙ جي شڪل ۾، جيئن آپسرا

مر ڏيکاريو ويندو آهي، پر موت جي پوائتي روپ ۾ ٿيندو آهي. اسپتال جا ٻه خدمتگار ايندا، هڪ هٿن کان جهليندو ۽ ٻيو پيرن کان ۽ لاش تهخاني ۾ ڦٽو ڪري ايندا. هونهن! خير ڪا ڳالهه ناهي... اسانجا ڏينهن ٻيءَ دنيا ۾ بدلبا... منهنجو روح هتي اچي هنن سوئرن کي ڊيڄاريندو. آءُ هنن سمورن جو جيئڻ حرام ڪري ڇڏيندس.“

ايتري ۾ موٽي سيٽڪا واپس موٽيو ۽ ڊاڪٽر کي ڏسندي ئي سندس آڏو هٿ ڦهلايائين: ”هڪ ڪو پيڪ ڏي....“

اندرئي يفيچ دريءَ وٽ وڃي ٻاهر ٻنين تي نظر ڊوڙائي. ڪافي اوندهه چائنجي چڪي هئي ۽ ساڄي پاسي بيجان هيڏو ڇنڊ اڀري رهيو هو. اسپتال جي جنگلي جي ڀرسان ئي بس ڪو سؤ فٽن جي فاصلي تي پٿرن جي چارديواريءَ ۾ هڪ اوچي اچي عمارت بيٺل هئي. اهو بنديخانو هو.

”ته اها آهي حقيقت!“ هن سوجيو ۽ ڊپ وگهي ڪنٺ لڳو.

هر شيءِ ڊيڄاريندڙ محسوس پئي ٿي. ڇنڊ ٻڌ، بنديخانو به، جنگلي جي مٿان اونڌيون ڪتل ڪلين جون اڀريل جهنيون به ۽ ڏور سرن جي بنيءَ مان اڀرندڙ شعلا به. ايتري ۾ سندس پويان ڪنهن ٿڌو ساهه ڀريو. اندرئي يفيچ مڙيو ته هڪ شخص ڪي بيٺل ڏٺائين، جنهن جي ڇاتي تي تمغا چمڪي رهيا هئا ۽ هو شرارتي مرڪ سان اک پڇي رهيو هو. اهو ڏيک به ڊيڄاريندڙ هو.

اندرئي يفيچ پنهنجو پاڻ کي سمجهائڻ جي ڪوشش ڪئي ته نه ئي ڇنڊ ۾ ڪا غير معمولي ڳالهه آهي، نه ئي بنديخاني جي عمارت ۾. باقي رهيا تمغا، ته جن جو دماغ نيڪ هوندو آهي انهن کي سڃاڻيندا ئي آهن ۽ اهو ته وقت اچڻ تي هر شيءِ کي ڳري سڙي مٽيءَ ۾ ملي وڃڻو آهي. پر اوچتو مايوسيءَ جي گهيٺ ۾ قاسي پيو ۽ دريءَ جي شيخن کي ٻنهي هٿن سان جهلي انهن کي لوڏڻ جي ڪوشش ڪرڻ لڳو. شيخن جو جنگلو ڪافي مضبوط هو ۽ ان ۾ معمولي حرڪت به پيدا نه ٿي.

تڏهن هو پنهنجي ڊپ کان نجات حاصل ڪرڻ جي ڪوشش ۾ ايوان دميتريچ جي پلنگ وٽ پهچي پاسي سان ويهي رهيو.

”منهنجي همت جواب ڏئي وئي آهي. پيارا دوست.“ هن ڪنبندي ۽ چهري تان پگهر اگهندي چيو: ”بلڪل جواب ڏئي وئي آهي.“

”ته پوءِ فلسفي جا چنڌارا ڀريو نه.“ ايوان دميتريچ مذاق اڏائيندي چيو.

”اوه منهنجا خدا!..... جي ها..... هڪ ڀيرو اوهان چيو هو ته روس ۾ فلسفي جو ته وجود ئي ناهي، پر هر شخص، ايستائين جو جٽ ڄامڙو به فلسفي ٿيو وتي. نيٺ به جتن جي فلسفي مان ڪنهن کي ڪهڙو ٿو نقصان رسي؟“ اندرئي يفيچ جي آواز مان ائين ٿي لڳو ته يا ته هو هينئر هينئر روئڻ وارو آهي يا وري ايوان دميتريچ جي دل ۾ رحم جا جذبا پيدا ڪرڻ جي ڪوشش ڪري رهيو هو. ”ته پوءِ اها طنز ڀري ڪل چو، منهنجا دوست؟ عام ماڻهوءَ کي اطمينان حاصل ناهي ته پوءِ هو فلسفي جو سهارو نه وٺي ته ٻيو ڇا ڪري؟ ڪنهن ڏاهي، اعليٰ تعليم يافت، خوددار ۽ آزاد شخص لاءِ ان کانسواءِ ٻيو ڪو چارو ئي نٿو

رهي ته هو هڪ واهيات ۽ ڪني ڳوٺ ۾ ڊاڪٽر ٿي وڃي ۽ پنهنجي باقي زندگي ڪاڪروچن جو رت ڪڍڻ، چورن ۽ سبدين جي ملڻ پٽيءَ لاءِ آري ڇڏي! عطائي پٽو، تنگ نظري، بيهودگي! اوه منهنجا خدا! "

"اها سموري بڪواس آهي. ڊاڪٽريءَ جو پيشو اوهان کي پسند ناهي ته اوهين رياستي وزير ڇو نه ٿي ويا؟"

"نه، نه، ڪجهه به ڪرڻ ممڪن ناهي. اسين ڪمزور آهيون... مون کي ڪنهن ڳالهه جي پرواهه نه هئي، ڪلندي ڪڏندي ڏاهپ سان سوچيندو ۽ لوجيندو هئس. پر جيئن ئي مون کي زندگيءَ جو سخت جهٽڪو ايندو آهي تيئن ئي منهنجي سگهه جواب ڏئي ويندي آهي... پاڙيائپ... اسين هيٺا ۽ اڀاڳا آهيون... ۽ اوهين به. منهنجا دوست! اوهين ذهين ۽ وڌانهن وارا آهيو. نيڪ خواهشون اوهان جي رڳن ۾ ماءُ جي کير سان گڏ پيهجي ويون آهن. پر اوهان زندگيءَ کي اڃا نيڪ طريقي سان شروع به نه ڪيو هو جو ٽڪجي پيا، بيمار ٿي پيا... ڪمزور آهيو، هيٺا! "

اونداهي ٿي وئي ته اندريئي يفيچ ڪي ڏلت جي احساس ۽ ڊپ ڪانسواءِ به ڪنهن ٻيءَ شيءِ لڳيتو پريشان ڪري رکيو. نيٺ هن کي ذهن ۾ آيو ته اها بيئر ۽ سگريٽ جي پاڙ هئي.

"آءُ ٿوري دير لاءِ وڃان ٿو، منهنجا دوست!" هن چيو "هنن کي چونڊس ته هت روشنيءَ جو بندوبست ڪن... اونداهه منهنجي لاءِ برداشت کان ٻاهر آهي... ناقابل برداشت..."

اندريئي يفيچ دروازي وٽ پهچي ان کي کوليو پر نيڪيٽا هڪدم ٽپ ڏئي اٿي بيٺو ۽ سندس رستو روڪي ڇڏيائين.

"ڪيڏانهن وڃو ٿا ڇا؟ انجي اجازت ناهي." هن چيو: "سمهن جو وقت ٿي ويو آهي!"

"آءُ رڳو ڪجهه منٽن لاءِ ٻاهر ٿو وڃان، اڱڻ ۾ ٿورو پيسار ڪري وٺندس." اندريئي يفيچ پريشان ٿيندي کيس سمجهائڻ لڳو.

"نه، نه انجي اجازت ناهي. اوهان کي ته اڳيئي خبر آهي."

۽ نيڪيٽا ٻاهران زور سان در بند ڪري ان کي پٺي ڏئي بيهي رهيو.

"پر منهنجي ٻاهر وڃڻ سان ڪنهن کي ڪهڙي تڪليف ٿي رسي سگهي؟" اندريئي يفيچ ڪلهن کي ڇنڊڪو ڏيندي پڇيو. "منهنجي سمجهه ۾ نٿو اچي ته توکي ڪيئن سمجهايان نيڪيٽا! منهنجو ٻاهر وڃڻ تمام گهڻو ضروري آهي" هن ڳوري آواز ۾ چيو: "تمام گهڻو ضروري آهي!"

"اڃا به هنگامو نه ڪريو!" نيڪيٽا کيس چڙهي ڇڏي چيو.

"ڪيڏي شرمناڪ ڳالهه آهي!" اوچتو ايوان دميتريچ ڦڙتيءَ سان اٿندي رڙ ڪئي.

آخر هن شخص کي حق ڪهڙو آهي ته هو ماڻهن کي ٻاهر وڃڻ کان روڪي؟ قانون ۾ ڇٽيءَ

طرح لکيل آهي ته کيس هلائڻ نٿا ڪنهن کي به سندس آزاديءَ کان محروم نٿو ڪري سگهجي! هيءُ ته جبر آهي جبر! بلڪل آپشاهي!."

"بيشڪ، هيءُ آپشاهي آهي. اندريئي يفيچ ان غيرموقع حمايت تي مڙس ماڻهو ٿيندي چيو: "آءُ ٻاهر وڃڻ ٿو چاهيان، اهو تمام گهڻو ضروري آهي. مونکي روڪڻ جو هنڪي ڪوبه اختيار ناهي! مونکي ٻاهر نڪرڻ ڏي، چوانءُ ٿو!"

"اڙي وحشي ٻڌين ٿو يا نه؟"، ايوان دميتريچ دروازي تي ٽوڙيا هڻندي چيو.

"دروازو کول نه ته آءُ انکي ٽوڙي ڇڏيندس! جلاڌ ڪٿان جا!"

"دروازو کول!" اندريئي يفيچ ڪاوڙ مان ڪنبندي چيو. "آءُ توتي زور ٿو

پريان."

"لڳا رهو!" نيڪيٽا دروازي جي پٺي پاسي کان ورندي ڏٺي. "شاباس، لڳا

رهو!"

"گهٽ ۾ گهٽ يوگيني فيدورچ کي سڏي اچ! کيس چو ته آءُ... آءُ کيس گهڙيءَ

پل لاءِ سڏي رهيو آهيان."

"سڀاڻي هو سڏڻ بنا ئي اچي ويندو."

"اڙي هي اسانکي ڪڏهن به نڪرڻ نه ڏيندا." ايوان دميتريچ چيو. "اوستائين

دروازا بند رکندا جيستائين اسين ڳري سڙي نه وڃون. اوه خدا! ڇا اهو سچ ٿي سگهي ٿو ته ٻيءَ دنيا ۾ جهنم جو وجود ناهي؟، ۽ هنن بدمعاشن کي معاف ڪيو ويندو؟ آخر انصاف ڪٿي آهي؟ اڙي بي ايمان، دروازو کول. منهنجو ساهه ٿو گهٽجي!" هن ڀريل آواز ۾ رڙيون ڪندي دروازي کي ٽڪر هڻڻ شروع ڪيا. "آءُ دروازي سان مٿو ٽڪرائي پنهنجو ميڄالو ڪڍي ڇڏيندس، قاتل!"

اوجو نيڪيٽا دروازو کولي اندريئي يفيچ کي پنهنجن هٿن ۽ هڪ گوڏي سان

ڌڪيندي پري ڪيو ۽ سندس چهري تي ٽوڙيو وهائي ڪڍيائين. پٺي ٿي پل اندريئي يفيچ کي محسوس ٿيو ته ڇڻ هو ڪنهن زبردست لوڻيائي لهر ۾ مٽي کان پيرن تائين ٻڏي ويو آهي ۽ اها لهر کيس گهليندي پلنگ تائين چڪي آئي. سندس وات جو ڌاڻو واقعي لوڻيائو هو ۽ صاف ظاهر هو ته سندس مهارن مان رت وهي نڪتو هو. هن پنهنجون ٻانهون ائين هلايون ڇڻ ان لهر مان مٽي اڀرڻ جي ڪوشش ڪري رهيو هجي ۽ سندس هٿ ڪنهن پلنگ جي پوئين حصي تي وڃي ڪپيا، ان سان گڏ هن محسوس ڪيو ته نيڪيٽا سندس پنن تي ٻيهر وار ڪيو آهي.

ايوان دميتريچ جي وات مان زورائتي رڙ نڪتي... "ته هن کي به ماريو ڪٿو پيو

وڃي...!!!"

۽ پوءِ سانڌ ڇانئجي وئي. دريءَ جي شيخن مان هيدي چانڊوڪي اندر داخل

پئي ٿي ۽ زمين تي پوندڙ ڪو اولڙو ڪنهن چار جو ڌيڪ ڏٺي رهيو هو. اندريئي يفيچ ڪنهن حد تائين ڊپ ۾ ليٽيل هو. ساهه نه کڻڻ جي ڪوشش ۽ نئين ڌڪ جو اوسيئڙو ڪري رهيو هو. کيس ائين پئي محسوس ٿيو ڇڻ ڪنهن سندس ڇاتيءَ ۽ پيٽ ۾ ڊرل

مشين وجهي ڦيرائي هجي. سور وگهي هن پنهنجي وهائي کي ڇڪ وڌو ۽ پوءِ ڏند ڇڪوڙي ڇڏيائين. ايتري ۾ هڪ خيال سندس سموري ذهن تي چاڻجي ويو، اونڌاهو ۽ برداشت نه ڪرڻ جوڳو خيال. ته هن وقت هو جنهن پيڙا جو شڪار آهي، ڇانڊوڪيءَ ۾ کيس پاڇولن جيان نظر ايندڙ هي سمورا ماڻهو ڪيترن ئي سالن کان برداشت ڪري رهيا هوندا. آخر اهو ڪيئن ٿو ممڪن ٿي سگهي ته ويهن سالن کان وڌيڪ عرصي ۾ کيس انجو پتو ئي نه لڳو. يا شايد هن پاڻ ئي چاهيو ٿي ته کيس پتو نه لڳي؟ کيس خبر نه پئجي سگهي هئي، هلڪو به تصور نه آيو هو ته پيڙا ڇڻو ڇا کي آهي؟ ان لاءِ کيس ته ڏوهاري قرار ڏئي نٿو سگهجي. پر سندس ضمير کي نيڪيتا جهڙي سخت ۽ سنگ دل ماڻهوءَ ڏونڌاڙي ڇڏيو هو. هو اندر ئي اندر ۾ مچرجي پيو هو ته هو پنهنجي پوريءَ سگهه سان ڏانهيندو. نيڪيتا، خوبتوف، سپرنٽينڊنٽ ۽ طبي صلاحڪار کي ماري آپگهات ڪندو. پر نه وٺي سندس وات مان ڪو آواز نڪري سگهيو ۽ نه ئي تنگن سندس چوڻ مڃيو. هن سهڪندي سهڪندي پنهنجن اسپتالي ڪپڙن کي ليڙون ليڙون ڪيو ۽ بي هوش ٿي پلنگ تي ڏير ٿي ويو.

ٻئي صبح جو هو سجاڳ ٿيو ته سور جي ڪري مٿو پئي ڦاس! ڪنن ۾ زوڪاٽ پئي ٿيس ۽ جسم جو انگ انگ ڏکي رهيو هئس. گذريل شام جي پنهنجين ڪوتاهين کي ياد ڪندي هن ڪنهن به قسم جي شرمندگي محسوس نه ڪئي. هن ڪنهن ڪانٽر جهڙو رويو اختيار ڪيو هو. ڇنڊ کان به ڊڄي ويو هو ۽ اهڙن خيالن ۽ جذبن جو پوري خلوص سان اظهار ڪيو هئائين جن سان وابستگيءَ تي کيس ڪڏهن ڪو شڪ به نه ٿيو هو. جيئن بي اطمينانيءَ سبب معمولي ماڻهو کي به فلسفي بڻجڻ جو خيال - پر هاڻ کيس ڪنهن به ڳالهه جي پرواهه نه هئي.

هن نه ڪجهه کاڌو نه پيتو. رڳو بي حس و حرڪت پنهنجي پلنگ تي پيو رهيو. "مونکي ڪا پرواهه ناهي." جيڪڏهن کانئس ڪي سوال پڇيا ويا ته انهن بابت هن اڳواٽ سوچيو. "آءُ کيس ڪوبه جواب نه ڏيندس... مونکي ڪا پرواهه ناهي."

منجهند جي مانيءَ کانپوءِ ميخائيل آويريانچ ڄانهه جو پيڪٽ ۽ هڪجهه جيلي آئي سائس ملڻ آيو. داريا به آئي ۽ ڪلاڪ کن سندس پلنگ ڀرسان ڏڪياري پيئي رهي - ۽ ڊاڪٽر خوبتوف کيس ڏسڻ آيو. هن پاڻ سان پوٽا شير برومائيد جي بوتل آندِي هئي ۽ هن نيڪيتا کي ڪنهن شيءِ سان دونهن ڏئي وارد جي فضا صاف ڪرڻ جي تاڪيد ڪئي.

شام جو اندريشي يفيمچ جي دماغ جون رڳون ڦاٽي پيون ۽ اهو مرض جان توڙ ثابت ٿيو. پهرين کيس بخار چوڻ جهڙي سردي ۽ الٽي محسوس ٿي. ائين لڳو ته ڄڻ ڪا وڏي پواڻي شيءِ سندس سڄي جسم تي آڱرين جي پورن تائين پکڙجندي. سندس پيٽ کان ٿيندي دماغ تائين پهچي رهي آهي، اکين ۽ ڪنن ۾ گهوڙندي ٿي وڃي. اندريشي يفيمچ کي سڀڪجهه ساڻو ساڻو نظر اچڻ لڳو. هو سمجهي ويو ته آخري گهوڙي اچي پهتي آهي ۽ کيس ياد آيو ته ايوان دميتريچ، ميخائيل آويريانچ ۽ ٻيا لکين ماڻهو ابدي حيات ۾ ويساه

ٽا رڪن. ”جيڪڏهن ڪنهن اهڙيءَ شيءِ جو وجود هجي ته؟“ پر سندس دل ۾ ابدِي حيات متعلق ذري به سڌ پيدا نه ٿي ۽ ان متعلق هن بلڪل مٿاڇري انداز ۾ سوچيو. ان ڳڻيا خوبصورت هڙ. جن متعلق هو گذريل ڏينهن پڙهي رهيو هو. تيزيءَ سان ڊوڙندا سندس سامهون گذريا، پوءِ ڪنهن عورت هن ڏانهن هٿ وڌايو جنهن ۾ هڪ رجسٽرڊ لفافو هو. ميخائيل آويريانچ ڪجهه چيو... پوءِ سڀ ڪجهه گر ٿي ويو ۽ اندريشي يفيچ هميشه هميشه لاءِ بي سڌ ٿي ويو.

اسپتال جا ٻه خدمتگار وارد ۾ آيا، هڪ سندس پير جهليا ۽ ٻئي سندس هٿ، ڪٿي کيس گرجا ڇڏي آيا. اتي هو ميز تي اکيون ڦاڙي پيو رهيو ۽ رات جو چنڊ هن تي نور وسائيندو رهيو. ٻئي صبح جو سرگيشي سرگيشچ اتي پهچي صليب جي سامهون تمام گهڻي نمائائيءَ سان عبادت ڪئي ۽ پنهنجي اڳوڻي سربراه جون اکيون ٻوٽي ڇڏيائين. هن ڏينهن کانپوءِ اندريشي يفيچ کي دفنايو ويو. دفنائڻ مهل فقط ٻه ماڻهو موجود هئا، ميخائيل آويريانچ ۽ ڌاريا.

ورست : 1.044 ڪلوميٽرن جي برابر قديم روسي ماپو
 زيمستوو : روس جي وچئين صوبن ۾ ضلعي سطح تي انتظامي ادارو
 ڪنياز : زار جي دور ۾ شاهي ڪٽنب جي اميرن ۽ جاگيردارن جو لقب
 باستيل : پٿرس جو قلعو، جيڪو چوڏهين کان ارڙهين صديءَ تائين بنديخاني طور استعمال ڪيو ويندو هو ۽ جنهن کي 1789ع ۾ فرانسيسي انقلاب وقت مڇريل ماڻهن تباھ ڪري ڇڏيو.

سند پبلشنگ هائوس

مارڪيٽ ۾

موجود ڪتاب

اتهاڻس جا آواز

”شاهڪار انٽرويو، خط، تقريرون ۽ ڪهاڻيون“

سنڌيڪار ۽ سهيڙيندڙ: انعام شيخ

قيمت: ۱۵۰ روپيا

درد هڪ پيار جو

”ساهتي اڪيڊميءَ جو ايوارڊ يافت

شاهڪار مليالم ناول“

تڪشي شيو سنگر پلٽي

سنڌيڪار: سندري اُتر چنداڻي

قيمت: ۱۰۰ روپيا

تاريخ جي ڪٽهڙي ۾

”سنڌ جي سمورن غدارن جي ڪارن ڪرتوتن

جو کليل ڪتاب“

اڪرام ساگر عباسي

قيمت: ۴۰ روپيا

... آخر فتح عوام جي ٿيندي

”جلاوطنيءَ وارن ڏينهن ۾، مير جا وطن جي ڏکڻ ڏولائڻ ۽ پيار پاڻوھ جا اولڙا.“

مير مرتضيٰ ڀٽو

قيمت: ۶۰ روپيا

هڪ چوڪري هئي

۲۰ بهترين ڪهاڻيون، ناوليٽ ۽ ناول

ڪرشن ڪنواڻي

قيمت: ۱۰۰ روپيا

وارد زهر جھون

۽ ٻيون ڪهاڻيون

انتون چيخوف

سنڌيڪار: اسلم خواج

قيمت: ۱۰۰ روپيا

سند پبلشنگ هائوس

جلد

ايندڙ ڪتاب

خسونت سنگھ

منهنجي زندگيءَ ۾ آيل

عورتون ۽ مرد

سنڌيڪار: رفيع ملاح

قيمت: ۶۰ روپيا

ورثو

”تهذيب جي ٻن بڻياد جي ڳولا“

مائڪل ووڊ

سنڌيڪار: اسلم خواجہ

(هڪ سو کان وڌيڪ ناياب تصويرون، هارڊ بائنڊنگ

۽ ڊسٽ ڪور سان سينگاريل بهترين ڪتاب)

صفحا: ٽن سؤن کان وڌيڪ

قيمت: ۲۰۰ روپيا

اڪيلانيءَ جا هڪ سو سال

۱۹۸۲ع جو نوبل انعام يافتہ ناول

گيبريل گارشيا مارڪيز

سنڌيڪار: مراد علي مرزا

صفحا: ۴۰۰

قيمت: ۲۰۰

سند ارغونن جي دؤر ۾

ٻہ ارغوني حڪمران

۽ هزارين سنڌين جو رت

اڪرام ساگر عباسي

صفحا: ۱۰۰

قيمت: ۵۰ روپيا

سنڌ پبلشنگ هائوس

تيار
ٿيندڙ ڪتاب

دريافت جو نئون دؤر

The new age of Discovery

جو سنڌي ترجمو
سنڌيڪار: ليلا رام

ايمليءَ ڏي خط

زندگيءَ جا اولڙا، حويليءَ اندران ۽ ٻاهران...

Letters to Emily

Glimpses of life from inside and outside the Haveli

By: Shireen Nana nee Mirza

سنڌيڪار: محمود مغل

عربن جي مختصر تاريخ

The Arabs

A short History

By: Philip K. Hitti

سنڌيڪار: قاضي اياز مهيسر

ايڪويهين صديءَ لاءِ سنبت

Preparing for the twenty-first Century

By: Paul Kennedy

سنڌيڪار: قاضي اياز مهيسر

دهلي Delhi

خشونت سنگھ جو مشهور ناول
انگريزيءَ مان ترجمو: رفيع ملاح



انتون پاولوويچ چيخوف 17 جنوري 1860 ع تي ايزوف جي ساحلي علائقي تگنروڪ ۾ ڄائو. هو دوکاندار جو پٽ ۽ ڪڙميءَ جو پوٽو هيو. هن پنهنجي زندگيءَ جي وهنوار کي سنوارڻ لاءِ سخت محنت ڪئي. سترنهن سالن جي ڄمار ۾ جڏهن سندس والد قرض کان پڇي ماسڪو ويو ته سڄي ڪٽنب جو بار سندس ڪلهن تي اچي ويو جنهن کي هن وڏيءَ دل ۽ همت سان منهن ڏنو. ابتدائي تعليم پنهنجي آبائي ڳوٺ جي اسڪول مان حاصل ڪئي. اسڪول پاس ڪرڻ کان پوءِ اسڪالر شپ جي فنڊ وسيلي هن ماسڪو ۾ طب پڙهڻ لاءِ يونيورسٽيءَ ۾ داخلا ورتي.

گهر وارن جي سهڪار سان هن ڪهاڻيون، مزاحيه قصا ۽ مضمون لکڻ شروع ڪيا ۽ شايع ڪيا. انهيءَ عرصي ۾ هن 1884 ع ۾ ميڊيڪل جي سند حاصل ڪئي ۽ ان ئي سال سندس لکڻ ۾ دلچسپي وڌي ۽ لکڻن کي هن پنهنجي گذر سفر جو وسيلو بڻايو. سندس پهريون ڪتاب 1886 ع ۾ ”رنگا رنگي ڪهاڻيون“ (Motley Stories) پڌريو ٿيو. ساڳئي سال ۾ ”نئون وقت“ (New time) اخبار جي مالڪ اليڪسنئي سورن سان ڄاڻ سڃاڻ ٿي، جنهن کيس وڏي اگه تي بگهيون ڪهاڻيون لکڻ جي آڇ ڪئي. 1888 ع ۾ کيس ڪهاڻين جي مجموعي ”منهن اونڊاهيءَ ۾“ (In the Twilight) تي پشڪن پرائز مليو. انهي ڪهاڻي ڪتاب جي پڌرائي ۽ سندس طويل ڪهاڻي ”سائيريا جو پٽ“ (The Steppe) جي اشاعت کيس روس جي وڏن ۽ نوجوان ليکڪن جي قطار ۾ آڻي بيهاريو ۽ کيس وڏي ليکڪ طور وڏيءَ دل سان تسليم ڪيو ويو. 1888 ع ۾ هن پهريون سنجيده وڏو ڊرامو آئونوف (Ivanov) لکيو ۽ گڏوگڏ ڪهاڻين جو هڪ وڏو ذخيره پڻ پيش ڪيو. سندس مشهور ناٽڪ ”سامونڊي پڪي“ (The Seagull) 1896 ع، جنهن جو پهريون ناٽڪ منڊل آفٽ ناڪام ٿيو. پر 1898 ع ۾ هن پنهنجو ساڳيو ناٽڪ ماسڪو آرٽ ٿيئٽر ۾ پيش ڪيو ۽ ڪاميابيءَ جا نوان ريڪارڊ ماڻيا، ان کان پوءِ هن ٻيا ناٽڪ ”ٽي ڀينرون“ (Three Sisters) ۽ ”ڳتول ميون جو باغ“ (The Cherry orchard) پڻ ناٽڪ منڊلين ۾ پيش ڪيا ويا ۽ ڏاڍا ڪامياب ٿيا. 1901 ع ۾ هن اداڪاره اولگا ڪنپر (Olga Kinpper) سان وهانءُ ڪيو. 2 جولاءِ 1904 ع تي هي مهان ڪلاڪار ٽي بيءَ جي موذي مرض ڪري لاڏاڻو ڪري ويو.

سند پبلشنگ هائوس ڪراچي

قيمت: 100 روپيا